

تمہید، خاندان، وطن، نسب، ولادت اور تعلیم و تربیت، بیعت و سلوک و طریقت

تمہید

حضرت مولانا سید محمد میاں صاحب دیوبندیؒ کی ذات ستودہ صفات، مختلف النوع خصوصیات کی حامل تھی، آپ کی حیات مبارکہ ہمہ رنگ اور ہمہ صفت زندگی کا ایک مرقع تھی، آپ کی تبحر علمی پر نظر ڈالئے تو ایک بحر بیکراں نظر آتے ہیں اور جہد و جہاد کے میدان میں دیکھئے تو ”آئین جواں مرداں حق گوئی و بے باکی“ کا پیکر، ایک طرف آپ مسند تدریس پر فائز المرام نظر آتے ہیں، تو دوسری طرف میدان تصنیف و تالیف کے کامیاب شہسوار، آپ کی راتیں بارگاہ خداوندی میں الحاح و زاری، مناجات و سرگوشی، تہجد اور ادو وظائف اور عبادت و ریاضت میں بسر ہوتی ہیں، تو دن اسلام اور مسلمانوں کی فلاح و بہبودی اور ملک و ملت کی خیر خواہی میں ہمہ تن مصروف پایا جاتا ہے، یعنی صحیح معنوں میں آپ کی ذات ”بِاللَّيْلِ رُهْبَانًا وَبِالنَّهَارِ فُرْسَانًا“ کی مصداق ہے، غرضیکہ آپ ”موفق من اللہ“ اور اللہ کی نشانیوں میں سے ایک تھے، اور نہ معلوم کتنے علماء اور بزرگان دین کی سوانح عمریاں اور حالات زندگی لکھ کر ان کو زندہ کیا، مگر ابھی تک اس مجاہد آزادی اور علماء ہند کے شاندار ماضی کو لوگوں کے سامنے پیش کرنے والے کے تفصیلی حالات قارئین کے سامنے نہ آسکے تھے، اور بقول مفکر اسلام حضرت مولانا سید ابوالحسن علی ندوی نور اللہ مرقدہ یہ امت پر ایک قرض تھا، جس کو اب اللہ تعالیٰ

پہلا باب

تمہید، خاندان، وطن، نسب، ولادت اور تعلیم و تربیت،
بیعت و سلوک و طریقت

کی توفیق اور مدد سے یہ تذکرہ لکھ کر ادا کرنے کی کوشش کی جا رہی ہے، جو برسوں سے امت پر چلا آ رہا ہے، اللہ تعالیٰ قبول فرمائے اور حضرت مولانا کے صحیح حالات لکھنے کی توفیق عطا فرمائے۔

آپ کا خاندان اور وطن

آپ سرزمین دیوبند کے قدیم خاندان سادات رضویہ کے چشم و چراغ تھے، آپ کے مورث اعلیٰ وجد امجد مولانا سید محمد ابراہیم (م ۱۰۳۳ھ مطابق ۱۶۲۳ء) گیارہویں صدی ہجری کے اوائل میں جہانگیر کے عہد میں بعض اہل اللہ کی تحریک اور چند صاحب نظر بزرگوں کے اشارہ پر قصبہ دیوبند میں بغرض تعلیم و تبلیغ تشریف لائے، اور محلہ سرائے پیر زادگان میں قیام فرمایا، اور زندگی بھر دعوت و تبلیغ، اصلاح و ارشاد اور تعلیم علوم میں ہمہ تن مصروف رہے، وہ مسجد جس میں سید ابراہیم صاحب کا مدرسہ اور خانقاہ تھی آج بھی موجود ہے، خود سید ابراہیم کا مزار بھی اسی محلہ کی مسجد کے شمال میں واقع ہے، اسی خاندان کے آخری دور میں جو چند باکمال ہستیاں پیدا ہوئیں، ان میں سے حضرت حاجی سید عابد حسین رحمۃ اللہ علیہ (م ۱۲۷۲ھ رذی الحجہ ۱۳۳۱ھ ۱۹۱۲ء) کا نام نامی سرفہرست ہے، جو دارالعلوم دیوبند کی تاسیس میں شریک اور اس کے سب سے پہلے مہتمم تھے، نیز جامع مسجد دیوبند کی تعمیر بھی انہی کی مساعی جمیلہ کا ثمرہ و نتیجہ ہے، ان کے بے شمار کمالات و اوصاف میں سے ایک خوبی پابندی جماعت تھی، نماز باجماعت کا زبردست اہتمام آپ کی عادت ثانیہ بن چکی تھی، چنانچہ مسلسل اٹھائیس برس تک ان کی تکبیر اولیٰ فوت نہیں ہوئی، ۲۸ رسال کے بعد ایک بار نماز فجر کی تکبیر اولیٰ فوت ہو گئی، تو بقیہ تمام عمر ان کو اس کا سخت قلق اور نہایت افسوس رہا، اس خاندان میں بہت سے اہم افراد پیدا ہوئے، حضرت مولانا محمد میاں صاحب کا نسبی رشتہ بھی اسی خاندان سے وابستہ ہے، اس خاندان کے سلسلے خیر آباد، لکھنؤ، زید پور، امر وہہ وغیرہ میں جاری ہیں، سرسید مرحوم بانی

یونیورسٹی علی گڑھ بھی اسی خاندان میں سے تھے، ایک نام پر پہنچ کر سادات دیوبند و سرسید کا سلسلہ نسب ایک ہو جاتا ہے۔ (۱)

دیوبند کی وجہ تسمیہ

دیوبند ضلع سہارنپور کا ایک قصبہ ہے، جہاں پراشیا کی عظیم درس گاہ ’دارالعلوم‘ قائم ہے، دیوبند کے متعلق مولانا حامد میاں صاحب لکھتے ہیں کہ ’معلوم ہوتا ہے کہ پہلے اس کا نام ’دین‘ تھا، بعد میں دیوبند کہلانے لگا، جیسا کہ شیخ علاؤ الدین چشتی (م ۹۷۶ھ) کے ملفوظ سے معلوم ہوتا ہے، ملا عبد القادر بدایونی نے بھی شیخ دانیال عثمانی (جو ساتویں صدی ہجری میں گزرے ہیں) کے لیے اپنے عقیدہ تمندانہ سلام میں ’دین‘ کا لفظ استعمال کیا ہے۔

شیخ عثمانی کہ بددر پار سائی بے عدیل

نازل دیہہ مسنونہ اصل دین اسلام

میں نے اپنے رشتہ داروں سے ’دیوبی بن‘ نام بھی سنا ہے، وہ یہ کہتے تھے کہ اسی کا مسجع و مقفع نام یہ ہے، ’دیوبی بن برب دریا نے گنگ‘۔

ہو سکتا ہے کہ قدیم زمانہ میں جہاں آبادی ہوگی، اس کے قریب سے دریا نے گنگا کوئی بنی ہو، وہ حضرات یہ بھی فرماتے تھے کہ پہلے دریا قریب بہتا تھا، پھر دوسری طرف ہٹ گیا اور راستہ بدل گیا۔ (۲)

آپ کا نام اور شجرہ نسب

آپ کا نام محمد میاں ہے، تاریخی نام مظفر میاں ہے، آپ کے خاندان کے حالات

(۱) مرآة الانوار شرح اردو مشکوٰۃ الآثار، از مولانا نسیم احمد غازی، صفحہ ۱۰۔

(۲) ماہنامہ رشید لاہور، دارالعلوم نمبر صفحہ ۳۰/حامد میاں

”تاریخ دیوبند“ میں مذکور ہیں، نیز ”تذکرہ سادات رضویہ“ میں شجرہ نسب بھی ذکر کیا گیا ہے، مولانا محمد میاں صاحب رحمۃ اللہ علیہ اور نبی کریم علیہ الصلوٰۃ والسلام کے درمیان اڑتیس واسطے ہوتے ہیں، پورا شجرہ نسب اس طرح سے ہے:

مولانا سید محمد میاں بن سید منظور محمد بن سید یوسف علی بن سید محمد علی بن سید ظہور ولی بن محمد فردوس بن سید شاہ شبلی بن حضرت بندگان محمد اسماعیل بن حضرت سید محمد ابراہیم قدس اللہ سرہ بن سید سعد اللہ بن سید محمود قلندر بن سید احمد بن سید فرید بن وجیہ الدین بن علاء الدین بن سید احمد کبیر بن شہاب الدین بن حسین علی بن عبد الباسط بن ابو العباس بن اسحاق عند لیب الحکی بن القاری حسین علی ہادی بن لطف اللہ بن تاج الدین احمد بن حسین بن علاء الدین بن ابی طالب بن ناصر الدین احمد بن نظام الدین حسین بن موسیٰ بن محمد الاعرج بن ابی عبد اللہ احمد بن موسیٰ المبرقع بن امام محمد تقی بن امام موسیٰ علی رضا بن امام موسیٰ کاظم بن امام جعفر صادق بن امام محمد باقر بن امام زین العابدین بن امام ابی عبد اللہ الحسین بن سیدۃ النساء فاطمۃ الزہراء رضی اللہ عنہا بنت سرور کائنات محمد رسول اللہ صلی اللہ علیہ وسلم۔ (۱)

اس شجرہ میں سید حسین علی بن عبد الباسط حمص (شام) سے ترک وطن کر کے ”اوش“ چلے گئے، وہاں سے دہلی آئے، حضرت خواجہ بہاء الدین زکریا سے مرید ہوئے، کسب فیض کیا، اور حضرت بابا فرید الدین گنج شکر رحمہ اللہ کے مشائخ سے کسب فیض کیا، ان کے ساتھ رہے، پھر سندھ کے قدیم شہر بھکر میں اقامت گزریں رہے، اور وہیں بچہ سلطان جلال الدین خلجی وفات پائی، ان کا سال وفات ۶۹۵ھ ہے اور حضرت بابا فرید کا سنہ ۶۹۰ھ ہے، پھر ان کی اہلیہ اپنے دونوں خردسالہ بچوں شہاب الدین وغیرہ کو لیکر حمص واپس چلی گئیں۔

(۱) تذکرہ سادات رضویہ دیوبند، مصنف سید محبوب رضوی شائع کردہ علی مرکز دیوبند صفحہ ۲۵/۳۰

”اوش“ فرغانہ کے علاقہ میں واقع ہے، یہی ظہیر الدین بابر کا بھی وطن تھا، اور حضرت خواجہ قطب الدین مختیار کا کی کا بھی۔ (۱)

ولادت باسعادت

آپ کی ولادت باسعادت جناب سید منظور محمد مرحوم کے گھر میں ہوئی، آپ خود لکھتے ہیں ”محمد میاں ولد سید منظور محمد عرف اچھے میاں مرحوم، والدہ محترمہ کا نام اکرام النساء بنت سید ریاض احمد، تاریخ پیدائش ۱۲/رجب ۱۳۲۱ھ مطابق ۲۴ اکتوبر ۱۹۰۳ء بروز سنہ پنج، مسقط راس محلہ پیر زادگان دیوبند ضلع سہارنپور“۔ (۲)

بچپن اور تعلیم و تربیت

آپ کے بچپن اور تعلیم و تربیت کے متعلق آپ کے بڑے صاحبزادے مولانا سید حامد میاں صاحب لکھتے ہیں: ”دادا جان رحمۃ اللہ علیہ جن کا اسم گرامی منظور محمد تھا، ان کی طبیعت میں قناعت و صبر رچا ہوا تھا، مولانا ناراشد حسن صاحب عثمانی مرحوم فرمایا کرتے تھے کہ ”میں نے ان سے زیادہ خود دار نہیں دیکھا“ مولانا ناراشد حسن صاحب حضرت شیخ الہند مولانا محمود حسن صاحب کے بھائی جناب حامد حسن صاحب رحمہما اللہ تعالیٰ کے صاحبزادے تھے، ان کا یہ قول اس لئے زیادہ وزنی ہے کہ خود مولانا ناراشد حسن صاحب بھی نہایت عسرت کے دور سے گزرے تھے، جناب سید منظور محمد صاحب بسلسلہ ملازمت دیوبند سے باہر رہتے تھے، تو آپ بھی مع والدہ محترمہ (بنت سید ریاض احمد) انہیں کے ساتھ رہتے تھے، پانچ یا چھ برس کی عمر ہوئی تو والدین کو آپ کی تعلیم کی فکر ہوئی، موضع پچولہ ضلع بلند شہر جو دادا جان رحمہ اللہ علیہ کا ہیڈ کوارٹر تھا، چھوٹا سا گاؤں تھا، جہاں کوئی تعلیمی ادارہ موجود نہیں تھا، والد صاحب کی نانی

(۱) تذکرہ سادات رضویہ دیوبند صفحہ ۴۔

(۲) ماہنامہ دارالعلوم مئی ۱۹۷۶ء صفحہ ۱۱ مضمون بعنوان اثبات سوانح محمد میاں۔

صاحبہ نے شفقت فرمائی اور آپ کے والدین کی درخواست پر بسم اللہ کرا دی، وہ بہت صالحہ صابرہ و شاکرہ خاتون شمار ہوتی تھیں، ان کے یہاں دو ہی بچے ہوئے تھے، ایک آپ کی والدہ اکرام النساء اور دوسرے ماموں سید بشیر احمد (والد ماجد مولانا حافظ سید محمد علی صاحب) پھر نانا صاحب کا انتقال ہو گیا تھا، بیوگی کے عالم میں انہوں نے ان دونوں بچوں کی تربیت و پرورش کی، وہ صوم و صلاۃ کے علاوہ دیگر اوراد کی بھی پابند تھیں، سونے سے پہلے سورہ ملک اور سورہ واقعہ کے علاوہ ایک طویل مناجات پڑھنے کا معمول تھا، جس میں اللہ تعالیٰ کے نناوے نام ہیں۔

آپ کے والد ماجد اس تاریک قریہ میں تھوڑا عرصہ رہے، پھر موضع ٹنڈھیرہ ضلع مظفرنگر تبادلہ ہو گیا، جہاں دینی تعلیم کا مکتب تھا، آپ مکتب میں داخل کرادئے گئے، پھر آپ کے والد صاحب کا قبضہ بیسوںہ تبادلہ ہو گیا، وہاں ایک صاحب، خلیل احمد نام کے تھے، پیشہ چرم دوزی تھا، مگر فارسی کی قابلیت بہت عمدہ تھی، آپ قرآن شریف ختم کرتے ہی موصوف کے حوالے کر دئے گئے کہ موصوف فارسی پڑھائیں، مگر یہ سب عارضی انتظامات تھے، اور چونکہ تقریباً چھ ماہ بعد آپ کے والد صاحب کا تبادلہ ہوتا رہتا تھا، تو یہ انتظامات بھی ناکافی رہتے تھے۔

خاندان کے نئے رواج کے مطابق آپ کو انگریزی پڑھانے کے لئے سرکاری اسکول میں داخل کرنا چاہتے تھے، مگر انگریزی تعلیم کے مصارف غیر قابل برداشت سمجھے گئے، اور یہی بہت بہتر ہوا، خداوند کریم نے ان کی اعلیٰ ذہنی صلاحیت اپنے دین کے لئے قبول فرمائی، چنانچہ آپ کو دارالعلوم دیوبند کے درجہ فارسی میں داخل کر دیا گیا، یہ غالباً ۱۹۱۶ء کا واقعہ ہے، درجات فارسی کی تکمیل کے بعد آپ درجات عربی میں داخل ہوئے اور ۱۳۲۳ھ مطابق ۱۹۲۵ء میں فراغت ہوئی۔

حفظ قرآن کریم

بچپن میں حفظ کلام اللہ کی دولت حاصل نہ ہو سکی، پھر درس و تدریس کی مشغولیات نے موقع نہ دیا، آخر جہاد آزادی کے زمانہ میں متعدد جیل خانوں میں قیام کے دوران یہ سعادت حاصل ہوئی اور ۱۹۶۴ء میں تکمیل کے موقع پر انتہائی مسرت کا اظہار فرمایا۔ (۱)

اہم اساتذہ

اپنے اہم اساتذہ کرام سے متعلق جن سے خصوصی طور پر مولانا سید محمد میاں نے فائدہ اٹھایا، ان کے متعلق خود رقمطراز ہیں کہ ”دورہ حدیث میں میرے گراں قدر استاذ حضرت علامہ سید محمد انور شاہ کشمیری رحمۃ اللہ علیہ (متوفی ۱۳۵۲ھ) ہیں، جن کے فیوض علمی سے مجھ پر علم و حقیقت کی راہیں کھلیں۔“ (۲)

محدث العصر علامہ کشمیری کے علاوہ علامہ شبیر احمد عثمانی (م ۱۳۶۹ھ) مفتی اعظم مفتی عزیز الرحمن عثمانی (م ۱۳۴۷ھ) شیخ الادب مولانا اعزاز علی امر وہوی (م ۱۳۷۴ھ) عارف باللہ مولانا سید اصغر حسین دیوبندی (م ۱۳۶۴ھ) امام المعقولات حضرت مولانا غلام رسول بغوی ہزاروی (م ۱۳۳۷ھ) وغیرہم جیسے اساطین فضل و کمال خاص طور پر قابل ذکر ہیں۔

دارالعلوم دیوبند سے آخری سندی سال میں سالانہ امتحان میں آپ کو جو نمبرات ملے، ان سے آپ کی صلاحیت و قابلیت کا اندازہ لگایا جاسکتا ہے، نمبرات کی نقل مندرجہ ذیل ہے:

(۱) ندائے شاہی اپریل مئی ۱۹۹۰ء صفحہ ۱۳۔

(۲) ماہنامہ دارالعلوم مئی ۱۹۷۱ء صفحہ ۱۲۔

سند انعام امتحان سالانہ

سند انعام امتحان سالانہ دارالعلوم دیوبند ضلع سہارنپور بابت ۱۳۴۳ھ

نمبر شمار	نام طالب علم	نام کتاب	نمبر حاصل کردہ	درجہ امتحان	قسم امتحان	نام کتاب	مہتمم مدرسہ
۲	مولوی محمد میاں	بیضاوی شریف	۵۲	اعلیٰ	تحریری	کتاب	العبد حبیب الرحمن
	دیوبندی	بخاری شریف	۵۱	//	//	انوار احمدیہ	
		طحاوی شریف	۵۱	//	//	ملا جامی	
		نسائی شریف	۵۱	//	/		
		ترمذی شریف	۵۱	//	//		
		مسلم شریف	۵۰	اول	//		
		ابن ماجہ شریف	۵۰	//	//		
		موطا امام مالک	۵۰	//	//		
		شکل ترمذی شریف	۵۰	//	//		
		موطا امام محمد	۵۰	//	//		
		ابوداؤد شریف	۴۸	دوئم	//		
		رشیدیہ	۴۴	سوئم	//		

بیعت و سلوک

مولانا مرحوم، قطب دوراں شیخ العرب والعجم شیخ الاسلام والمسلمین حضرت مولانا سید حسین احمد مدنی نور اللہ مرقدہ (م ۱۹۵۷ء) کے دست حق پر بیعت تھے، اور ادو و طائف کے

نہایت پابند تھے، باجماعت نماز مسجد میں ادا کرنے کا اہتمام فرماتے تھے، اپنے پیرومرشد کی طرح اتباع سنت آپ کا شیوہ تھا، یقیناً آپ اسلاف کی یادگار تھے۔

سلوک و احسان کی تکمیل

آپ کے بڑے صاحبزادے مولانا حامد میاں لکھتے ہیں کہ ”جب ہم ۱۹۳۴ء میں مراد آباد آئے، تو مجھے اس وقت سے یاد ہے کہ مغرب بعد (والد صاحب) پابندی سے ذکر جہر کیا کرتے تھے، صبح کو ورزش بھی کرتے تھے، ذکر و جہاد اور علم و تبلیغ کے جامع تھے۔

حضرت اقدس مدنی قدس سرہ نے والد ماجد کی تعلیم سلوک ۱۹۶۳ء کے قریب قریب مکمل فرمادی تھی، سلوک کا آخری سبق ”أَنْ تَعْبُدَ اللَّهَ كَأَنَّكَ تَرَاهُ“ ہے، جسے احسان سے تعبیر فرمایا گیا ہے، اور اہل طریقت اس مراقبہ کا نام مراقبہ ذات مقدسہ، مراقبہ ذات بحث اور لائقین وغیرہ رکھتے ہیں، جیسے کہ حضرت تھانوی قدس سرہ نے ”التكشف“ میں تحریر فرمایا ہے۔

مکتوبات شیخ الاسلام جلد اول صفحہ ۴۳ مکتوب نمبر ۱۳ سے جو مولانا مظفر صاحب دیوبندی کے نام مکاتیب ہیں اور وہ ۱۹۴۴ء میں نینی جیل (الہ آباد) سے تحریر فرمائے گئے ہیں، اسی مضمون کے ہیں، پہلے عرض کیا جا چکا ہے کہ والد ماجد رحمہ اللہ کا تاریخی اسم مبارک ”مظفر میاں“ تھا (اور میرے چچا کا نام مظفر علی ہے) والد صاحب کی طبیعت میں اخفاء حال و دیعت رکھا گیا تھا، اس لئے اپنا مشہور نام طبع نہیں کرایا۔

بہر حال حضرت اقدس مدنی تحریر فرماتے ہیں: ”أَمَّا أَذْكَرُكُمْ مِنَ الذُّكْرِ وَمُشَاهِدَةِ الْقَلْبِ فَمُبَارَكُ، زَادَ اللَّهُ هَذِهِ الْمَسَاعِيَ وَالْمُشَاهِدَاتِ“

بہر حال ذکر قلبی اور مشاہدہ جیسا کہ تذکرہ آپ نے کیا ہے تو وہ مبارک ہے، اللہ تعالیٰ ان مساعی اور مشاہدات میں ترقی دے۔

اسی مکتوب میں آگے چل کر تحریر ہے: فَعَلَيْكَ يَا أَحْسَىٰ بِتَوْجِيهِ الْقَلْبِ إِلَى الدَّاتِ

درس و تدریس

مدرسہ حنفیہ آ رہ شاہ آباد میں

دارالعلوم سے فراغت کے بعد آپ کی جامعیت، اعلیٰ قابلیت اور کمال استعداد کا شہرہ تھا، جو ہر شناس اساتذہ کرام نے آپ کو مدرسہ عالیہ کلکتہ کی شاخ مدرسہ حنفیہ آ رہ شاہ آباد صوبہ بہار، بھیج دیا، جہاں سے تدریس کا سلسلہ شروع ہوا، چند سال قیام کے بعد طبیعت کی عدم مناسبت کی وجہ سے واپس آ گئے، جانے اور آنے کا واقعہ آپ ہی کے قلم سے ملاحظہ فرمائیں:

”مارچ ۱۹۲۶ء میں کلکتہ میں جمعیت علماء ہند کا ساتواں اجلاس زیر صدارت علامہ سید سلیمان ندوی رحمۃ اللہ علیہ ہوا تھا، حضرت علامہ انور شاہ صاحب صدر المدرسین دارالعلوم دیوبند اور دارالعلوم دیوبند کے جملہ اکابر اس میں شامل ہوئے، واپسی پر آ رہ شاہ آباد کے اسٹیشن پر مدرسہ حنفیہ آ رہ شاہ آباد کے ارکان نے صدر المدرسین دارالعلوم دیوبند حضرت علامہ کشمیری سے ایسے مدرس کی فرمائش کی جو عربی تقریر و تحریر کی مشق اور خصوصاً فن ادب کی اونچی کتابیں پڑھا سکے، حضرت موصوف دیوبند واپس ہوئے، تو حضرت شیخ الادب مولانا اعزاز علی صاحب کے مشورے سے اس خدمت کے لیے احقر کو منتخب کیا گیا، احقر نے تقریباً ساڑھے تین سال آ رہ میں قیام کیا، اول اول کچھ مشکلات پیش آئیں، پھر نہ صرف مدرسہ کے حضرات بلکہ شہر کے بھی بہت سے حضرات احقر سے مانوس ہو گئے، صوبہ بہار کے دوسرے اضلاع کے علماء اور بزرگوں سے کچھ تعارف ہو گیا، مگر احقر اس مدرسہ سے خاطر برداشتہ رہا، کیونکہ اس مدرسہ کو سرکاری ایلڈ ملتی تھی، اور بہار یونیورسٹی کے درجات فاضل وغیرہ

کی تیاری بھی یہاں کرائی جاتی تھی، یہ دونوں باتیں دارالعلوم کے اصول کے خلاف تھیں، احقر کے اکابر جو دارالعلوم کے بااثر اور بارسوخ حضرات تھے، انہوں نے وقتی طور پر احقر کا انتخاب فرمایا تھا، اور اس میں شک نہیں کہ اگر احقر وہاں کچھ عرصہ اور قیام کرتا تو شمس الہدی پٹنہ میں پروفیسر ہو سکتا تھا، اور یہ بھی ممکن تھا کہ پروفیسر ہونے کے بعد پرنسپل بھی ہو جاتا۔ (۱)

مدرسہ شاہی میں تشریف آوری

مدرسہ حنفیہ آ رہ سے علیحدگی کے بعد ۱۹۲۹ء میں آپ زیب دہ مسند تدریس جامعہ قاسمیہ مدرسہ شاہی مراد آباد ہوئے، واقعہ کی تفصیل مولانا مرحوم ہی سے سنئے، وہ لکھتے ہیں کہ:

”احقر کسی ایسے مدرسہ کی خدمت کا خواہاں تھا، جو دارالعلوم دیوبند کی طرح سرکاری امداد اور سرکاری اثرات سے پاک ہو، حسن اتفاق کہ جامعہ قاسمیہ مدرسہ شاہی مراد آباد میں ایک ایسے استاذ کی ضرورت ہوئی، جو درجات علیا کی تعلیم دے سکے، تو دیوبند کے اکابر خصوصاً حضرت مولانا حبیب الرحمن عثمانی مہتمم دارالعلوم دیوبند نے احقر کی سفارش فرمادی، حضرت مولانا اعزاز علی صاحب نے اس سفارش کی تائید فرمائی، اور مجھے تحریر فرمایا کہ اب ایسے مدرسہ میں بھیجا جا رہا ہے جو علم کا مرکز ہے، احقر ۱۹۲۹ء کے مارچ میں مدرسہ شاہی پہنچا، یہ وہ زمانہ تھا کہ سائمن کمیشن (Simon Commission) (۲) ہندوستان پہنچ کرنا کام واپس ہوا تھا۔

مدرسہ شاہی کی فضا احقر کے مزاج کے مطابق تھی، دارالعلوم دیوبند کی طرح یہ مدرسہ بھی سرکاری امداد اور سرکاری اثرات سے پاک تھا، اس مدرسہ کے صدر المدرسین حضرت مولانا فخر الدین صاحب رحمۃ اللہ علیہ تھے، جو بعد میں دارالعلوم دیوبند کے شیخ الحدیث اور جمعیت علماء (۱) ماہنامہ دارالعلوم مئی ۱۹۷۶ء صفحہ ۱۲۔

(۲) برطانوی حکومت کا یہ کمیشن ۳ فروری ۱۹۲۸ء کو ساحل بمبئی پر اترا، اور ۳۱ مارچ ۱۹۲۹ء کو نا کام واپس ہوا، اس کمیشن کا مقصد بقول رئیس احمد جعفری یہ تھا کہ ”ہندوستان کو پھر مجلس آئین و اصلاح و رعایت حقوق کا شیریں مگر خواب آور شربت پلا دیا جائے، تاکہ ایک عرصہ دراز تک یہ مرغ زریں بال اسیر دام رہے۔ (بیس بڑے مسلمان، تاریخ شاہی نمبر ۳۸۶)

ہند کے صدر ہوئے، مولانا موصوف شیخ الہند حضرت مولانا محمود حسن صاحب کے خاص شاگرد اور سیاسی خیالات میں ان کے پختہ معتقد تھے، آپ کو حضرت علامہ انور شاہ کشمیری سے بھی شرف تلمذ حاصل تھا، اور حضرت علامہ کی تحقیقات علمیہ کا بڑا ذخیرہ آپ کے سینہ میں محفوظ تھا، تحریک خلافت میں اگرچہ جیل نہیں گئے مگر کام بہت کیا، زیادہ تر آپ ہی کی خدمات تھیں جن کی وجہ سے مدرسہ شاہی نے سیاسی تحریک کے سلسلہ میں خاص امتیاز حاصل کیا۔

حضرت شیخ الادب کا مکتوب بنام ارباب مدرسہ شاہی

مولانا محمد میاں کے تقرر سے متعلق حضرت شیخ الادب مولانا اعزاز علی صاحب امر وہوی نے مدرسہ شاہی کے ارباب انتظام کے نام جو گرامی نامہ تحریر فرمایا تھا، اس کے الفاظ درج ذیل ہیں:

”براہ راست مولانا مولوی سید محمد میاں صاحب سرائے پیر زادگان دیوبند کے نام ہے، ان کی تنخواہ کی تصریح فرمادیں کہ شوال کی فلاں تاریخ کو مراد آباد آجائیں، مجھے خدا کی ذات سے امید ہے کہ آپ ان کو بہت زیادہ محنتی اور اوصاف حسنہ سے موصوف پائیں گے۔“

خادم مکم محمد اعزاز علی عفی عنہ

اس خط سے اساتذہ کی نگاہ میں آپ کی وقعت کا اندازہ لگایا جاسکتا ہے۔ (۱)

مدرسہ شاہی سے تا عمر رشتہ ارتباط

رجسٹر کارروائی اجلاس مجلس شوری مدرسہ شاہی اور اس کی رودادوں سے پتہ چلتا ہے کہ آپ بزمانہ اہتمام الحاج سید مرتضیٰ علی مرحوم ماہ شوال ۱۳۲۷ھ مارچ ۱۹۲۹ء میں تدریسی خدمات پر مامور ہوئے، اور اجلاس مجلس شوری منعقدہ ۲۸ ربیع الثانی ۱۳۲۸ھ میں باضابطہ توثیق تقرری ہوئی، پھر مدرسہ شاہی کی علمی اور انقلابی فضا آپ کو ایسی راس آئی کہ یہ وابستگی دوامی ثابت ہوئی اور اس گلشن قاسمی کی بہاروں نے ایسا مسحور کیا کہ تا عمر رشتہ ارتباط کو باقی رکھا،

مدرس، مفتی، منتظم، مہتمم اور ممبر شوری و عاملہ کی حیثیت سے وہ کارہائے نمایاں انجام دیئے جو تاریخ شاہی کا زریں باب ہے، مدرسہ شاہی کا یہ عہد زریں تھا کیونکہ آپ کے علاوہ حضرت مولانا عبدالحق مدنی متوفی ۱۳۵۲ھ اور شیخ الحدیث حضرت مولانا فخر الدین احمد جیسی باکمال ہستیاں اس کو دارالعلوم ثانی بنائے ہوئے تھیں، یہ مدرسہ شہرہ آفاق کا حامل ہو گیا تھا، طالبان علوم کشاں کشاں آ کر فیضیاب ہو رہے تھے، اس درستگاہ نانو توئی میں تقریباً ۱۶ سال علم کے دریا بہاتے رہے، مختلف علوم و فنون کی کتابیں بالخصوص ہدایہ اور مسلم شریف زیر درس رہیں، ایک عرصہ تک فتاویٰ بھی آپ تحریر فرماتے رہے۔

مدرسہ شاہی سے چھ ماہ کی رخصت

درس و تدریس کے ساتھ مولانا کی سیاسی سرگرمیاں بھی جاری رہیں، تصنیف و تالیف کا مشغلہ بھی اور ”بجرم عشق حریت“ قید و بند کا سلسلہ بھی، اولاً ۱۹۲۵ء میں جمعیت علماء ہند کی خدمت کے لئے دہلی تشریف لائے، پھر ہنگامہ ۱۹۲۷ء کے بعد مستقلاً دہلی کا قیام اختیار کیا۔ مولانا خود تحریر فرماتے ہیں مجاہد ملت (مولانا حفظ الرحمن سیوہاروی ناظم عمومی جمعیت علماء ہند متوفی ۱۹۶۲ء) زمانہ اسارت (۲) میں احقر سے اتنے مانوس ہو گئے تھے کہ پھر احقر کو اپنی قید سے رہا کرنا گوارا نہ کیا، ۱۹۲۵ء میں حضرت شیخ الاسلام رحمہ اللہ کو ساتھ لیکر مراد آباد پہنچے اور مدرسہ شاہی کے مہتمم حضرت مولانا عبدالحق صاحب مدنی اور صدر مدرس حضرت مولانا سید فخر الدین احمد صاحب رحمہما اللہ سے اصرار کر کے مدرسہ شاہی سے چھ ماہ کی رخصت دلوائی، اور دہلی لے آئے، حضرت مجاہد ملت تیار نہیں تھے، مگر احقر کو سلسلہ درس ترک کرنا گوارا نہیں تھا، چھ ماہ بعد واپس ہو گیا، لیکن چند روز بعد ۱۹۲۷ء کا مشہور ہنگامہ ہو گیا، ابتدا ہنگامہ میں تو حالت یہ تھی کہ دہلی میں کسی طرف سے بھی کسی مسلمان کا آنا خود کشی کے مرادف تھا، لیکن جیسے ہی دہلی پہنچنے کا موقع ملا، احقر دہلی آ گیا، اور یہاں آ کر محسوس کیا کہ اس وقت مجاہد ملت جو

(۱) مراد آباد اور بریلی کی جیلوں میں یہ اسارت کی رفاقت اکتوبر ۱۹۴۲ء تا اپریل ۱۹۴۴ء رہی۔

خدمت انجام دے رہے ہیں، وہی بہترین خدمت بلکہ افضل ترین جہاد ہے، لہذا احقر نے دہلی ہی میں اس وقت تک قیام کا ارادہ کر لیا جب تک مجاہد ملت کو ضرورت ہو، اس طرح تقریباً ۱۴ سال گزر گئے۔

احقر کا مقام مدرسہ شاہی ہے

مجاہد ملت رحمہ اللہ نے بارہا فرمایا کہ وہ (جمعیۃ علماء کی) نظامت علیا سے سبکدوش ہونا چاہتے ہیں، یہ ذمہ داری احقر منظور کر لے، مگر احقر کا جواب یہی ہوتا تھا کہ احقر اپنی افتاد طبع کے لحاظ سے مدرس ہے، آپ کی امداد کے لئے خدمت درس ترک کئے ہوئے ہے، نظامت سے طبعاً دلچسپی نہیں ہے، آپ کو اگر امداد کی ضرورت نہیں تو احقر کا مقام ”مدرسہ شاہی“ ہے، نظامت علیا نہیں، بہر حال نتیجہ یہ ہوا ”آں قدح بشکست و آں ساقی نما ند“ (۱)

مدرسہ شاہی کے صدر مہتمم

الحاصل ۱۹۴۷ء کے بعد آپ دہلی کے ہو رہے، مگر مدرسہ شاہی سے تعلق ختم نہ ہوا، بلکہ اب تک مدرس تھے، اب مجلس شوری کے رکن بنائے گئے، پھر ۱۳۸۰ھ میں مولانا محمد نفی صاحب دیوبندی کے وصال کے بعد آپ کو اعزازی مہتمم بنایا گیا، اور تادم واپس ۱۳۹۵ھ تک آپ نے مدرسہ شاہی کے صدر مہتمم رہ کر مدرسہ کو پروان چڑھایا۔ (۲)

مدرسہ شاہی مراد آباد کا تعارف

مناسب معلوم ہوتا ہے کہ یہاں مدرسہ شاہی مراد آباد کے علمی و فکری حالات کا کچھ خاکہ

(۱) روزنامہ الجمعیۃ دہلی خصوصی اشاعت بموقع اجلاس بست وسوم جمعیۃ علماء ہند ۵ مئی ۱۹۷۲ء صفحہ ۱۳۰ مضمون بعنوان ”خودنوشت نو“۔

(۲) از روداد ہائے مدرسہ شاہی مراد آباد۔

پیش کر دیا جائے:

جامعہ قاسمیہ مراد آباد جسے عرفاً مدرسہ شاہی کہا جاتا ہے، حضرت مولانا محمد قاسم نانوتوی قدس سرہ کا قائم کردہ ہے، اس کا نام حضرت نے مدرسۃ الغرباء رکھا تھا، جس کی ایک وجہ یہ بھی بیان کی جاتی ہے کہ آپ کی اپیل پر جس نے سب سے پہلے چندہ دیا تھا وہ کوئی نیک بخت مسافر تھا، پھر حضرت کی نسبت سے اس کا نام جامعہ قاسمیہ ہو گیا، اور چونکہ یہ مدرسہ شاہی مسجد میں تھا، اس لئے اسے شاہی مدرسہ بھی کہا جاتا ہے، مدرسہ میں جو نام کندہ کرایا گیا ہے، یہ ہے ”مدرسۃ الغرباء جامعہ قاسمیہ واقع شاہی مسجد“ یہ مدرسہ ۱۲۹۶ھ مطابق ۱۸۷۸ء ماہ صفر سے جاری ہوا، سب سے پہلے مدرس مولانا سید احمد حسن صاحب امر وہوی تھے، جو مولانا رحمت اللہ صاحب کیرانوی (۱) کے شاگرد رشید تھے، انہوں نے تدریس کا آغاز کیا، تنخواہ ۳۵ روپے ماہانہ مقرر کی گئی تھی۔ (۲)

حضرت مولانا محمد یعقوب صاحب نانوتوی قدس سرہ نے ۱۳۰۰ھ میں مدرسہ کا سالانہ امتحان لیا تو تعلیمی حالت سے خوش ہو کر فرمایا ”اگر چند سال ایسی صورت رہی تو یہ مدرسہ تمام مدارس عربیہ میں مثل مدرسہ دیوبند نہایت نام آور اور مشہور ہوگا۔ (۳)

اس مدرسہ سے بہت بڑے بڑے حضرات فارغ التحصیل ہوئے، حضرت مولانا حافظ

(۱) مولانا رحمت اللہ صاحب بہت بڑے مناظر تھے، عیسائیوں کے پاس ان کا جواب نہ تھا، انگریزان کی جان کے دشمن ہو گئے، انہوں نے یہ دیکھ کر سفر ہجرت کیا، مکہ مکرمہ میں قیام اختیار فرمایا، وہاں مدرسہ صولتیہ شروع کیا، اظہار الحق نامی کتاب تحریر فرمائی، جو عربی میں دو جلدوں میں ہے، اور عیسائی مذہب کے بارے میں اعلیٰ ترین مناظرانہ کتاب شمار ہوتی چلی آ رہی ہے، مصر میں پادری فنڈر کے مناظرہ میں علماء مصر کو تشویش ہوئی تو آپ کو مکہ مکرمہ سے بلایا، آپ نے فرمایا کہ اسے میرے آنے کی خبر نہ دیں ورنہ مناظرہ کو ٹلا جائے گا، ایسے ہی ہدایت پر عمل کیا، وہ جب بالکل لا جواب ہو گیا، تو اس نے اگلے دن جوابات دینے کے لیے مہلت مانگی اور رات کو خودکشی کر لی، یہ اس زمانہ میں عیسائیوں کا سب سے بڑا چرب زبان پادری تھا، مولانا رحمت اللہ صاحب کی وفات یکم مئی ۱۸۹۱ء مطابق ۱۳۰۸ھ کو مکہ مکرمہ میں ہوئی، وہیں جنت المعلیٰ میں مدفون ہیں۔

(۲) از روداد ۱۲۹۶ھ

(۳) از روداد مدرسہ ۱۳۰۰ھ

محمد احمد صاحب (مہتمم دارالعلوم دیوبند) ابن حضرت اقدس مولانا محمد قاسم نانوتوی صاحب قدس سرہ، مفتی اعظم ہند حضرت مولانا مفتی کفایت اللہ صاحب، مولانا ریاض الدین صاحب افضل گڑھی صدر مفتی دارالعلوم دیوبند، مولانا عبدالغفور صاحب غزنوی قاضی القضاة غزنی، مولانا محمود طرزی وزیر اعظم افغانستان، حضرت مفتی محمود صاحب سرحدی پاکستانی، حضرت مولانا قاری سید صدیق احمد صاحب باندوی، مولانا قاضی اطہر صاحب مبارک پوری اور دیگر بہت بڑے بڑے اکابر اسی مدرسہ کے فارغ شدہ ہیں۔

آپ کا طریقہ تدریس

شاگرد اپنے استاذ کے طرز القاء اور طریقہ تدریس سے زیادہ واقف ہوتا ہے، اس لئے اس کی شہادت زیادہ معتبر ہے، مولانا محمد میاں صاحب کے ایک شاگرد مولانا اسیر ادروی لکھتے ہیں کہ ”استاذ محترم حضرت مولانا محمد میاں صاحب رحمۃ اللہ علیہ ہم لوگوں کو ترمذی شریف پڑھاتے تھے، استاذ موصوف رواں دواں بولنے والے نہیں تھے، کچھ مستثنیات کو چھوڑ کر بالعموم یہی دیکھا گیا ہے کہ صاحب قلم اچھا مقرر نہیں ہوتا، تقریر یا افہام و تفہیم میں اس کی زبان اتنی رواں دواں نہیں ہوتی جتنا رواں دواں اس کا قلم ہوتا ہے، استاذ موصوف کا درس ترمذی بھی اتنا ہی سادہ تھا، البتہ شائل ترمذی میں ان کی تقریر بہار آفرین اور ان کی زبان پھول برساتی تھی، کیونکہ وہ عربی ادب کا شاہکار ہے، اور آپ اردو ادب کے ماہر اور صاحب طرز اہل قلم تھے، اس وقت مولانا موصوف کے تصنیفی مشاغل شباب پر تھے، ایسا محسوس ہوتا تھا کہ شب و روز ان کا قلم برق رفتاری سے چلتا رہتا ہے، آپ اردو تحریر میں ایک خاص طرز تحریر کے مالک تھے، چھوٹے چھوٹے جملے ادب و انشاء کے شاہکار تھے اور تحریر میں ادب کی چاشنی لطف دے جاتی تھی۔ (۱)

آپ کا تقویٰ اور طلباء کی ذہن سازی کا ایک واقعہ

آپ ورع و تقویٰ کے اعلیٰ مقام پر فائز اور اخلاص کے پیکر تھے، مدرسہ کے وقت کے علاوہ ملی خدمات انجام دیتے تھے، اور مدرسہ کی وقت میں اگر کچھ تاخیر ہو جاتی تو اس کی تنخواہ حساب لگا کر وضع کروایا کرتے تھے، طلبہ کو خاص انداز پر تربیت دینے کا بہترین ملکہ حاصل تھا، ایک مرتبہ ۱۹۴۲ء میں ہدایہ کا سبق پڑھانے کے لیے تشریف لائے، کتاب کی ابتداء تھی اور Quit India ”کوئٹ انڈیا“ ہندوستان چھوڑ دو کی تحریک شروع ہو چکی تھی، آپ نے درس گاہ میں آتے ہی فرمایا کہ پتہ نہیں، ہو سکتا ہے، کل ہندوستان آزاد ہو جائے، اسلامی حکومت قائم ہو، اور قاضیوں کے تقرر کی ضرورت پیش آئے، لہذا پہلے کتاب القضا پڑھ لو، اور یہ فرما کر کتاب القضا کا سبق شروع فرمادیا، اس سے طلبہ کا ذہن کیسا بنا ہوگا، آپ خود اندازہ لگا سکتے ہیں۔ (۱)

آپ طلباء کی سیاسی تربیت اور ذہن سازی فرماتے تھے

مولانا اشفاق حسین صاحب قاسمی تحریر کرتے ہیں کہ ”مدرسہ شاہی میں تحریک آزادی کے دور میں ایسے حضرات اساتذہ کرام موجود تھے، جو حریت پسند، آزادی کے شیدائی، انگریزی عروج کے سخت مخالف اور اخلاص کے پیکر تھے۔

حضرت مولانا سید فخر الدین احمد صاحب، حضرت مولانا محمد اسماعیل صاحب سنبھلی، حضرت مولانا سید محمد میاں صاحب، حضرت مولانا قاری عبداللہ صاحب، یہ حضرات تحریک آزادی کے روح رواں تھے، جن کا حال یہ تھا کہ ان کو درس و تدریس میں مشغولیت اور اوقات فارغہ میں مراد آباد کے مہمان وطن کے ساتھ مشوروں میں شرکت اور تحریک آزادی کو کامیاب بنانے میں مشغولی، شب کو محلوں میں وعظ و تقریر، سیاسی جلسوں میں شرکت

اسلام کو کس کی چھری نے ذبح کیا؟

مولانا اشفاق حسین قاسمی تحریر کرتے ہیں: ”حضرت مولانا سید محمد میاں صاحب مرحوم نے ایک مضمون لکھا ”اسلام کو کس کی چھری نے ذبح کیا“ جس کو جامع مسجد دہلی میں ایک نمائندہ جلسہ میں پیش کرنا تھا، اس سے قبل مراد آباد جامع مسجد میں مولانا محمد میاں صاحب انگریزوں کے خلاف تقریر کر چکے تھے، اور اس مضمون کی بھنک بھی حکام کے کان میں پڑ چکی تھی۔“

اس کے بعد آپ دہلی جانے کے لیے جلوس کی شکل میں روانہ ہوئے تو شاہی مسجد سے کچھ آگے چوراہے گل پر گرفتار کر لیا گیا، اس وقت کھدر کی شیروانی زیب تن کئے ہوئے تھے اور ہلکے بادامی رنگ کا عمامہ سر پر باندھے ہوئے تھے اور گلے میں حماں شریف ڈال رکھی تھی، آپ نے کسی نہ کسی طرح حکام کی نظروں سے بچتے ہوئے، مولانا فضل الرحمن کنگلی (جو اس وقت مدرسہ میں زیر تعلیم تھے، اور حضرت مولانا کے سیاسی تربیت یافتہ جو شیلے نوجوان تھے) کو بلایا اور یہ مضمون ان کے حوالہ کیا کہ کسی طرح بھی ممکن ہو سکے آپ تاریخ مقررہ میں دہلی جامع مسجد پہنچ کر یہ مضمون سنا دیں، چنانچہ مولانا فضل الرحمن صاحب نے یہ ذمہ داری بحسن خوبی انجام دی، اور آپ دہلی پہنچے وہاں تنظیمیں جلسہ حضرت مولانا محمد میاں کے منتظر تھے، کیونکہ آپ جمعیت علماء کی طرف سے ڈکٹیٹر بنائے گئے تھے، مولانا فضل الرحمن صاحب نے ان کی گرفتاری کی اطلاع دی اور یہ کہا کہ مولانا نے مجھے اپنی جگہ ڈکٹیٹر بنا کر بھیجا ہے، چنانچہ آپ نے جمعہ کی نماز کے بعد حکومت برطانیہ کے خلاف ایک جوشیلی تقریر کی اور اس کے بعد حضرت مولانا مرحوم کا مضمون ”اسلام کو کس کی چھری نے ذبح کیا“ سنایا، اس مضمون کا پڑھنا تھا کہ عوام میں غیر معمولی جوش پیدا ہوا، حکام کی غضبناک نگاہیں مولانا پڑ رہی تھیں کہ کب تقریر ختم کریں اور کب دروازہ سے نکلیں، چنانچہ مولانا جلسے سے فارغ ہو کر جیسے ہی دروازہ پر پہنچے، انہیں گرفتار کر کے ملتان جیل بھیج دیا گیا، یہ عجیب اتفاق ہوا کہ مولانا محمد میاں صاحب

و تقریریں، غرضیکہ ایسی دھن تھی جس میں دن رات انہماک اور مشغولیت تھی، ادھر اوقات درس میں طلباء کے اندر آزادی وطن کا جذبہ پیدا کرنے والی، اور طلباء کو ان کی ذمہ داری کا احساس دلوانے والی ولولہ انگیز تقریریں ہوتی تھیں، جس نے طلبہ کے دلوں کو گرمادیا تھا۔
حضرات اساتذہ کرام کے حکم پر اپنی جانوں کو قربان کر دینے کے جذبات پیدا ہو گئے، خصوصاً حضرت مولانا محمد میاں صاحب کا معمول تھا کہ روزانہ ہی کسی نہ کسی انداز سے طلبہ کی سیاسی تربیت اور ذہن سازی فرماتے تھے، چنانچہ طلبہ وطن عزیز کی آزادی کو اپنا فریضہ مذہبی سمجھنے لگے تھے، اس کی ایک جھلک قارئین کی خدمت میں پیش کی جا رہی ہے۔ (۱)

سنہ ۳۲-۳۰ء کی تحریک اور مدرسہ شاہی کا ایک طالب علم زخمی

مراد آباد میں ۳۲-۱۹۳۰ء کا زمانہ تحریک آزادی کا نقطہ عروج ہے، مدرسہ شاہی اس تحریک کا مرکز ہے، اور اساتذہ و طلباء تحریک آزادی وطن کے قائد اور نمائندہ کی حیثیت سے ضلعی اور صوبائی سطح پر سامنے آتے ہیں، اور وطن کو غلامی سے گلو خلاصی کی جدوجہد میں گرفتار ہو کر جیل کی آہنی سلاخوں کے پیچھے ڈال دئے جاتے ہیں، مراد آباد میں میونسپلٹی کی انتخابی مہم شروع ہوئی تو کانگریس اور جمعیت علماء مراد آباد نے اس الیکشن کے بائیکاٹ کا اعلان کیا، اور ٹاؤن ہال پہنچ کر ووٹوں کو ووٹ دینے سے باز رکھنے کی کوشش کی، تو حکام نے گولیاں چلانے کا حکم صادر کر دیا، ٹاؤن ہال کے میدان میں اس وقت حضرت مولانا سید فخر الدین صاحب، حضرت مولانا سید محمد میاں صاحب اور حضرت مولانا محمد اسماعیل صاحب سنبھلی، حضرت مولانا قاری عبداللہ صاحب رحمہم اللہ تعالیٰ اجمعین موجود تھے، اسلحوں کے دھانے آتشیں شعلے اگلنے لگے، جس کی وجہ سے لوگ زخمی ہوئے، حضرت مولانا سید محمد میاں صاحب زخمیوں کو اپنے کاندھوں پر اٹھا کر ہسپتال پہنچا رہے تھے، اسی درمیان میں مدرسہ شاہی کے قابل اعتماد فرزند جناب مولانا فضل الرحمن کنگلی معلم مدرسہ شاہی زخمی ہوئے۔

کو بھی مراد آباد سے گرفتار کر کے ملتان جیل بھیج دیا گیا تھا، وہاں اس وقت اکابرین ملت، زعماء اسلام اور جمعیت علماء کے کلیدی عہدہ دار نظر بند تھے، مولانا فضل الرحمن صاحب کو دو سال بامشقت قید ہوئی، چنانچہ دو سال کے بعد آپ رہا ہو کر مراد آباد پہنچے اور وہاں سے آزادی وطن عزیز کا نیا جذبہ لے کر آئے، آپ نے آ کر بقیہ تعلیم پوری کی۔ (۱)

آپ کا درس اطمینان بخش تھا

مولانا محمد میاں کے درس کے متعلق اور طلبہ کے ان سے مطمئن ہونے کے متعلق مدرسہ شاہی کے ناظم تعلیمات حضرت مولانا سید فخر الدین احمد صاحب نے ۱۹۴۲ء کی مدرسہ شاہی کی تعلیمی رپورٹ جو پیش کی تھی، اس میں حضرت مولانا محمد میاں صاحب کی توثیق فرمائی، ان کا بیان ہے۔

”احقر ناظم بلحاظ درجات اسباق کی تقسیم میں حتی الوسع معلم اور متعلم دونوں جانب کی سہولت کا لحاظ رکھتا ہے، کہ مدرس کا درجہ بھی محفوظ رہے اور کتاب بھی اچھی ہو، طلبہ کو معقول شکایات کا موقع بھی نہ ملے، جاوے جا شکایتیں تو قریب قریب ہر معلم کی احقر کو پہنچتی رہتی ہیں، اس بارے میں تو مولانا عجب نور صاحب اور مولانا محمد میاں صاحب ہی کو خوش نصیب کہا جاسکتا ہے، کہ ان کی تعلیمی شکایت کچھ بھی نہیں؛ لیکن مشکوٰۃ الیہ کا فرض ہے کہ شکایات کے اسباب اور شرکی کے حالات پر غور کرے، نہ ہر شکایت قابل سماعت ہے، اور نہ ہر شرکی تہمت سے بری۔ (۲)

مدرسہ شاہی میں زبردس کتب اور فتویٰ نویسی

۱۳۵۸ھ میں درس نظامی کی اعلیٰ کتابوں، مسلم شریف، ترمذی شریف، مشکوٰۃ شریف،

(۱) تاریخ شاہی نمبر صفحہ ۸۹-۲۸۸۔

(۲) تاریخ شاہی نمبر ۲۳۵/۶۔

ہدایہ اخیرین، مختصر المعانی، مقامات حریری وغیرہ کے ساتھ ساتھ افتاء کی ذمہ داری بھی آپ کے سپرد کر دی گئی، آپ نے نہایت محنت اور دلجمعی کے ساتھ اس فریضہ کو انجام دیا اور ۱۳۵۸ھ سے ۱۳۶۶ھ تک ۲۵۸ فتاویٰ بقلم خود رجسٹر نقول فتاویٰ میں درج فرمائے، ”یہ فتاویٰ ایک عظیم علمی سرمایہ کی حیثیت رکھتے ہیں، جن کی ترتیب و اشاعت کی تیاری جاری تھی، مولانا مفتی محمد سلمان صاحب منصور پوری کام کر رہے تھے، مگر اہل شوری نے کسی وجہ سے روک دیا، ایک جلد کے بعد کام آگے نہ بڑھ سکا اور وہ بھی چھپ نہ سکی۔“ (۱)

مراد آباد سے تعلق

مولانا حامد میاں لکھتے ہیں کہ ”والد صاحب تقریباً سولہ سال مراد آباد رہے، اور جماعتی کام اور تصانیف اسی دور میں شروع فرمائیں، اس لئے عموماً لوگ انہیں مراد آبادی سمجھنے لگے، ان سے اہل مراد آباد کے تعلق کا یہ حال تھا کہ حضرت مولانا حفظ الرحمن صاحب ان کو مراد آباد کا ”بے تاج بادشاہ“ فرمایا کرتے تھے، اہل مراد آباد کی پر خلوص محبت ہی تھی کہ والد صاحب کی وجہ سے مراد آباد آنے والے رشتہ دارا بتک وہیں ہیں، اور بعض حضرات وہیں کے پیوند خاک ہو گئے۔

۱۹۳۴ء میں جیل جانا ہوا، رہائی کے بعد مراد آباد میں کراہیہ پر مکان لیا اور سب اہل خانہ کو محترم دادا جان اور دادی صاحبہ سمیت دیوبند سے بلا لیا، میں نے دیوبند میں جناب مولانا قاری اصغر علی صاحب سے الف با کا قاعدہ شروع کیا تھا، مراد آباد آنے پر قرآن کریم شروع کیا۔“

غیر متعلق کتابیں بھی یاد تھیں

والد صاحب کا حافظہ بہت قوی تھا، غیر متعلق کتابیں بھی یاد تھیں، میں نے ان سے صرف ایک کتاب پڑھی ہے ”مقامات حریری“ ورنہ ادب کی تعلیم حضرت مولانا عبدالحق صاحب مدنی رحمہ اللہ سے حاصل کی ہے، لیکن اگر میں والد صاحب سے مقامات نہ پڑھتا تو لغت

(۱) تاریخ شاہی نمبر ۱۷۲۔

میں دقت نظر جو ہمارے ہندوپاک کا خصوصی حصہ چلا آ رہا ہے نہ پیدا ہوتی۔

”مقامات“ پر والد صاحب کی تعلیقات ہیں جو بیشتر ”فقہ اللغۃ للشعالی“ سے لی گئی ہیں لیکن یہ سب ان کو اتنی یاد تھیں کہ مطالعہ کے لئے صرف ایک نظر ڈالا کرتے تھے اور اثناء درس تمام تفصیل دہرا دیا کرتے تھے، جواز برتھیں، اسی طرح اور بھی درسی کتب پر تعلیقات ہیں، جو انہوں نے پڑھائی ہیں، ان کے علاوہ کافی کافی ضخیم نوٹ بکس علیحدہ ہیں، یہ سارا علمی ذخیرہ غیر مطبوعہ ہے۔

کھانے کا وقت بھی ڈبل کاموں میں صرف کرتے تھے

دوپہر کے وقت گھر جانے کے بجائے جو محلہ مغل پورہ مراد آباد میں تھا، مدرسہ ہی میں وقت گزارتے اور افتاء کا کام انجام دیتے، میں گھر سے کھانا لے آتا تھا، کھانے کا وقت بھی ڈبل کاموں میں صرف فرماتے تھے کہ ظہر کے بعد کے اسباق کا مطالعہ ساتھ ساتھ فرماتے، انہیں شام کے سبق پڑھانے کے لئے اتنا مطالعہ کافی ہوتا تھا، اور صبح کے وقت کے اسباق کا مطالعہ نماز فجر کے بعد تلاوت و ذکر بارہ تسبیح سے فراغت کے بعد چائے پیتے وقت فرماتے تھے، میں نے والد صاحب سے کبھی کبھی مختلف کتابوں کے مقامات بھی حل کئے ہیں، جنہیں وہ بلا مطالعہ ہی زبانی حل کر دیتے تھے۔

مدرسہ امینیہ دہلی میں

مولانا محمد میاں صاحب خود لکھتے ہیں کہ: ”بہت بڑا اللہ تعالیٰ کا فضل و کرم یہ بھی ہے کہ احقر کو اپنے پیشہ کے لئے کبھی درخواست نہیں کرنی پڑی، دارالعلوم دیوبند کا طالب علم رہا، فراغت ہوئی تو حضرت الاستاد مولانا اعجاز علی صاحب، حضرت علامہ مولانا سید انور شاہ کشمیری اور حضرت مولانا حبیب الرحمن صاحب سابق مہتمم دارالعلوم دیوبند نے احقر کو آ رہ شاہ آباد (صوبہ بہار) بھیج دیا، وہاں مدرسہ حنفیہ آ رہ میں مدرس کی حیثیت سے احقر نے

خدمت انجام دی، وہاں تین سال قیام رہا، پھر ان بزرگوں نے مدرسہ شاہی مراد آباد کی خدمت کے لئے مراد آباد بھیج دیا، جہاں ۱۶ سال قیام رہا، اور حضرت شیخ الاسلام اور حضرت مجاہد ملت رحمہما اللہ احقر کو جمعیت علماء ہند کی خدمت کے لئے دہلی لے آئے، آخری سال جب حضرت مجاہد ملت بیمار تھے، مدرسہ امینیہ کے مہتمم مولانا حفیظ الرحمن صاحب (۱) و اصف نے احقر سے مدرسہ امینیہ کے لئے مدد چاہی کہ مدرسہ کے صدر مدرس بیمار ہیں، ایک مدرس حج کے لئے تشریف لے گئے، ایک رخصت پر پاکستان گئے ہوئے ہیں، مدرسہ میں درس حدیث کے لئے کوئی نہیں ہے، احقر سے فرمائش کی کہ یہ خدمت احقر انجام دے، احقر نے اعزازی طور پر یہ خدمت منظور کر لی اور (۱۹۶۲ء سے) درس شروع کر دیا، یعنی بلا جدوجہد اللہ کے فضل و کرم سے اپنے سابقہ پیشہ پر لوٹ آیا، ایک سال تک اعزازی خدمت انجام دیتا رہا، پھر جناب مہتمم صاحب اور حضرات اراکین نے اصرار فرما کر دوامی خدمت کا وعدہ لے لیا، الحمد للہ احقر یہ وعدہ پورا کر رہا ہے، ماشاء اللہ اخیر عمر تک مولانا نے یہ وعدہ نبھایا۔

مولانا حامد میاں صاحب لکھتے ہیں کہ ”آپ نے ترمذی شریف، بیضاوی شریف، جلالین، ہدایہ آخرین اور ادب کی تمام کتابیں پڑھائیں، منطق میں ملاحسن بھی پڑھائی، پھر آخری دور میں مدرسہ امینیہ دہلی میں ترمذی شریف اور ہدایہ آخرین کے ساتھ بخاری شریف بھی پڑھائی نصیب ہوئی اور افتاء کا کام تو مراد آباد سے جو شروع ہوا تو اخیر وقت تک چلتا رہا، جامعہ قاسمیہ میں شعبہ افتاء مستقل حیثیت سے قائم نہ تھا، وہ آپ نے ہی شروع فرمایا، تصنیف و تالیف، عبادت و ریاضت کا سلسلہ اخیر تک قائم رہا۔

اس طرح ان تمام تفصیلات کے ساتھ آپ نے تقریباً ۳۲ سال درس و تدریس میں گزارے، تین سال مدرسہ حنفیہ آ رہ میں، ۱۶ سال مدرسہ شاہی مراد آباد میں اور ۱۳ سال مدرسہ امینیہ دہلی میں، اس عرصہ تدریس میں نامعلوم کتنے طالبان علوم نے اکتساب فیض کیا، (۱) آپ مفتی اعظم مولانا کفایت اللہ صاحب متوفی ۱۳۷۲ھ کے خلف الرشید اور علم و ادب کے استاد تھے، زاہدانہ کردار کے حامل، مزاج میں قناعت پسندی تھی، ۱۳ مارچ ۱۹۸۷ء کو وصال ہوا، قبرستان شاہ ولی اللہ میں مدفون ہیں۔

مدارس سے شغف

مولانا حامد میاں لکھتے ہیں: ”جولائی ۱۹۵۵ء میں حضرت مولانا عبدالحق مدنی مہتمم جامعہ قاسمیہ مراد آباد کی وفات کے بعد سے والد ماجد کو اہل مراد آباد نے وہاں کا مہتمم مقرر کیا، یہ اہل مراد آباد کی محبت اور تعلق ہی تھا، آپ نے آخری وقت تک اسے نبھایا، بحمد اللہ مدرسہ بھی ترقی کرتا رہا، آپ نے لب دریا ایک وسیع جگہ لے کر ”ادارہ حفظ الرحمن“ جامعہ قاسمیہ مدرسہ شاہی کے تحت وسیع پیمانہ پر قائم کیا، حضرت مولانا حفظ الرحمن صاحب کی وفات کے بعد آپ ناظم عمومی جمعیت علماء ہند منتخب ہوئے، لیکن کچھ عرصہ بعد اس عہدہ سے کنارہ کش ہو گئے تھے، علمی اور تصنیفی مشاغل زیادہ کر دئے تھے، پھر مراد آباد کے علاوہ دہلی کے چار مدارس کا اہتمام بھی آپ کے سپرد تھا، ادارہ ”مباحث فقہیہ“ کے رئیس اور اوقاف جمعیت کے چیئرمین تھے، دارالعلوم دیوبند کی شوری اور عاملہ کے رکن تھے، وہاں بھی بیشتر شوری وغیرہ کی کارروائیاں ان کے دست مبارک سے لکھی جاتی تھیں، مدرسہ امینیہ کے شیخ الحدیث تھے، بخاری شریف اور ترمذی شریف کے علاوہ ہدایہ آخیرین بھی پڑھاتے تھے، وہاں کے صدر مفتی بھی تھے، یہ سب کام اخیر وقت تک جاری رہے، افتاء کا کام جو مراد آباد میں اور مدرسہ امینیہ میں انجام دیا ہے، نیز نظامت جمعیت کے دوران بھی جو فتاویٰ تحریر کئے ہیں وہ اگر کبھی جمع کئے گئے تو یہ بھی ان کے علمی کام کا بہت بڑا ذخیرہ ہوگا“۔ (۱)

(۱) قلمی تحریر مولانا سید حامد میاں۔

تیسرا باب

سیاسیات اور جمعیت علماء ہند سے وابستگی
اور آپ کی قومی و ملی خدمات

سیاسیات اور جمعیتہ علماء ہند سے وابستگی اور آپ کی قومی و ملی خدمات

پس منظر

مولانا سید محمد میاں صاحب نے جس دور میں آنکھ کھولی وہ سیاسی اتھل پتھل کا زمانہ تھا، وہ ایک عظیم انسان تھے اور ان کا مطالعہ وسیع تھا، انہوں نے یہ محسوس کر لیا تھا، کہ کانگریس نے تو کامل آزادی کا ریزولیشن ۱۹۳۰ء میں لاہور میں راوی کے کنارے پنڈت جواہر لال نہرو کی صدارت میں پاس کیا تھا، مگر جمعیتہ علماء ہند نے اول روز سے ہی مکمل آزادی کو اپنا نصب العین بنا رکھا تھا، انہوں نے یہ بھی دیکھا کہ جب کانگریس نے تمام سرکاری خطابات چھوڑ دینے کا اعلان کیا تو حکیم اجمل خان صاحب نے اپریل ۱۹۲۰ء میں اپنا خطاب ”حاذق الملک“ اور تمغہ قیصر ہند گورنمنٹ آف انڈیا کو واپس کر کے حکومت وقت کے جبر و تشدد کے خلاف احتجاج کیا تھا، اس کے بعد ہی جمعیتہ علماء ہند نے اپنے کانپور کے اجلاس میں حکیم اجمل خان کو متفقہ طور پر ”مسیح الملک“ کا قومی خطاب دے کر ان کی قدر و منزلت بڑھائی۔
مسلم لیگ تو انگریزوں کے دام میں آگئی تھی، مگر جمعیتہ علماء ہند نے کسی قیمت پر بھی انگریزوں کے جال میں آنا قبول نہ کیا۔

پشاور میں جمعیتہ علماء کے شاندار جلسے کے بعد سرحدی پٹھانوں نے بدیشی کپڑوں کی دکانوں پر پکٹنگ کی اور برطانوی حکومت نے ان پر گولی چلا دی، قصہ خوانی بازار میں پرامن لوگوں کو موت کے گھاٹ اتار دیا، یہ وہ دور تھا کہ عوام الناس کانگریس اور جمعیتہ علماء ہند کے

اشاروں پر چلتے تھے۔

مولانا سید محمد میاں کی تبحر علمی، اصابت رائے، خداداد قوت حافظہ، بلندی پرواز اور دور اندیشی نے ان کو جمعیتہ علماء ہند کی طرف مائل کر دیا، مولانا مرحوم نے یوپی کے مشرقی اضلاع میں جمعیتہ علماء کا تنظیمی دورہ فرمایا، جس میں اعظم گڑھ، بنارس، غازی پور، بلیا وغیرہ شامل ہیں، مولانا سید محمد میاں میں ایک بڑی خوبی یہ تھی کہ ان کی نگاہ دور رس آدمی کو پہچان لیتی اور آپ ہر شخص کی اس کی صلاحیتوں کے بعد ہمت افزائی کرتے، مثال کے طور پر آپ نے جمعیتہ علماء صوبہ بمبئی کو لکھا کہ ”حضرت مولانا قاضی عبدالحفیظ صاحب اطہر مبارکپوری کی خدمت سے فائدہ اٹھایا جائے“ مولانا سید محمد میاں خود بھی ناظم جمعیتہ علماء ہند کی حیثیت سے بمبئی پہنچ گئے، اس طرح مولانا نے علمی، دینی، اصلاحی خدمات کے ساتھ قومی و ملی خدمات بھی انجام دیں۔ (۱)

جمعیتہ علماء سے وابستگی

جمعیتہ علماء ہند کے ساتھ اگرچہ آپ کا رشتہ زمانہ حصول تعلیم میں قائم ہو گیا تھا، اور فراغت کے بعد مارچ ۱۹۲۶ء میں جمعیتہ علماء ہند کے ساتویں اجلاس کلکتہ میں اکابر علماء کے ہمراہ آپ نے بھی شرکت فرمائی تھی۔ (۲)

مگر اس سلسلہ کی سرگرمی مدرسہ شاہی میں تشریف آوری کے بعد شروع ہوئی، جو پھر زندگی بھر ختم نہ ہوئی، اور آپ نے جمعیتہ علماء ہند کے پلیٹ فارم سے ملک و ملت اور قوم و وطن کے لیے ناقابل فراموش خدمات انجام دیں اور خود جمعیتہ علماء کی بھی وہ خدمت انجام دی جو جمعیتہ علماء کی تاریخ میں سنہرے حروفوں سے لکھے جانے کے لائق ہے، ۱۹۳۰ء میں جمعیتہ علماء ہند کا اجلاس امر وہہ میں ہوا، اجلاس امر وہہ میں مجاہد ملت مولانا حفیظ الرحمن سیوہاروی متوفی ۱۹۶۲ء نے شرکت کانگریس کی تجویز پیش کی، جس کی تائید میں امیر شریعت مولانا عطاء اللہ

(۱) جمعیتہ علماء نمبر صفحہ ۷۷۔

(۲) ندائے شاہی اپریل، مئی ۱۹۰۷ء صفحہ ۱۳۔

شاہ بخاری متوفی ۱۳۸۱ھ نے شعلہ بار تقریر کی، جس کا سلسلہ تین گھنٹے تک جاری رہا، جس نے بہت سے دلوں کی دنیا کی بدل دی، ان میں مولانا محمد میاں بھی تھے، مولانا محمد میاں لکھتے ہیں: جن میں سے خود یہ راقم الحروف بھی ہے کہ پہلے صرف ایک گوشہ نشین مدرس تھا، اور اب جنگ آزادی کا سپاہی بن گیا، جس کو قید و بند اور دارورسن کے خواب آنے لگے۔ (۱)

اس اجلاس کے بعد مولانا موصوف شیخ الاسلام حضرت مولانا سید حسین احمد مدنی نور اللہ مرقدہ متوفی ۱۳۷۷ھ کے مشورہ سے ہندوستان کی مشہور سیاسی جماعت کانگریس میں شریک ہوئے، پھر جمعیت علماء اور کانگریس کے پلیٹ فارم سے جہاد آزادی میں سرفروشانہ حصہ لیا، اور قائدانہ کردار ادا کیا۔ (۲)

جمعیت کے صوبائی ناظم

جمعیت علماء مراد آباد کی نیابت نظامت سے لے کر جمعیت علماء ہند کی نظامت علیا تک مختلف عہدوں پر فائز رہے، جس کی کچھ تفصیل خود موصوف کے الفاظ میں ملاحظہ فرمائیں:

”۱۹۲۹ء میں جمعیت علماء ہند کا اجلاس (۳) امر وہ میں ہوا، جس میں شرکت کانگریس کا ریزولیشن پاس کیا گیا، اس اجلاس سے کچھ پہلے جمعیت علماء شہر مراد آباد کی مجلس منظمہ کا اجلاس ہوا، جس میں احقر کو جمعیت علماء شہر مراد آباد کا نائب ناظم منتخب کیا گیا، کچھ دنوں بعد نائب کے بجائے ناظم بنا دیا گیا، اس وقت نظام جمعیت علماء میں صوبہ آگرہ الگ تھا، اور اودھ علیحدہ، اور اس زمانہ میں تبلیغ کا سلسلہ بھی جمعیت علماء سے وابستہ کیا گیا تھا، احقر کو جمعیت علماء صوبہ آگرہ کا ناظم تبلیغ بنا دیا گیا، ناظم تبلیغ کے بعد احقر جمعیت علماء صوبہ آگرہ پھر پورے صوبہ متحدہ کی جمعیت علماء کا ناظم ہو گیا۔“

(۱) الجمعیت مجاہد ملت نمبر ۲۴۔

(۲) تاریخ شاہی نمبر، نومبر، دسمبر ۹۲ء صفحہ ۳۹۲۔

(۳) یہ اجلاس ۱۹۳۰ء میں ہوا تھا۔ خصوصی اشاعت الجمعیت دہلی صفحہ ۱۲۹/۱۳۰۔

جمعیت علماء ہند کے ناظم

پھر اجلاس سہارنپور میں ”جمعیت علماء ہند“ کے ناظم منتخب کئے گئے، مولانا خود لکھتے ہیں:

۴ مئی تا ۷ مئی ۱۹۳۵ء کو بڑی شان کے ساتھ جمعیت علماء ہند کا اجلاس سہارنپور میں ہوا، حضرت شیخ الاسلام مولانا سید حسین احمد مدنی صدر اور مجاہد ملت مولانا حفیظ الرحمن صاحب ناظم اعلیٰ منتخب کئے گئے، احقر کا نام زبانوں پر آیا تو احقر نے اسٹیج پر کھڑے ہو کر معذرت کرنی چاہی، مگر سیدی شیخ الاسلام حضرت مولانا سید حسین احمد مدنی رحمۃ اللہ علیہ نے جو اسٹیج پر تشریف فرما تھے، خلاف معمول احقر کا دامن جھٹک کر کھینچا اور احقر کو نیچے بٹھا دیا، اب بجز تسلیم و رضا چارہ ہی کیا تھا، تہہ درویش برجان درویش۔ (۱)

مجاہد ملت مولانا حفیظ الرحمن سیوہاری کے ۱۹۶۲ء میں انتقال کے بعد ناظم اعلیٰ منتخب ہوئے، مولانا تحریر فرماتے ہیں ”حضرت مجاہد ملت رحمۃ اللہ علیہ نے زمانہ مرض میں از خود احقر کی قائم مقامی کا اعلان کر دیا تھا، مرحوم کی وفات کے بعد ایک سال تک اس اعلان کا احترام کرتے ہوئے یہ خدمت انجام دی۔“ (۲)

دوسری جگہ تحریر فرماتے ہیں کہ ”پھر یہ منصب اس کے سپرد کیا گیا جس کو اللہ تعالیٰ نے اس کی اہلیت عطا فرمائی تھی، حضرات اراکین اگرچہ احقر کے بھی مخالف نہیں تھے، مگر ان کے جذبات اس کے ساتھ تھے، جس کو جناب صدر نے اس منصب کے لیے نامزد فرمایا، یعنی نوجوان صالح مولانا اسعد صاحب (۳) زادت مزایا، بہر حال یہ درست ہے کہ نظامت کا لیبل احقر پر تقریباً ۳۵ سال چسپاں رہا۔ (ایضاً)

جمعیت علماء ہند کی نظامت علیا کے بعد بھی جمعیت علماء کے ساتھ رشتہ انسلاک میں کمی نہ آئی،

(۱) مجاہد ملت نمبر صفحہ ۵۶۔

(۲) خصوصی اشاعت ”الجمعیت“ صفحہ ۱۳۰۔

(۳) حضرت مولانا سید اسعد مدنی صاحب جمعیت علماء ہند کے ناظم اعلیٰ بنائے گئے اور پھر بعد میں صدر جمعیت علماء ہند اور پھر زندگی کے آخری لمحات تک جمعیت کے صدر رہے اور بالآخر فروری ۲۰۰۶ء میں انتقال ہو گیا، اور دیوبند میں تدفین ہوئی۔

بلکہ آپ اس کی مجلس عاملہ کے رکن رکیں، ادارہ مباحث فقہیہ اور جمعیت ٹرسٹ کے سکریٹری رہے۔

سیاسیات

مولانا حامد میاں صاحب مولانا محمد میاں صاحب کی جمعیت اور سیاسیات سے وابستگی کے متعلق تفصیل سے لکھتے ہیں کہ ”والد ماجد رحمۃ اللہ علیہ مارچ ۱۹۲۹ء میں مدرسہ شاہی پینچ، مدرسہ شاہی کی فضا مزاج کے موافق مل گئی کہ دارالعلوم دیوبند کی طرح یہ مدرسہ بھی سرکاری امداد اور سرکاری اثرات سے پاک تھا۔

یہ وہ زمانہ تھا کہ سائنس کمیشن ہندوستان پہنچ کرنا کام واپس ہوا تھا، اور تقریباً سات سال کی خاموشی کے بعد جب ۱۹۳۹ء شروع ہوا تو ہندوستان میں مختلف تحریکوں نے جنم لینا شروع کیا، اس وقت دلہ بھائی پٹیل اور گاندھی نے تحریک شروع کی تھی، لہذا یہ سوال پیدا ہوا کہ مسلمانوں کو کیا کرنا چاہئے، جمعیت علماء ہند نے ہر سوال پر غور کرنے اور مسلمانوں کی صحیح رہنمائی کے لئے امر وہہ میں اجلاس کیا، مولانا معین الدین صاحب اجیری اس اجلاس کے صدر تھے۔

مسلمانوں میں ایک جماعت وہ تھی جو تحریک آزادی میں شرکت سے پہلے ہندو مسلم معاہدہ کو ضروری سمجھتی تھی؛ لیکن دوسری جماعت جن کی سربراہ جمعیت علماء ہند تھی، اس کا یقین یہ تھا کہ جدوجہد آزادی ایسا فرض ہے جو دوسرے برادران وطن سے زیادہ مسلمانوں پر عائد ہوتا ہے، برادران وطن اس کو صرف سیاسی مسئلہ سمجھتے ہیں، مگر مسلمانوں کے لئے اس کی نوعیت مذہبی مسئلہ کی بھی ہے، جس کا مدار کسی معاہدہ پر نہیں ہے، علاوہ ازیں وہ یہ بھی سمجھتے تھے کہ برطانیہ کے سیاسی اقتدار بلکہ اس کی سیاسی جبروت کے دور میں کسی متفقہ معاہدہ کا تصور جوئے شیر کے تصور سے کم نہیں ہے، چنانچہ جیسے ہی جمعیت علماء ہند نے امر وہہ میں اجلاس عام کا اعلان کیا، دوسری جماعت جمعیت علماء اسلام کے نام سے کھڑی ہو گئی، اور اس نے بھی ان ہی تاریخوں میں امر وہہ میں اپنی جمعیت کا اجلاس کیا۔

جمعیت کے ایک اجلاس میں شرکت اور آپ کا تاثر

والد ماجد کو مدرسہ شاہی مراد آباد میں کام کرتے ہوئے ابھی ایک سال ہی ہوا تھا کہ سیاسی فضا میں یہ گرمی پیدا ہو گئی، اسی سال جب جمعیت علماء مراد آباد کا انتخاب ہوا تو آپ کو نائب ناظم بنا دیا گیا، کچھ روز بعد جمعیت علماء ہند نے شاردا ایکٹ کی تحریک چلائی تو آپ نے پوری سرگرمی سے اس میں حصہ لیا، حتیٰ کہ موٹو وغیرہ اپنے ہاتھ سے تحریر فرمائے، ضابطہ کے لحاظ سے جمعیت علماء ہند کے اجلاس میں شریک نہیں ہو سکتے تھے، کیونکہ اس کے رکن نہیں تھے؛ لیکن بہر حال شرکت کا موقع ملا، وہ تحریر فرماتے ہیں کہ:

”میں نے علماء کی بحثیں سنیں، کچھ قانون داں وکیل اور ایک بیرسٹر صاحب اور ایک بڑے عالم جو سرکار کے حامی تھے، صدر کی اجازت سے وہ بھی اجلاس میں شریک ہوئے، اور جناب صدر نے ان کو بھی بحث میں حصہ لینے کی اجازت دی، انہوں نے کانگریس کے خلاف تقریریں کیں اور یہ کہ مسلمانوں کو اس میں حصہ نہ لینا چاہئے، ان کے پیش کردہ دلائل ان کی نظر میں مضبوط ہوں گے مگر مجھے نہایت لچر معلوم ہوئے۔

جمعیت علماء کے ارکان میں سے حضرت علامہ سید سلیمان صاحب ندوی اور مولانا مفتی کفایت اللہ صاحب اور حضرت مولانا حسین احمد صاحب مدنی کی تقریروں نے مجھے متاثر کیا، سید صاحب کی تقریر تاریخی اور سیاسی نوعیت کی تھی، اور شیخ الاسلام مولانا حسین احمد مدنی نے مذہبی حیثیت سے روشنی ڈالی تھیں، مولانا حفیظ الرحمن صاحب اس تجویز کے محرک تھے، آخر میں ان کی تقریر بھی ہوئی، مگر وہ اس وقت اتنے اونچے درجہ کے مقرر نہیں تھے، رات کو جلسہ عام ہوا، جس میں مولانا شاہ عطاء اللہ صاحب بخاری کی تقریر ہوئی، غالباً تین گھنٹے تک وہ تقریر جاری رہی، معلوم ہوتا تھا کہ آگ کے شعلوں کی بارش ہو رہی ہے، چیر نہیں ہوتے تھے بلکہ مضطربانہ نعرے بلند ہوتے تھے، کچھ پروجد کی کیفیت طاری ہو جاتی تھی، بہر حال میں

کیا مجھے تحریک میں حصہ لینا چاہئے

اجلاس ختم ہوا تو میں مراد آباد واپس ہوا اور حضرت شیخ الاسلام مولانا مدنی بھی مراد آباد تشریف لائے، میں نے چاہا کہ اجلاس اور جلسہ کی ہماہمی کے علاوہ سکون وطمینان کی صورت میں بھی حضرت شیخ سے استصواب کروں، چنانچہ احقر نے تنہائی میں حضرت شیخ رحمہ اللہ سے عرض کیا کہ کیا مجھے تحریک میں حصہ لینا چاہئے؟ مولانا کا جواب لامحالہ اثبات میں تھا، مزید فرمایا یورپ خصوصاً برٹش نے دنیا کے بہت سے ممالک کو اپنے تسلط اور چیرہ دستی کے شکنجہ میں کس رکھا ہے، اور برٹش کی یہ طاقت ہندوستان کی وجہ سے ہے، ہندوستان پر برٹش کی گرفت کچھ بھی ڈھیلی پڑتی ہے تو ان کمزور ممالک پر بھی اس کا اثر پڑتا ہے، اور انہیں سانس لینے کا موقع ملتا ہے۔

حضرت شیخ کے اس ارشاد کے بعد احقر کو پوری طرح انشراح ہو گیا، چنانچہ حضرت مولانا فخر الدین صاحب کا دست و بازو بن کر تحریک میں کام شروع کر دیا، چند روز میں پورے مراد آباد پر تحریک چھا گئی اور صوبہ سرحد کے بعد صرف مراد آباد کی کچھ یہ خصوصیت تھی کہ یہاں کانگریس پر مسلمان چھائے ہوئے تھے۔

انگریزوں کی فائرنگ

مولانا حامد میاں صاحب لکھتے ہیں کہ ”۱۹۳۰ء میں مراد آباد کے الیکشن میں جو ٹاؤن ہال میں ہور ہا تھا، پولیس نے مجمع پر گولی چلائی، لاٹھی چارج کے بعد گھوڑے دوڑا دیئے، والد صاحب تحریر فرماتے ہیں کہ ”وہ اسی میدان میں تھے اور آخر تک رہے، خدا کی حفاظت تھی کہ عجیب و غریب طرح گھوڑوں کی ٹاپوں اور فائرنگ کی گولیوں سے بچے، فائرنگ بند ہو گئی، تو زخمیوں کو اٹھوایا، عبدالنبی ایسا مجروح ہوا کہ جاں بزنہ ہو سکا، دوسرے

زخمی اچھے ہو گئے، پشاور میں قصہ خوانی بازار کے فائرنگ کے بعد یہ یوپی میں پہلا فائرنگ تھا، اس کے بعد برابر اسی پامردی اور تسلسل کے ساتھ ساری عمر تدریس و افتاء، تصنیف و تالیف، عبادت و ریاضت کا سلسلہ بھی جاری رہا۔“

جہاد کی تیاری

حضرت مولانا مفتی محمود صاحب سرحدی نے بھی اسی دور میں والد ماجد سے ادب کی کتابیں اور ترمذی شریف پڑھی ہے، حضرت مفتی محمود صاحب والد صاحب کا مذکورہ بالا واقعہ بھی ذکر فرماتے تھے، اور فرماتے تھے کہ ”الْأَنْفُسُ لَا تَتَوَجَّهُ إِلَى شَيْئَيْنِ فَبِأَنِّ وَاجِدٍ“ کا قاعدہ ان کے یہاں منقوص تھا، وہ سبق پڑھاتے پڑھاتے بھی لکھ لیا کرتے تھے، میں نے اپنے بچپن میں دیکھا تھا کہ والد صاحب باقاعدہ ورزش کیا کرتے تھے، مونگریاں (مگڈر) بھی گھمایا کرتے تھے، گویا جہاد کے لئے ہر وقت تیاری رکھتے تھے۔“

جیل خانوں میں آپ کی عبادت اور مشاغل

مولانا حامد میاں صاحب تحریر فرماتے ہیں کہ ”۱۹۲۸ء سے ۱۹۴۲ء تک والد ماجد رحمہ اللہ چار مرتبہ مراد آباد سے اور ایک مرتبہ دہلی سے گرفتار ہوئے، بامشقت سزا بھی دی گئی، جیل ہی میں حفظ قرآن پاک شروع کیا، سولہ پارے متعدد جیلوں میں یاد کئے۔

۸ اگست ۱۹۴۲ء کو وہ تحریک شروع ہوئی جس کا نام کوئٹہ انڈیا ”ہندوستان چھوڑ دو“ والی تحریک مشہور ہوا، حسن اتفاق کہ اس میں گرفتار شدگان اکابر سب ہی مراد آباد جیل میں جمع ہو گئے، حضرت اقدس مولانا مدنی حسن پور ضلع مراد آباد میں ایک تقریر کی وجہ سے پہلے ہی گرفتار کر لئے گئے تھے، والد صاحب اس وقت باہر تھے، اس دوران حضرت مدنی کے دو گرامی نامے والد صاحب کے نام صادر ہوتے رہے، وہ گورنر یا صوبہ دار کے عنوان سے

معتون آتے رہے، جیسا کہ مکتوبات شیخ الاسلام کے مطالعہ سے معلوم ہوگا۔

حضرت اقدس مدنی، مولانا حفیظ الرحمن صاحب، مولانا محمد اسماعیل صاحب سنبھلی (جو اس قید کے بعد حضرت مدنی کی خلافت سے مشرف ہوئے) حضرت مولانا الحافظ القاری المقری محمد عبداللہ صاحب (۱) تھانوی اور حافظ محمد ابراہیم صاحب سب ہی اسی جیل میں تھے، چند روز بعد رمضان شریف آ گیا، تو جیل خانہ کی پارک تراویح گاہ بن گئی، شیخ الاسلام تراویح پڑھاتے تھے اور مولانا حفیظ قاری عبداللہ صاحب سماعت کیا کرتے تھے۔

اکتوبر میں والد صاحب بھی ان میں شامل ہو گئے تھے، وہاں شیخ الاسلام سے درس قرآن پاک کا سلسلہ بھی شروع کرایا گیا، مگر یہ درس ایک ہفتہ ہونے پایا تھا کہ حضرت شیخ الاسلام قدس سرہ العزیز کو مراد آباد سے نینی جیل (الہ آباد) منتقل کر دیا گیا۔

یہ حضرات جن کے لئے یہ جیل خانہ ایک عبادت گاہ اور درس گاہ بن گئی تھی، حضرت اقدس کی مفارقت پر ٹپتے رہ گئے۔

کچھ عرصہ بعد والد صاحب اور حضرت مولانا حفیظ الرحمن صاحب کو بھی بریلی سینٹر جیل

(۱) آپ کا وطن تھانہ بھون تھا، نیکی پارسائی، علمی اور سیاسی بصیرت انہما درجہ کی خدانے بخشی تھی، حضرت اقدس مولانا تھانوی قدس سرہ نے اپنے فتاویٰ میں مسئلہ ضد پر اشکالات کا ذکر کرتے ہوئے تحریر فرمایا ہے، حتیٰ کہ عزیزی قاری عبداللہ آئے، پھر ان سے گفتگو کے بعد رفع اشکالات کا ذکر فرمایا تھا، حضرت مولانا مفتی محمود صاحب نے قراءت عشرہ ان ہی سے پڑھی ہے، جولائی ۱۹۴۳ء میں جیل سے آنے کے بعد وفات پائی، آپ کی وفات کے کچھ عرصہ بعد قبر بیچ گئی، جسم مبارک سالم نکلا، آپ کی ذات بہت چھوٹی تھی لیکن میں سوچتا ہوں کہ اپنے آپ کو سید، صدیقی، فاروقی اور عثمانی وغیرہ کہلا کر خوش ہوجانے والے حضرات کو عبرت حاصل کرنی چاہئے کہ کل قیامت کے دن جناب رسول اللہ صلی اللہ علیہ وسلم کے قریب وہ ہوں گے یا آپ کا وہ امتی ہوگا جو عمل و روح اور تقویٰ اور اتباع سنت سے مزین رہا ہو، چاہے وہ حضرت قاری صاحب ہوں، یا مفتی اعظم ہند حضرت مولانا مفتی کفایت اللہ صاحب ہوں، درجہما اللہ و رفع درجہما، حضرت مولانا مفتی محمود صاحب سرحدی ایک بار اس بات پر اظہارِ افسوس فرما رہے تھے کہ فتاویٰ کے نئے ایڈیشن میں حضرت اقدس تھانوی قدس سرہ العزیز کی اس تمہیدی عبارت کو حذف کر دیا گیا ہے، جس میں حضرت مولانا عبداللہ صاحب کا ذکر حضرت نے فرمایا تھا، حضرت مفتی صاحب حضرت قاری صاحب کے حالات پر عجیب انداز میں روشنی ڈالتے ہیں، کیا اچھا ہو کہ وہ حالات ضبط تحریر میں آجائیں۔

(حامد میاں)

منتقل کر دیا گیا اور دوسرے بقیہ حضرات کو بھی مختلف مقامات پر، والد صاحب جیل ہی میں تھے کہ دادا جان کی وفات ہوئی، دادا جان کو تنفس کا عارضہ تھا، ۱۹۳۴ء کے بعد ایک دفعہ جب والد صاحب اسیر تھے، ایک دن میں کچھ اشعار پڑھ رہا تھا، دادا جان مرحوم پر ان کا بہت اثر ہوا، اب مجھے اس نظم کے صرف تین مصرعے یاد ہیں، یہ نظم خمس کے طرز پر تھی۔

بلبل بے خانما اب تو چمن سے دور ہے

گردش تقدیر سے لاچار ہے مجبور ہے

اس کا چھٹا مصرعہ یہ تھا۔

کیوں میرا نور نظر آنکھوں سے میری دور ہے

اس زمانہ میں متعدد بار ایسا ہوا کہ دادا جان یہ نظم رات کو مجھ سے سنتے اور ہر دفعہ ان پر اس کا شدید اثر ہوتا، لیکن وہ نہایت متحمل مزاج اور صابر تھے، کبھی اثر بھی ظاہر نہیں ہوتا تھا، حتیٰ کہ والد صاحب سے بھی ان کے جیل آنے یا جانے پر کسی قسم کی بیتابی وغیرہ کا کبھی اظہار نہیں ہوا، نہ ہی کبھی انہیں سیاست سے روکا۔

جب ۱۹۴۴ء میں والد صاحب جیل میں گئے تو دادا جان رحمہ اللہ کی علالت بڑھی، حتیٰ کہ آپ نے وفات پائی، ہماری رہائش محلہ مغل پورہ میں تھی، مغل خاندان کے حضرات ان کا بزرگوں کی طرح اکرام کرتے رہے اور ہم سے رشتہ داروں کی طرح ملتے رہے، ان ہی حضرات کی ایک مسجد ہے، اس کے گردان کے خاندان کے لوگ مدفون ہیں، ان ہی میں صحن مسجد کے شرقی حصہ سے متصل ان کی قبر مبارک ہے، مکتوبات شیخ الاسلام جلد چہارم میں مکتوب نمبر ۱۰۰ میں ان کی وفات پر تعزیت فرمائی گئی ہے، یہ واقعہ ربیع الاول ۱۳۶۳ھ مارچ ۱۹۴۴ء کا ہے۔

۲۶ اگست ۱۹۴۴ء مطابق ۶ رمضان ۱۳۶۳ھ کو حضرت شیخ الاسلام کی رہائی ہوئی، فوری

آرڈر دیا گیا کہ وہ نینی جیل سے باہر تشریف لیجائیں۔

انگریز کی طاقت بھی جنگ کے اثرات سے مضحل ہوگئی تھی، وہ ہندوستان سے اپنی گرفت ڈھیلی کرنی چاہتا تھا۔ (۱)

جمعیتہ علماء ہند کا ذہن اور قلم

مولانا سید محمد میاں صاحب جمعیتہ علماء ہند کے ناظم مقرر ہوئے اور ایک سال تک ناظم اعلیٰ کے عہدے پر بھی فائز رہے، آپ جمعیتہ علماء کے مخلص رہنماؤں میں تھے، اگر آپ کو جمعیتہ علماء ہند کا ذہن اور قلم کہا جائے تو بے جا نہ ہوگا، آپ جمعیتہ علماء ہند کی مالیاتی کمیٹی کے چیرمین بھی رہے۔

آپ جمعیتہ کے ہر اجلاس کی تجاویز مرتب کرتے

مولانا سید محمد میاں صاحب بالعموم ہر اجلاس میں پیش کی جانے والی تجاویز مرتب کرتے یا اگر کوئی اور مرتب بھی کرتا تو بھی اس کی نوک پلک سنوارنے کے لیے وہ تحریر مولانا کو ہی دی جاتی، تجاویز کی عبارت حسب حال اور بہت سچی تلی ہوتی، گیا میں ۱۶/۱۵ اور ۱۷/۱۱ اپریل ۱۹۶۶ء کو جمعیتہ علماء ہند کے بائیسویں اجلاس میں مولانا سید محمد میاں صاحب نے ایک قرارداد ”پبلک میں فرقہ وارانہ فسادات“ سے متعلق مرتب کی، اس کا ایک اقتباس ملاحظہ کیجئے:

”جبل پور کے ہنگامہ کے بعد مغربی بنگال، اڑیسہ، بہار اور مدھیہ پردیش وغیرہ کے حصوں میں جس طرح دو سال پہلے قیامت برپا ہوگئی، جس نے جبل پور کے خونیں ہنگامہ کو بھی گرد کر دیا، جمعیتہ علماء ہند اس کا صرف مسلمانوں کا نہیں بلکہ پورے ملک کا نقصان عظیم انتہائی کہ سالمیت وطن کے لیے خودکشی کے مرادف سمجھتی ہے، ان ہنگاموں کے علاوہ ملک کے سبھی مسلمان اس بات کا شدید احساس کرتے ہیں کہ ہر موقع پر ان کے ساتھ جو امتیازی سلوک کیا جاتا ہے، اس نے ان کی زندگی کو اجیرن کر دیا ہے، جس کے وجہ سے صنعت و حرفت وغیرہ کی

(۱) قلمی تحریر مولانا سید محمد میاں صاحب۔

مشکلات ناقابل حل ہو جاتی ہیں۔ (۱)

جمعیتہ علماء ہند اور کانگریس کمیٹی کا ڈکٹیٹر

مولانا جمعیتہ سے کتنے عرصے تک وابستہ رہے اور جمعیتہ اور کانگریس کی کیسے ڈکٹیٹری کی، اس سلسلہ میں خود لکھتے ہیں کہ ”تحریک آزادی میں کانگریس کے پلیٹ فارم سے حصہ لیا، جمعیتہ علماء ہند کے پلیٹ فارم پر بھی سرگرم عمل رہا، اس لیے کہ جمعیتہ علماء کانگریس کے ہم دوش تھی، اور جمعیتہ علماء شہر مراد آباد پھر ضلع مراد آباد پھر جمعیتہ علماء صوبہ کا ناظم رہا پھر جمعیتہ علماء ہند کا، اس طرح ۳۵ سال تک سلسلہ نظامت سے احقر وابستہ رہا۔

۱۹۴۴ء تک میدان عمل مراد آباد تھا، پانچ مرتبہ گرفتار ہوا، چار مرتبہ مراد آباد سے ایک مرتبہ دہلی سے، اس وقت یہ ناکارہ جمعیتہ علماء ہند کا نواں ڈکٹیٹر تھا، ساتھ ہی کانگریس کمیٹی کا بھی ڈکٹیٹر تھا، دونوں جماعتیں خلاف قانون تھیں، جب محمد میاں مراد آباد سے خلاف قانون جلوس کی قیادت کرتے ہوئے گرفتار ہوا، تو دابنہ مونڈھے پر جمعیتہ علماء کا جھنڈا تھا، بائیس پر کانگریس کا، گردن میں قرآن شریف آویزاں تھا، اور والدین رحمہما اللہ کی غائبانہ دعائیں سایہ فلک، پولیس کے ڈنڈے جلوس کا استقبال کر رہے تھے، عجیب منظر تھا، مگر اس وقت تک ٹیلی ویژن کا رواج نہیں ہوا تھا“۔

آپ کی تاریخ ساز کتاب کی ضبطی ایک جابرانہ اقدام

۱۳ جولائی ۱۹۴۰ء کو مجلس عاملہ کے اجلاس میں حضرت مولانا سید محمد میاں صاحب کی تاریخ ساز کتاب ”علماء ہند کا شاندار ماضی“ کی ضبطی کو ایک جابرانہ اقدام قرار دیا گیا۔ حکومت ہند کے اس اقدام کی پرزور مذمت کی گئی، جس کے تحت دوسری جنگ عظیم میں تعاون نہ دینے اور جبری بھرتی کی مخالفت پر جمعیتہ علماء ہند کے رہنماؤں اور ورکروں کو قید

(۱) جمعیتہ علماء نمبر ۹۷۔

کر لیا گیا، ان میں مجاہد ملت حضرت مولانا حفظ الرحمن سیوہاروی، مولانا احمد علی لاہوری، مولانا محمد قاسم شاہ جہاں پوری، مولانا ابوالوفاء شاہ جہاں پوری، مولانا شاہد میاں فاخری الہ آبادی، مولانا محمد اسماعیل سنبھلی اور مولانا سید اختر الاسلام خاص طور پر قابل ذکر ہیں۔ (۱)

ملک و ملت کی ترقی

مولانا سید محمد میاں صاحب نے ترقی ملک اور تحفظ ملت کے سلسلہ میں جو نظریہ قائم کیا تھا، اور جس پر اخیر تک قائم رہے، اس کے سلسلہ میں خود رقمطراز ہیں کہ ”پہلے دن سے نظریہ یہ بنا تھا کہ ترقی ملک و ملت کے لیے جدوجہد فرض مسلم ہے، ترقی ملک کے لیے اس کو کسی بااخلاص ملکی جماعت میں کام کرنا ہوگا، جو ملک کی طرح مشترک ہو، کسی فرقہ واری جماعت کا رکن بن کر ترقی ملک کی خدمت کا تصور غلط ہے، البتہ ملی خدمات اور تحفظ ملت کے لیے اس کو ایسی جماعت میں شریک ہونا ہوگا جو علماء ملت کے زیر قیادت تحفظ و ترقی ملت کے لیے کام کرتی ہو، ترقی ملک کیلئے سب سے بہتر جماعت انڈین نیشنل کانگریس نظر آتی ہے، اور تحفظ ملت کیلئے جمعیۃ علماء ہند، تقریباً ساٹھ سال ہوئے احقر کا یہ نظریہ قائم ہوا تھا، الحمد للہ آج تک اس پر قائم ہے۔“

ہندوستان کی جدوجہد آزادی اور عظیم تصنیفی خدمات

مولانا محمد میاں صاحب نے جمعیۃ علماء ہند کے پلیٹ فارم سے ہندوستانی مسلمانوں کی ایک بڑی خدمت یہ انجام دی کہ آپ نے دینی تعلیم کے رسالے مرتب کئے، یہ رسالے اسلامی مدارس و مکاتب میں داخل نصاب ہیں، جمعیۃ علماء کی سیاسی تاریخ اور اس کے ریکارڈ پر ان کی گہری نظر تھی، علماء ہند کی سیاسی خدمات سے عوام الناس کو روشناس کرانے اور ایک طرح سے ہندوستان کی جدوجہد آزادی میں مسلمانوں کے کردار کو واضح کرنے میں انہوں نے عظیم تصنیفی خدمات انجام دیں، اکابر دیوبند کی علمی سیاسی اور دینی تبلیغی خدمات پر آپ کی تحریریں بہت

مفید سمجھی جاتی ہیں، یورپ اور امریکہ کے مصنفین بھی ان کے حوالے دیتے ہیں۔

علماء حق ایک ایسی تاریخی دستاویز ہے جس میں ہندوستان کی آزادی کا تمام پس منظر مستند انداز میں پیش کیا گیا ہے، اس میں دوسری جنگ عظیم، طرابلس، البانیہ، چیکو، سلوواکیہ اور آسٹریا کی غلامی، تجویز پاکستان، مکمل آزادی کا نصب العین، گاندھی جناح ملاقات، اگست ۱۹۴۷ء کی ہندوستان چھوڑو تحریک اور متعدد دیگر اہم موضوعات پر مستند مواد فراہم کیا گیا ہے۔ (۱)

جہاد حریت میں مسلمانوں کی قربانی

ایک مذہبی فریضہ

مولانا سید محمد میاں صاحب نے اپنی وفات سے قبل اگست ۱۹۷۵ء میں جو مضمون اپنے صاحبزادے مولانا ساجد میاں صاحب کو ایڈیٹر الجمعیۃ کے نام املا کر لیا، اس میں آپ نے صراحت کی کہ مسلمانوں نے جہاد حریت میں جو قربانیاں اور خدمات پیش کی ہیں، وہ کسی دنیاوی معاوضہ کی طلب میں نہیں بلکہ انہوں نے ایک مذہبی فریضہ سمجھ کر کی ہیں، وہ لکھتے ہیں کہ ”کل یا پرسوں الجمعیۃ کے ادارہ میں تھا کہ بہت سے مسلمانوں نے جہاد حریت میں قربانیاں دیں، انہوں نے مذہبی فرض سمجھ کر قربانیاں پیش کی ہیں، انہوں نے ان پر کسی معاوضہ کا مطالبہ تو کیا، معاوضہ لینا بھی پسند نہیں کیا، اور اگر کسی کو معاوضہ مل گیا تو ایسی بھی مثالیں ہیں کہ اس نے لینے سے انکار کر دیا، کہ ہم نے قربانی اس لیے نہیں دی تھی، احقر کی گزارش یہ ہے کہ آئندہ کسی ایسے موقع پر اگر آپ چاہیں تو اس کے لیے محمد میاں کی مثال بھی پیش کر سکتے ہیں، اپنے بزرگوں کے طفیل میں محمد میاں نے تحریک آزادی میں حصہ لیا اور پوری سرگرمی سے لیا، مگر اس میں مقصد قوم و ملت اور ملک کی خدمت تھا، اور رضائے الہی مقصود و مطلوب تھی۔“

جدید دفتر جمعیت علماء ہند

مولانا محمد میاں صاحب نے متعدد مساجد بھی واگزار کرائی تھیں، جن میں ایک مسجد عبدالنبی تھی، جوئی دہلی میں بہادر شاہ ظفر مارگ پر ہے، اس سے ملحق کافی جگہ تھی، وہاں آپ کی خواہش تھی کہ جمعیت علماء ہند کا مرکزی دفتر بنائیں، جو اب بجمہ اللہ بن گیا، ایک شاہی دور کی وسیع مسجد جو تقریباً مسجد فتح پوری کے برابر ہوگی، سنگ سرخ کی بنی ہوئی ہے، لب دریائے جمنا ہے، اس کا نام غالباً حسن منظری کے باعث ”گھٹا مسجد“ پڑا ہے، انہیں بہت پسند تھی، اس کے گرد مکانات بنے ہوئے تھے، جن پر شرنا تھیوں کا قبضہ تھا، وہ مسجد بھی واگزار کرائی، وہاں ایک سہ ماہی تربیتی کورس فضلاء مدارس کے لئے شروع کیا تھا اور خود ہی پڑھاتے تھے۔

جمعیت علماء کے پلیٹ فارم سے قومی و ملی خدمات

آپ نے ملک و ملت کے لیے جو خدمات اور قربانیاں پیش کی ہیں، ان سب کو احاطہ تحریر میں لانا جوئے شیر لانے سے کم نہیں، تاہم ان خدمات کا ایک سرسری جائزہ پیش کر دینا فائدہ سے خالی نہ ہوگا۔

(۱) آزادی کے اس متوالے کو ”بحرم عشق حریت“ پانچ بار قید و بند کی آزمائش میں ڈالا گیا، مراد آباد، دہلی، میرٹھ، بریلی، فیض آباد کی جیلوں میں سلاخوں کے پیچھے رکھا گیا۔ موصوف خود لکھتے ہیں ”کانگریس کا باقاعدہ ممبر بننے کے چند ہفتے بعد ہی احقر گرفتار ہوا، اس وقت حضرت مولانا سید فخر الدین رحمۃ اللہ علیہ (سابق صدر جمعیت علماء ہند) نے بھی احقر کا ساتھ دیا، اس کے بعد احقر ۱۹۳۲ء سے پہلے دہلی پھر مراد آباد میں گرفتار ہو کر سزایاب ہوا، پھر ۱۹۴۰ء میں یہ شرف حاصل ہوا، ۱۹۴۳ء کی تحریک میں آخری بار گرفتار ہوا، جی چاہتا ہے کہ اس موقع پر گرفتاریوں کی تفصیل بیان کروں، مگر مضمون کی تنگ دامانی اجازت نہیں دے رہی ہے، تاہم ایک واقعہ موصوف کے الفاظ میں ملاحظہ فرمائیں، سیول نافرمانی ۱۹۳۲ء کا تذکرہ

کرتے ہوئے لکھتے ہیں کہ ”احقر دہلی سے رہا ہو کر دیوبند پہنچا، جہاں والدہ صاحبہ اور احقر کے متعلقین تھے، پھر فوراً ہی مراد آباد چلا گیا، جہاں صوبہ یوپی کانگریس کمیٹی کے ڈکٹیٹر کی حیثیت سے گرفتاری کا پروگرام تھا، سی، آئی، ڈی، احقر کی تفتیش میں رہی ہوگی اور ممکن ہے کہ اس کو حیرت ہوئی ہو، جب احقر دفعۃً مراد آباد کے چوک بازار میں اس حالت میں نمودار ہو گیا کہ ایک ہاتھ میں کانگریس کا جھنڈا تھا دوسرے میں جمعیت علماء ہند کا۔

ایک عزیز دوست پنجابی سوداگر حافظ محمد شفیع صاحب نے آگے بڑھ کر سنہری ہار گلے میں ڈالا، جس کو احقر نے منظور کیا، کیونکہ ہار پہننے اور پہنانے کے لیے اس سے بہتر وقت کوئی نہیں ہو سکتا تھا، چند منٹ بھی نہیں گزرے تھے، کہ حاضرین کے اجتماع نے جلوس کی شکل اختیار کر لی، اور اب یہ جلوس جس کی قیادت محمد میاں کر رہا تھا (جس کے دونوں ہاتھ اس طرح گھرے ہوئے تھے، کہ ایک میں ایک جھنڈا تھا اور دوسرے میں دوسرا، اور گلے میں قرآن شریف) امر وہ گیسٹ کی طرف بڑھنے لگا، ابھی تقریباً ایک فرلانگ چلا تھا کہ پولیس کے دستہ نے آ کر محاصرہ کر لیا، احقر کو گرفتاری کا حکم سنا کر اپنی تحویل میں لے لیا، اور مجمع کو منتشر کرنے کے لیے لاٹھی چارج شروع کر دیا، احقر حوالات میں پہنچا، تو تھوڑی دیر میں حافظ شفیع صاحب بھی در آمد ہوئے، جرم یہ تھا کہ کانگریس اور جمعیت کے ڈکٹیٹر کو ہار کیوں پہنایا تھا، پھر انگریزی حساب سے تاریخ ختم نہیں ہوئی تھی، یعنی رات کے بارہ نہیں بجے تھے، کہ مراد آباد کانگریس کے تمام سربراہ جن کی تعداد سترہ تھی، گرفتار کر کے احقر کے ساتھ بنا دیئے گئے، چند روز مقدمہ ہوا، چھ ماہ کی سزا با مشقت کلاس ”سی“ اور مشقت میں احقر اور موجودہ کیبن ڈیپلنٹ منسٹریوپی (داؤ دیال کھنہ) کو پچی کو دی گئی، جس سے چند دنوں کے بعد حکیم انظار صاحب وغیرہ کی مساعی سے نجات مل گئی، اور کلاس ”سی“ کے بجائے ”بی“ کر دیا گیا۔ (۱)

یہ جوش ولولہ اس وقت تھا، جب کہ ابھی دہلی حوالات سے رہا ہو کر آئے تھے، جہاں تکلیف و مشقت کا جو حال تھا، وہ بھی مرحوم ہی کی زبان سے سنئے:

”غالباً اگست کا مہینہ تھا، شدید گرمی، حوالات سب طرف سے بند نہ روشن داں نہ کھڑکی، صرف ایک جانب دروازہ کی طرف دو جنگلے تھے، مگر سامنے چوڑا برآمدہ تھا، جس کی وجہ سے یہ جنگلے بھی ہوا سے ناآشنا رہتے تھے، پیشاب پاخانہ کے لیے صبح کو آٹھ بجے ایک گھنٹہ کے لیے کھولا جاتا تھا، باقی ۲۳ گھنٹے اسی کمرہ میں بند رہتے تھے، یہیں وضو کیا جاتا تھا، پانی نکلنے کی کوئی نالی نہیں تھی، نتیجہ یہ ہوا کہ وضو کا پانی کمرہ میں بھرتا رہتا، حسن اتفاق یہ تھا کہ کمرہ میں ڈھال کافی تھا، پانی اسی ڈھال میں رہتا تھا، رفتہ رفتہ صورت یہ ہو گئی کہ کمرہ کے نصف حصہ میں پانی بھر گیا اور نصف حصہ میں ہمارے چھ سات ساتھیوں کے بستر تھے، جس کا اثر یہ ہوا کہ تمام ساتھیوں کو عوارض لاحق ہو گئے، احقر کو پیش ہو گئی، مگر یہ قید و بند زنداں و سلاسل اس مرد حق آگاہ کے پایہ استقلال میں لغزش نہ دے سکے، کیونکہ میدان سیاست کی اس خارزا روادی میں جسم و جان کو داؤں پر لگا کر ہی اس لاکار کے ساتھ داخل ہوا تھا۔

دیکھنا ہے زور کتنا بازوئے قاتل میں ہے

(۲) ۱۹۳۲ء میں جب تحریک سول نافرمانی شباب پر تھی، پورے ملک میں سول نافرمانی اور خلاف ورزی قانون کے نظام کو زندہ رکھنے کے کانگریس نے جنگی کونسل اور جمعیت علماء نے ادارہ حربیہ قائم کیا تھا، اور اس نظام کی کلید حضرت مولانا ابوالحسن سجاد صاحب کے ہاتھ میں تھی، جن کی ہدایت پر مولانا محمد میاں صاحب مرحوم کا یہ کام تھا کہ ہر ہفتہ جمعہ کی صبح کو مراد آباد سے چل کر دہلی پہنچا کریں اور نماز جمعہ کے بعد جامع مسجد میں تقریر کر کے واپس ہو جایا کریں، اس طرح انتہائی احتیاط اور ہوشیاری کے ساتھ چند جمعے گزرے، پھر ایک جمعہ کو پولیس کی حراست میں آ گئے، ایک ہفتہ حوالات میں رکھ کر چھوڑ دیئے گئے اور چھ ماہ کے لیے دہلی میں داخلہ ممنوع قرار دیا گیا، اس موقع پر جمعیت علماء ہند نے ڈیکٹیٹر شپ کا نظام قائم کیا تھا، جس کے آپ نوں ڈیکٹیٹر تھے، اور اتر پردیش کانگریس کمیٹی کے بھی ڈیکٹیٹر ہونے کا شرف حاصل تھا۔ (۱)

(۳) ۸ اگست ۱۹۴۲ء کو انڈین نیشنل کانگریس نے ”Quit India“ کوٹ انڈیا

(ہندوستان چھوڑ دو) کی تجویز پاس کی، جس کی پاداش میں رہنمایان وطن کی دارو گیر کا سلسلہ شروع ہو گیا، اس اقدام کی حمایت کے لیے جمعیت علماء ہند کے ناظم عمومی مجاہد ملت مولانا حافظ الرحمن سیوہاروی متوفی ۱۹۶۲ء نے مجلس عاملہ کا ہنگامی اجلاس بلایا، جو ۷/۸ اگست ۱۹۴۲ء کو دہلی میں بصدرارت سحبان الہند مولانا احمد سعید دہلوی نائب صدر جمعیت علماء ہند ہوا، کیونکہ صدر جمعیت علماء ہند شیخ الاسلام مولانا حسین احمد مدنی ۲۵ جون ۱۹۴۲ء کو گرفتار ہو چکے تھے، اس اجلاس میں مولانا محمد میاں صاحب کیسی کیسی صعوبتیں اٹھا کر شریک ہوئے اور پھر حسب ہدایت ملک کے گوشہ گوشہ میں مجلس عاملہ کی تجویز کو پہنچایا، اس کی کہانی خود مرحوم کی زبانی سنئے، مولانا مرحوم کا یہ ایک عظیم الشان کارنامہ ہے، اور ان کے جذبہ آزادی کی ایک تابناک مثال، لکھتے ہیں:

اس زمانہ میں احقر کا تعلق مدرسہ شاہی مراد آباد سے تھا، مگر جب رفتائے محترم کو مجرم عشق حریت ۸ اگست کو مراد آباد سے گرفتار کیا گیا تو احقر نے فوراً ہی روپوش ہو جانا ضروری سمجھا، چنانچہ پولیس گرفتاریوں میں مصروف تھی اور احقر تاریک اور غیر معروف گلیوں کو چوں میں ہوتا ہوا مراد آباد سے نکل رہا تھا، میرے نسبتی بھائی حافظ سادات حسن صاحب ازراہ ہمدردی احقر کے ساتھ ہو لیئے، ہم دونوں ۸ میل پایادہ طے کر کے قصبہ حکیم پور پہنچے، جب چند گھنٹوں بعد دہلی جانے والا سپنجر حکیم پور پہنچا تو احقر اس سے روانہ ہوا؛ لیکن ٹرین میں زیادہ دیر تک بیٹھنا بھی مناسب نہیں تھا، لہذا سنجھاولی اسٹیشن پر اتر گیا، اور موضع ویٹ میں جو اسٹیشن سنجھاولی سے تقریباً تین میل کے فاصلے پر ہے، اپنے ماموں زاد بھائی مولانا سید محمد اعلیٰ صاحب صدر مدرس مدرسہ اعزازیہ (اعزاز العلوم) قصبہ ویٹ کے یہاں دو تین روز قیام کیا، پھر کچھ پایادہ اور کچھ بس سے سفر کرتے ہوئے دہلی پہنچنا چاہتا تھا، کہ جمنائے پل پر راستہ روک دیا گیا، کہ شہر میں کانگریسیوں نے فساد برپا کر رکھا ہے، فساد کا تماشہ میں خود بھی جمنائے پل سے دیکھ رہا تھا، کیونکہ پہلی کوٹھی کو جس میں ریلوے کاریکار ڈٹا آگ لگا دی گئی تھی اور اس کے شعلے آسمان سے باتیں کر رہے تھے، یہ شعلے جمنائے پل بلکہ شاہدرہ سے نظر آ رہے تھے، اس وقت

جمنابرج سے واپس ہو کر غازی آباد پہنچا، پھر غازی آباد سے دہلی پہنچنے کی داستاں طویل ہے۔ (۱)

الحاصل دہلی پہنچ کر بحیثیت مدعو خصوصی مجلس عاملہ کے اجلاس میں شریک ہوئے، مجلس عاملہ نے انڈین نیشنل کانگریس کے اقدام کی حمایت کرتے ہوئے ایک تجویز منظور کی اور یہ طے کیا کہ اس کو کثیر تعداد میں طبع کرا کر ملک کے گوشہ گوشہ میں پہنچایا جائے، اور یہ خدمت مولانا محمد میاں اور مولانا عبدالمجاہد دہلوی کے سپرد کی گئی، دہلی سے مشرقی ہندوستان کے آخری کنارہ تک پہنچانا، مولانا مرحوم کے ذمہ کیا گیا، حسب ہدایت اراکین عاملہ تجویز اور اعلان کا بنڈل لیکر کلکتہ روانہ ہو گئے، سفر کی داستاں آپ ہی سے سنئے:

”جگہ جگہ ہڑتالیں ہو رہی تھیں، پولیس اور فوج کی گولیاں موت کی بارش برسا رہی تھیں، ریل کی پٹریاں اکھاڑی جا رہی تھیں، ٹیلیفون اور ٹیلی گراف کے تار کاٹ کر نظام حکومت خصوصاً ریلوے کے نظام کو معطل کیا جا رہا تھا، اور بارش کی مسلسل جھڑپوں نے جس طرح پولس اور سی آئی ڈی کے کام کو دشوار کر دیا تھا، مسافروں کے لیے بھی صعوبتیں پیدا کر دی تھیں، بہر حال ان حالات کو انگیز کرتے ہوئے دہلی سے روانہ ہو کر مغل سرائے تک توری سائی ہو گئی، لیکن مغل سرائے کے بعد سفر کی تمام صورتیں ناممکن ہو گئیں، کیونکہ ریلوے کی پٹریاں تو تحریک کی نذر ہو گئیں تھیں اور عام راستوں اور سڑکوں کو سیلاب نے ناقابل عبور بنا دیا تھا، مجبوراً احقر جو پور واپس ہوا، اور محترم حاجی ولی محمد صاحب مرحوم کے ایک مکان میں گوشہ نشین ہو کر اس لٹیر پچ کو مختلف صورتوں سے ہندوستان کے گوشہ گوشہ میں پہنچانے کا انتظام کیا، یہ ہیں آپ کے مجاہدانہ عزائم اور کارنامے، نہ معلوم اس تحریک میں اس طرح کے کتنے واقعات پیش آئے ہوں گے۔ (۲)

(۴) تحریک ۱۹۴۲ء کے موقع پر گرفتار شدہ بزرگوں کی جانب سے آپ موقع بموقع باغیانہ سرکلر جاری کیا کرتے تھے، ایک سرکلر جو سر اسر باغیانہ تھا، اس کو پشاور کالج کے طلبہ نے

پشتوں میں ترجمہ کر کے شائع کیا، اور مولانا مرحوم کا نام بھی لکھ دیا، جس کی پاداش میں گرفتار ہوئے، اور اکتوبر ۱۹۴۲ء تا اپریل ۱۹۴۴ء مراد آباد اور بریلی کی جیلوں میں رہے، اس موقع پر مراد آباد جیل میں شیخ الاسلام مولانا حسین احمد مدنی اور مجاہد ملت مولانا حفظ الرحمن سیوہاروی کی رفاقت اور معیت حاصل ہونے کے ساتھ مدرسہ شاہی مراد آباد کے بہت سے اساتذ اور طلبہ شریک اسارات رہے، جن کی تفصیل علماء حق جلد دوم میں ملاحظہ کی جائے۔

(۵) ہنگامہ ۴۷ء کے بعد وہ علاقے جو مسلمانوں کی آبادی سے خالی ہو کر کمزور ہو گئے تھے، ان علاقوں کے بچے کچھے مسلمانوں کو ارتداد سے بچانے کے لیے مولانا مرحوم نے انتھک جدوجہد کی، ہماچل پردیش، راجستھان اور میوات کے پہاڑی اور ریگستانی علاقوں میں دن و رات دورے کئے، ان کو ڈھارس بندھائی، دینی مکاتب قائم کئے، مجدد الف ثانی کے مزار کو شرفنا تھیوں سے محفوظ رکھنا آپ ہی کا کارنامہ ہے۔

(۶) آزادی کے بعد فوراً نئی نسلوں میں دین کی حفاظت کا کام بنیادی تھا، جمعیت علماء ہند نے اپنے سولہویں اجلاس منعقدہ لکھنؤ ۱۶ تا ۱۸ اپریل ۱۹۴۹ء میں دینی تعلیم کی مہم کو اپنا سب سے اہم پروگرام قرار دیا، اس تحریک کو چلانے کا کام مولانا مرحوم کے ہاتھ میں تھا، اور آپ نے کامیابی کے ساتھ چلایا اور مجوزہ نصاب کی ترتیب و تدوین کی سعادت بھی آپ ہی کے حصہ میں آئی اور آپ نے دینی تعلیم کے رسالے تحریر فرمائے۔

(۷) جب جمعیت علماء ہند نے اپنے اجلاس اجین منعقدہ ۹ تا ۱۱ دسمبر ۱۹۶۰ء میں شرعی پنچایتوں کے نظام کو جاری کرنے کا فیصلہ کیا تو آپ نے ہی اس کا ضابطہ عمل اختیارات و فرائض اور احکام تیار کئے۔

(۸) ہندوستان کے بدلتے ہوئے حالات کے پیش نظر آپ کی تحریک پر جمعیت علماء ہند نے ”مباحث فقہیہ“ کا شعبہ قائم کیا، تو آپ ہی اس کے مدیر بنائے گئے، اور آپ نے ”رؤیت ہلال“ ”حقوق طبع“، ”کوآپریٹو سوسائٹیوں“ وغیرہ پر بحث و تحقیق کا کارنامہ انجام دیا۔

(۹) ۱۹۴۷ء کے بعد مجاہد ملت حضرت مولانا حفظ الرحمن سیوہاروی نے الجمعیت کو دوبارہ

جاری کرنے کا فیصلہ کیا تو آپ ہی نے اس کی ذمہ داری کو سنبھالا، مولانا مرحوم لکھتے ہیں ”ابھی ۴۷ء کا پر آشوب دور ختم نہیں ہوا تھا کہ لکھنؤ میں ۲۹/۳۰ دسمبر ۴۷ء کی تاریخیں آزاد کانفرنس کے لیے طے کر دی گئیں، وسط دسمبر میں احقر چند ضرورتوں سے دہلی سے باہر گیا ہوا تھا، ۲۰ دسمبر کو سہارنپور میں مجاہد ملت کا تاریخ پتہ اور احقر خطرناک راستے طے کرتا ہوا، خدا کے فضل سے دہلی پہنچ گیا، یہاں مجاہد ملت روزنامہ ”الجمعیۃ“ کے جاری کرنے کا عزم فرما چکے تھے، اور احقر کو اسی لیے طلب فرمایا تھا، کہ بلا توقف روزنامہ جاری کر دیا جائے، چنانچہ ۲۳ دسمبر ۴۷ء سے یہ روزنامہ پھر جاری ہو گیا، جو ۹ سال پہلے برطانوی حکومت کے ڈیفنس آف انڈیا ایکٹ کی نوازشوں کا شکار ہو چکا تھا، فرق یہ ہوا کہ پہلے سہ روزہ تھا اور اس مرتبہ مجاہد ملت کے حوصلہ عالی نے اس کو روزنامہ قرار دیا۔ (۱)

(۱۰) آپ کے قلم نے جمعیت علماء ہند کے دستاویز کو محفوظ کر دیا اور علماء حق کے کارناموں کو زندہ جاوید کر دیا، جمعیت علماء کے پاس آج بھی جو تاریخ ہے، وہ مولانا مرحوم کی رہنمائی ہے، یقیناً آپ جمعیت علماء کے ذہن اور قلم تھے، اور بقول حضرت مدنی آپ ”حیوان کاتب“ تھے۔ (۲)

(۱) مجاہد ملت نمبر صفحہ ۸۰۔

(۲) تاریخ شاہی نمبر صفحہ ۳۹۸۔

چوتھا باب

دینی علمی، مذہبی، تنظیمی کارنامے
اور تصنیفات و تالیفات

کی بیشتر کتابیں اسی دور کی تاریخ سے وابستہ ہیں، آزادی کے بعد اسلامیات کو آپ نے اپنا موضوع سخن بنایا، اور کئی اہم ترین اور شاہکار کتابیں معرض وجود میں آئیں، جمعیت علماء ہند کی صف میں جماعت کے بھرپور تعارف کے سلسلے میں اگر کوئی اپنی تحریروں کے ذریعہ زندہ جاوید ہو گیا، تو یہی ہمارے استاذ محترم مولانا محمد میاں صاحب ہی ہیں، یہ جماعت آپ کے زرنگار قلم کے احسانات سے کبھی سبکدوش نہیں ہو سکتی۔ (۱)

نوناہالان اسلام کی تعلیم و تربیت

تدریس و تدریث و افتاء اور تصنیف و تالیف اور ملک و ملت کی عظیم سیاسی مصروفیتوں اور گوناگوں ذمہ داریوں کے باوجود آپ کو نوناہالان اسلام (بچوں اور بچیوں) کی تعلیم و تربیت اور مدارس و مکاتب کے نظام تعلیم کی اصلاح و تسہیل سے خاص شغف تھا، اسی لیے آپ نے بچوں کے لیے دینی تعلیمی نصاب مقرر فرما کر اس کے لیے از خود تقریباً ایک درجن دینی تعلیم کے رسالے اور چارٹ وغیرہ بڑی جانفشانی سے تیار فرمائے، جو سہل ہونے کے ساتھ مفید ترین معلومات سے لبریز بھی ہیں، آپ کے یہ رسائل تقریباً پورے ہندوستان میں مقبولیت کے ساتھ رائج اور اکثر مدارس میں داخل نصاب ہیں۔

اساتذہ کی ٹریننگ کا انتظام

آپ نے صرف نصابی کتابوں اور تعلیمی چارٹوں ہی پر بس نہیں کی، بلکہ تعلیمی باقاعدگی کے لیے آپ نے ۱۹۵۶ء و ۱۹۵۷ء میں دہلی کے اندر اساتذہ کی ٹریننگ کا انتظام فرما کر ہندوستان بھر کے دینی مدارس کے ذمہ داروں کو دعوت دی کہ وہ اپنے فارغین میں سے کچھ نمائندے دہلی بھیجیں، ارباب مدارس نے آپ کی یہ دعوت قبول کی، اور اپنے فارغین کو ٹریننگ کے لئے دہلی بھیجا، مولانا نے ان کو بذات خود بھی ٹریننگ دی اور جامعہ ملیہ مدرسہ

دینی و علمی، مذہبی، تنظیمی کارنامے اور تصنیفات و تالیفات

دینی و علمی کارنامے

مولانا سید محمد میاں صاحب بہت سی کتابوں کے مصنف اور نامور مورخ ہیں، فقہ اور تاریخ پر ان کی گہری نظر تھی، ہندوستان کی تاریخ میں ان کی علمی اور تصنیفی خدمات ہمیشہ یادگار رہیں گی۔

جمعیت علماء کی سیاسی تاریخ اور اس کے ریکارڈ پر ان کی نظر بڑی وسیع تھی، علماء ہند کی سیاسی خدمات سے عوام کو روشناس کرانے کے لیے انہوں نے عظیم تصنیفی کارنامہ انجام دیا ہے۔

ہندوستان کے آخری عہد اسلامی کی تاریخ پر ان کا مطالعہ بڑا وسیع تھا، خاندان ولی اللہی و بزرگان دیوبند کی علمی و سیاسی اور دینی و تبلیغی خدمات پر ان کی تحریریں بڑی وقیع اور مفید سمجھی جاتی ہیں، یورپ و امریکہ کے مصنفین بھی ان کے حوالے دیتے ہیں، ان کی تصانیف کو قبول بھی عام حاصل ہے، غرضیکہ انہوں نے اسلامی کتب خانہ میں ایک بیش بہا علمی و تصنیفی کارنامہ کا اضافہ کیا ہے، جس سے تاریخ اسلامی کے کثیر التصانیف عظیم مصنفین میں مولانا کا شمار ہوگا اور وہ رہتی دنیا تک یاد کئے جائیں گے۔ انشاء اللہ

آپ کا خاص موضوع

آپ کے شاگرد رشید مولانا اسیر ادروی آپ کے خاص موضوع اور جماعت پر آپ کے احسانات کے متعلق لکھتے ہیں کہ ”اسلامی ہند کے دور آخر کی تاریخ ان کا خاص موضوع تھا، ان

فچپور، دہلی وغیرہ کے ماہرین تعلیم اساتذہ سے بھی اس سلسلہ میں تعاون حاصل کیا۔

رسالہ قائد کا اجراء

مدرسہ شاہی کے دوران تدریس شاہی کمیٹی قائم کر کے اس کی طرف سے مارچ ۱۹۳۸ء میں ”قائد“ نامی رسالہ جاری فرمایا، جس کے قائد التحریر خود آپ تھے، مدیر مسئول مولانا اختر الاسلام صاحب صاحبزادہ حضرت مولانا سید فخر الدین احمد شیخ الحدیث دارالعلوم دیوبند اور منیجر حکیم انظار احمد مرحوم، ان درسی، تصنیفی و سیاسی مشاغل کے ساتھ دیگر اہم مصروفیات بدستور جاری رہیں۔

تصنیف و تالیف

درس و افتاء کی مصروفیتوں اور سیاسی ہنگامہ آرائیوں کے ساتھ تصنیف و تالیف کا سلسلہ بھی آپ نے جاری رکھا، یہ آپ کا کمال ہے کہ طوفانی سیاسی زندگی کے باوجود آپ نے متعدد اہم تصانیف یادگار چھوڑیں، آپ نے تقریروں سے زیادہ تحریر سے کام لیا، اللہ تعالیٰ نے آپ کو لکھنے کی بے پناہ صلاحیت دی تھی، جس کا آپ نے خوب خوب فائدہ اٹھایا، آپ اپنی تصانیف میں ایک مشاق مصنف اور صاحب قلم، تحریر و انشاء پرداز میں ایک صاحب طرز ادیب، تحقیق و درایت میں ایک نکتہ رس فقیہ اور صاحب بصیرت مؤرخ نظر آتے ہیں، آپ کا شمار دارالعلوم دیوبند کے کثیر التصانیف فضلا میں ہوتا ہے، آپ کی تصانیف کی تعداد ستر سے زائد ہے۔

بعض تصانیف کا تعارف

مولانا محمد میاں صاحب نے ہر موضوع پر ایسی کتابیں تحریر فرمائیں جن سے مسلمانوں کو علمی مواد فراہم ہو جائے اور غیر مسلموں کو اسلام کی دعوت بھی، بعض تصنیفات سے متعلق آپ کے بڑے صاحبزادے مولانا حامد میاں صاحب لکھتے ہیں:

”اقتصادیات پر آپ نے ”اسلام کے اقتصادی اور سیاسی مسائل“ کے نام سے کتاب تحریر فرمائی، آپ نے ۱۹۳۸ء میں ایک رسالہ تحریر فرمایا تھا، جس کا نام ہے ”آنے والے انقلاب کی تصویر“ اس میں جو معلومات جمع کی گئی ہے اور جو خاکہ مرتب کیا گیا ہے، وہ اس دور میں ان کی نگاہ دور بین کا شاہکار ہے، یہ کتاب اگرچہ زمانہ تحریر کے اعتبار سے پرانی ہے، مگر مضمون کے لحاظ سے جدید ہے، ایک ضخیم کتاب ”سیرت مبارکہ“ کے نام سے سیرت پر لکھی، معلوم ہوتا ہے کہ یہ کتاب غیر مسلموں کو دعوت دینے ہی کے لئے لکھی ہے، اسی لئے اسے سب سے پہلے ”انسان“ کے عنوان سے شروع کیا گیا ہے، لیکن اس کے ساتھ عجیب معلومات سے پر ہے، اس کے بارے میں مولانا عبدالماجد دریابادی لکھتے ہیں:

”کتاب جس قدر لوازم ظاہر کے لحاظ سے خوشنما اور دلنریب ہے، اسی قدر معنوی حیثیت سے قابل داد اور اعلیٰ ہے، سیرت مبارکہ پر بڑی چھوٹی کتابیں اب تک اردو میں بے شمار لکھی جا چکی ہیں، اور بعض بڑی بلند پایہ ہیں، مثلاً شبلی و سلیمان کی سیرت النبی؛ لیکن یہ سب سے نرالی، سب سے انوکھی، سب سے الیبتی ہے، فاضلانہ مگر خشک مطلق نہیں، مختصر مگر مجمل کہیں سے نہیں، مفصل مگر باخاطر کہیں سے بھی بننے والی نہیں، عام پسند مگر عامیانہ ہونے کے شائبہ سے بھی پاک، ندرت سے لبریز مگر غرابت و اجنبیت سے سراپا پرہیز و گریز، اسلوب بیان ایسا کہ بغیر دیکھے اور پڑھے اس کا ذہن میں آنا دشوار ہے، کتاب تمام تریبیسویں صدی کے ناظرین کو پیش نظر رکھ کر لکھی گئی ہے۔“

مغازی رسالت مآب صلی اللہ علیہ وسلم پر ایک بیش قیمت کتاب تصنیف فرمائی ہے، اس کا نام ”عہد زریں“ ہے، اس میں صحابہ کرام کے احوال مبارکہ بھی ہیں، یہ دونوں جلدیں سیرت مبارکہ کی جلد دوم و سوم کا درجہ رکھتی ہیں، یہ کتاب ازالتہ الخفاء مصنفہ حضرت شاہ ولی اللہ صاحب دہلوی کے طرز پر لکھی گئی ہے، اور اس میں اس کے مضامین کی تشریح بھی ہے، عام فہم ہے، اور علماء میں بہت مقبول، شواہد تقدس، سیدنا عثمان غنی رضی اللہ عنہ پر مودودی صاحب کے

اعتراضات کے جوابات میں تحریر فرمائی تھی، احادیث کی ایک کتاب ”مشکوٰۃ الآثار“ لکھی جو دارالعلوم دیوبند کے نصاب میں داخل ہے، ترجمہ نور الایضاح فقہ میں اور بچوں کے رسائل میں ”ہمارے پیغمبر“ اور ”تاریخ اسلام“ بہت پہلے کی تصانیف ہیں، مالٹا میں قید و بند کی صعوبتیں برداشت کرنے والے حضرات کے احوال پر مشتمل ایک کتاب لکھی، اس کا نام ”اسیران مالٹا“ ہے۔

۱۹۷۴ء میں والد صاحب نے مجھے تحریر فرمایا تھا کہ جب حضرت مدنی نور اللہ مرقدہ نے خود نوشت سوانح حیات تحریر فرمائی تو میں نے دیکھ کر عرض کیا کہ یہ سوانح حیات تو نہیں ”نقش حیات“ ہے، معلوم ہوتا ہے کہ حضرت اقدس کو ان کا یہ جملہ پسند آیا تو آپ نے اس کا نام ”نقش حیات“ رکھ دیا، اسی گرامی نامہ میں یہ اطلاع بھی تھی کہ اب آپ (۱۹۷۵ء) میں حضرت مدنی رحمہ اللہ تعالیٰ کی سوانح حیات تحریر فرما رہے ہیں۔

۱۹۷۵ء ہی میں آپ نے انڈیا آفس لائبریری کی سی آئی ڈی کی رپورٹوں سے ”تحریک شیخ الہند“ نام سے ایک کتاب مرتب فرمائی، جس کا افتتاح صدر جمہوریہ ہند نے اپنے قصر صدارت میں غالباً ۱۵ جولائی ۱۹۷۵ء کو کیا، جس میں تقریباً تمام وزراء مع وزیراعظم و ارکان اسمبلی و معززین سب ہی کو بڑی تعداد میں مدعو کیا گیا تھا، اس سے معلوم ہوتا ہے کہ انہیں حضرت شیخ الہند قدس سرہ سے بہت عقیدت تھی، اور شاید اسی بنا پر فخر الدین صاحب نے اس کا افتتاح اس بڑے پیمانہ پر کیا، نیز یہ منشاء بھی ہوگا کہ حقیقتاً قربانی دینے والے حضرات کے احوال سامنے آنے چاہئیں، حقیقتاً جدوجہد آزادی شروع کرنے والے اور اسے پروان چڑھانے والے حضرات میں خصوصاً طبقہ علماء ہی تھانہ کہ نواب، جاگیردار، اور سر وغیرہ کے خطابات حاصل کرنے والے لوگ، یہ لوگ تو خال خال ہی ہوں گے، جنہوں نے جدوجہد آزادی میں حصہ لیا ہو۔

رسائل دینیہ کا نصاب ہندوستان بھر میں مقبول ہوا، مولانا زہر شاہ قیصر رسالہ ”دارالعلوم“

کے ایک تعزیتی نوٹ میں جو انہوں نے دسمبر ۱۹۷۵ء کے پرچہ میں لکھا تھا، تحریر فرماتے ہیں: ”جمعیۃ کی سیاسی خدمات سے دنیا کو متعارف کرانے والے مولانا موصوف ہی تھے، دسیوں کتابیں آپ نے لکھیں اور بڑی محنت و جانفشانی سے لکھیں، سیاسی علماء پر مولانا کے جو احسانات ہیں وہ بھلائے نہیں جاسکتے، مجاہد ملت مولانا حفظ الرحمن کے دور نظامت میں آپ نے ”دینی تعلیم کا رسالہ“ بارہ حصوں میں چھوٹے بچوں کے لئے لکھا اور اسے اپنے اہتمام میں عمدہ کتابت و طباعت سے شائع کرایا، اور بحیثیت مصنف اس پر اپنا نام درج نہیں کیا، یہ مولانا کے اخلاص کا نتیجہ تھا کہ دینی تعلیم کا رسالہ پورے ملک میں بہت مقبول ہوا، اس سے پہلے آپ نے بچوں کے لئے تاریخ الاسلام نام کا رسالہ تین حصوں میں لکھا تھا، کہا جاسکتا ہے کہ آج کوئی بچے والا گھران رسالوں سے خالی نہیں، میرا اندازہ ہے کہ چھوٹی بڑی کوئی ستر سے زیادہ کتابوں کے آپ مصنف ہیں۔“

یہ رسالے اور ان کے معاون عمدہ چارٹ ایک نہایت عمدہ تعلیمی سیٹ ہے، بچوں کے لئے ابتدا سے آٹھویں جماعت تک کے لئے ان میں آداب و اخلاق، عقائد و عبادات اور ضروری مسائل سب دلچسپ پیرایہ میں ہیں۔

علماء حق اور ان کے مجاہدانہ کارنامے، دو حصوں میں ہیں، پہلے حصہ میں ۱۸۵۷ء سے حضرت شیخ الہند قدس سرہ کے دور تک کے حالات ہیں، دوسرا حصہ زیادہ ضخیم ہے، اس میں ان علماء کے حالات ہیں جنہوں نے قید و بند کی صعوبتیں برداشت کیں، یا ان کے معاون رہے، یہ کتاب اسی نقطہ نظر سے شاندار ماضی کی طرح لکھی گئی ہے، اس میں ۱۹۴۷ء تک کے حالات ہیں۔

جمعیۃ علماء ہند کیا ہے؟ اور مختصر تذکرہ خدمات جمعیۃ علماء ہند، دو حصوں میں تحریر فرمائیں، یہ بھی اس طرح کی کتابیں ہیں۔

۱۹۴۷ء کے بعد ایک طرف تو یہ تھا کہ مسلمانوں کو برآمد کیا جائے، دوسری طرف ان کی

تصانیف سے ظاہر ہوتا ہے کہ ان کی نظر اس چیز پر منعطف ہو کر رہ گئی تھی کہ مسلمانوں کو اسلام پر کیسے قائم رکھا جائے۔

آخر عمر میں آپ نے پھر پڑھانا بھی شروع کر دیا تھا، مدرسہ امینیہ میں شیخ الحدیث و صدر مفتی کے فرائض انجام دینے کے ساتھ ساتھ اپنے نقطہ نظر سے بلند پایہ محققانہ تصانیف کا کام انجام دیتے رہے، مجھ سے ایک مرتبہ گفتگو فرما رہے تھے تو یہ جملہ ارشاد فرمایا کہ مجھے دو بار ہندو مسلم لیڈروں نے منفقہ طور پر بلا مقابلہ ممبر منتخب ہو جانے کی پیش کش کی، لیکن میں نے اسے پسند نہیں کیا، میں نے عرض کیا کہ ضرور قبول کر لینی چاہئے تھی، بہت سے کام ہو سکتے تھے، اس پر ذرا خشکی سے جواب دیا کہ ”تم بھی ایسی باتیں کرتے ہو“ مطلب یہی تھا کہ ان کا ذہن اس طرف رواں تھا کہ ایسی تحریرات سامنے آنی چاہئیں جو مسلمانوں کی بقا اور ترویج اسلام کا ذریعہ بنیں، اور ممبر ہونے کے بعد آدمی اور کاموں میں پھنس جاتا ہے“۔ (۱)

سید محبوب صاحب رضوی لکھتے ہیں: ”مولانا سید محمد میاں علم و عمل کے پیکر اور مشہور عالم ہیں، بہار اور پھر مراد آباد میں عرصہ تک درس و تدریس کا مشغلہ رہا، پھر مرکزی جمعیت علماء کی نظامت کے فرائض انجام دیتے رہے، علماء کی سیاسی خدمات سے عوام کو روشناس کرانے میں آپ نے زبردست تصنیفی کارنامہ انجام دیا ہے، جمعیت علماء کی سیاسی تاریخ اور اس کے ریکارڈ کے آپ تہا مصنف ہیں، تاریخ اسلام، علماء ہند کا شاندار ماضی، علماء حق کے مجاہدانہ کارنامے وغیرہ کتابیں ان کی گرانقدر تصانیف ہیں، جمعیت علماء ہند کا تعلیمی نصاب بھی آپ ہی کے قلم کا رہن منت ہے، بچوں کے لئے نصابی کتابیں، ان کی نفسیات کے مطابق لکھنے کا ان کو خاص ملکہ ہے، ان کی تصانیف کو قبول عام حاصل ہے۔“ (۲)

(۱) قلمی تحریر از مولانا سید حامد میاں۔

(۲) تذکرہ سادات رضویہ دیوبند ۱۹۷۷ء صفحہ ۲۱۔

فنی ترتیب سے آپ کی تصنیفات کی اجمالی فہرست

42

مولانا کی جملہ تصنیفات اور ان کی فن و ارترتیب سے متعلق آپ کے صاحبزادے مولانا ساجد میاں تحریر فرماتے ہیں کہ ”تصانیف کی تعداد ستر یا اس سے زائد ہے، بہت سی کتابیں ناپید ہو چکی ہیں، کچھ وہ ہیں جو احقر کے نام سے شائع نہیں ہوئیں، کسی اور نام سے یا اداروں کی طرف سے شائع ہوئی ہیں، چند کتابوں کے نام فنی ترتیب سے پیش کئے جاتے ہیں۔“

ہندوستان کی سیاست اور علماء کرام کی جدوجہد کے متعلق

(۱) علماء ہند کا شاندار ماضی ۴ جلد، یہ آپ کی شاہکار تصنیف ہے، اس کتاب نے سامراجی طاقت کے کالے کرتوت اور ظلم و تشدد کی داستانوں کو واشگاف کر کے اس حکومت کو جھنجھوڑ ڈالا، جس کی فرمائیں میں سورج غروب نہ ہوتا تھا، یہ کتاب مجدد الف ثانی شیخ احمد سرہندی متوفی ۱۰۳۲ھ سے لیکر ۱۸۵۷ء کے مجاہدین حریت کے مجاہدانہ کارناموں پر مشتمل ہے، اولاً مدرسہ شاہی کے قیام کے دوران ۱۹۳۹ء میں تحریر فرمائی، جس کو جابر حکومت نے ضبط کر لیا اور مصنف کو گرفتار کر کے مقدمہ چلایا، دوبارہ آزادی کے بعد غالباً ۱۹۵۷ء میں از سر نو اضافوں کے ساتھ ترتیب دیا۔

(۲) علماء حق اور ان کے مجاہدانہ کارنامے ۲ جلد، یہ کتاب ”علماء ہند کا شاندار ماضی“ کا تکملہ ہے، جس میں ۱۸۵۷ء کے بعد سے ۱۹۴۷ء تک مجاہدین حریت کے کارناموں کو بیان کیا گیا ہے، بالخصوص شیخ الہند مولانا محمود حسن دیوبندی اور شیخ الاسلام مولانا سید حسین احمد مدنی کے مجاہدانہ کردار کو تفصیل کے ساتھ بیان کیا گیا ہے۔

(۳) مختصر تذکرہ خدمات جمعیت علماء ہند، ۴ حصے۔

(۴) جمعیت علماء کیا ہے؟ ۲ حصے، اس کتاب میں جمعیت علماء ہند کی خدمات اور اس کی

تجاویز کو مرتب کیا گیا ہے، تاریخ جمعیتہ میں یہ کتاب سنگ میل کی حیثیت رکھتی ہے۔

(۵) ہندوستان شاہان مغلیہ کے عہد میں۔

(۶) تحریک ریشمی رومال۔

اسلامی تاریخ کے متعلق

- (۷) تاریخ الاسلام ۳ حصے
- (۸) ہمارے پیغمبر۔
- (۹) عہد زریں دو جلد
- (۱۰) شواہد تقدس، مودودی صاحب کی خلافت و ملوکیت کا جواب ہے۔
- (۱۱) پانی پت اور بزرگان پانی پت
- (۱۲) عرب قبل اسلام
- (۱۳) مقدمہ سیرۃ مبارکہ محمد رسول اللہ صلی اللہ علیہ وسلم قرآن و تاریخ کے آئینہ میں
- (۱۴) حیات آدم

سیاست و اقتصادیات کے متعلق

- (۱۵) دور حاضر کے سیاسی و اقتصادی مسائل اور اسلامی تعلیمات و اشارے
- (۱۶) ہمارا وطن اور اس کی شرعی حیثیت
- (۱۷) اسلام اور حفاظت جان
- (۱۸) صالح جمہوریت اور تعمیر جمہوریت
- (۱۹) مسلم سوشلٹ (نایاب)
- (۲۰) جمہوریت اپنے آئینہ میں
- (۲۱) ۱۸۵۷ء تا ۱۹۴۷ء مسلم علماء کا کردار

سیرت و سوانح سے متعلق

- (۲۲) سیرت مبارکہ محمد رسول اللہ
- (۲۳) حیات شیخ الاسلام
- (۲۴) مجاہد جلیل، ان دونوں کتابوں میں شیخ الاسلام مولانا مدنی کے حالات قلمبند کے گئے ہیں، اول الذکر میں تفصیلی اور ثانی الذکر میں اجمالی، آپ کی سوانح میں یہ کتابیں بنیادی اور مآخذ کی حیثیت رکھتی ہیں۔
- (۲۵) اسیران مالٹا: اس کتاب میں اسیران مالٹا شیخ الہند، شیخ الاسلام، مولانا حکیم نصرت حسین، مولانا وحید احمد مدنی اور مولانا عزیز گل کے حالات مرقوم ہیں۔
- (۲۶) تحریک شیخ الہند، انڈیا آفس لندن کی سی آئی ڈی رپورٹ کی بنیاد پر ترتیب دی گئی ہے، جس کی رسم اجراء صدر جمہوریہ فخر الدین علی احمد مرحوم کے دست مبارک سے ۱۵ جولائی ۱۹۷۵ء کو عمل میں آئی، اس کتاب میں جنگ آزادی کی ایک اہم کڑی ریشمی رومال تحریک کا مفصل ذکر ہے، اس زمانہ میں مولانا مرحوم کی سیاسی و علمی خدمات کا اعتراف کرتے ہوئے، حکومت ہند نے آپ کو تانبر پتر عطا فرمایا، اور وظیفہ مکان کی سہولیات کی پیش کش کی، آپ نے تانبر پتر کا اعزاز یہ کہہ کر قبول کر لیا کہ اس سے جہاد آزادی میں مسلمانوں کی خدمات کا ریکارڈ قائم ہوگا، باقی سہولیات قبول نہیں کیں، یہی عمل حضرت شیخ الاسلام کا تھا۔ (۱)

اسلامی افکار و عقائد سے متعلق

(۲۷) اسلام اور اسلامی فکر کیا ہے؟ ۵ حصے

(۲۸) دین و دنیا کا سنگم

حدیث شریف کے متعلق

- (۴۷) مشکوٰۃ الآثار عربی حدیث: جو دارالعلوم جیسے مدارس میں داخل نصاب ہے۔
 (۴۸) مسنون دعائیں
 (۴۹) اسلامی تعلیمات

تراجم

- (۵۰) نور الاصابح ترجمہ و شرح نور الایضاح
 (۵۱) اقسام حکومت ترجمہ انواع الدول
 (۵۲) سورہ فاتحہ کی سیاسی تفسیر
 (۵۳) امامت امت کا دستور اساسی (از مولانا محمد میاں منصور الانصاری) کا ترجمہ

حواشی

- (۵۴) تقریر دلپذیر، از حضرت مولانا نانوتوی کے عنوانات اور حواشی
 (۵۵) انصار // // کے حواشی

حیوان کاتب

مذکورہ صدر تصنیفات کے علاوہ ہندوستان کے مشہور جرائد، الجمعیت، مدینہ، برہان، دارالعلوم وغیرہ میں آپ کے علمی و تحقیقی مقالات برابر شائع ہوتے رہے، جن کو اگر جمع کیا جائے تو کئی ضخیم جلدیں ہو جاتی ہیں، اس وسعت تالیف و کثرت تصنیف کی وجہ سے شیخ الاسلام حضرت مولانا سید حسین احمد مدنی آپ کو مزاحاً ”حیوان کاتب“ فرمایا کرتے تھے۔

آپ کی تین تصنیفی و تالیفی تمنائیں

مولانا سید محمد میاں کے ذہن میں تصنیف و تالیف کے تعلق سے دو تین خیال گشت کرتے

- (۲۹) حیات مسلم، مسلمانوں کی زندگی مہد سے لحد تک
 (۳۰) اسلام کیوں؟
 (۳۱) قرآن حکیم اور تفسیر انسانیت
 (۳۲) انسان اور انسانیت، منزل، بمنزل
 (۳۳) مراد آباد جیل میں درس قرآن کی سات مجلسیں
 (۳۴) چاند تارے اور آسمان

وقتی سیاسی مباحث کے متعلق بزمانہ انتخابات ۲۴/۲۵ء

- (۳۵) آنے والے انقلاب کی تصویر
 (۳۶) خطرناک نعرے اور جمعیت علماء ہند کا صراط مستقیم
 (۳۷) درر منشورہ بسلسلہ رد و موذویت

دینی تعلیم و تربیت کے متعلق

- (۳۸) دینی تعلیم کے رسائل ۱۲ حصے
 (۳۹) مرقات ۱۸ حصے
 (۴۰) طریقہ تقریر دو حصے
 (۴۱) تعلیمی کارڈ دو حصے
 (۴۲) روزہ و زکوٰۃ
 (۴۳) اسلام اور انسان کی حفاظت و عزت
 (۴۴) دین کامل
 (۴۵) مسئلہ تعلیم اور طریقہ تعلیم
 (۴۶) ترک وطن کا شرعی حکم

رہے، ان کا اظہار انہوں نے اپنے ایک مشہور شاگرد قاضی اطہر مبارکپوری کے نام ایک خط میں کیا ہے، کاش دور حاضر میں ان کے اس خیال کو لے کر چند لوگ اسے عملی جامہ پہنائیں، آپ لکھتے ہیں کہ احقر کے ذہن میں چند کام ہیں:

✽ انسائیکلو پیڈیا آف انڈیا، یہ ایک بہت بڑا کام ہے اور اگر وسائل مہیا ہوں تو حکومت سے اس میں امداد بھی مل سکتی ہے، مگر عربی اور فارسی کی واقفیت سے کام نہیں چلے گا، ہندی سے بھی واقفیت ہونی چاہئے، اور انگریزی سے بھی، مگر کام بہت بڑا ہوگا، ہندوستان کی تمام اہم لائبریریوں کو کنگھالنا ہوگا۔

✽ اگر یہ نہ ہو تو دوسرا کام ہے ”تاریخ مذاہب ہند“ یہ پہلے کے مقابلہ میں آسان ہے، اور ابوریحان بیرونی کے ”الہند“ سے بہت مدد مل سکتی ہے، مگر کم از کم ہندی کی واقفیت اس میں بھی ضروری ہے۔

✽ تیسرا کام جوان کے مقابلے میں آسان ہے، وہ ”تاریخ علماء اور مشائخ ہند“ اس میں اتنا اضافہ اور کر لینا کہ سیاسی و سماجی ماحول کو بھی شامل کر لیں، اور اس کا نام ہو ”تاریخ علماء و مشائخ ہند“ ان کے سیاسی اور معاشرتی ماحول اور خدمات ”علماء ہند کا شاندار ماضی“ اسی انداز پر مرتب کیا گیا ہے، مگر وہ صرف سلسلہ شاہ ولی اللہ کی حدود میں محدود ہے، اس کے لیے قدیم کتب خانوں سے استفادہ کرنا ہوگا۔ (۱)

آپ کی عظیم ذمہ داریاں

مجاہد ملت مولانا حفیظ الرحمن سیوہارویؒ کی وفات کے بعد مولانا نظامت جمعیت کے بارگراں سے گومستعفی و سبکدوش ہو گئے تھے، مگر اس کے علاوہ آپ پر گونا گوں عظیم ذمہ داریاں تادم واپس رہیں:

(۱) دارالعلوم دیوبند کی رکن شوری جس میں آپ نہایت اہتمام سے انعقاد مجلس شوری

سے کم از کم ایک یوم قبل دارالعلوم تشریف لاتے اور جملہ اراکین کے بعد واپس ہوتے، اپنے مادر علمی دارالعلوم سے آپ کو کمال درجہ کی دلچسپی اور والہانہ لگاؤ تھا، آپ طلبہ و مدرسین کا انتظامی امور میں دخل پسند نہ فرماتے تھے۔

اس طرح آپ ۱۳۷۰ھ سے تادم وفات دارالعلوم دیوبند کی مجلس شوری اور عاملہ کے رکن رکن رہے، پابندی کے ساتھ مجلس شوری کے ہر اجلاس میں شرکت فرماتے، مسائل میں پوری دلچسپی لیتے اور ان مجالس کی تجاویز بالعموم موصوف ہی قلمبند کرتے، کارروائی کی رپورٹ ایسے چست انداز میں لکھتے کہ قیل و قال کی گنجائش نہ رہتی، مجلس ہمیشہ مولانا مرحوم کی رائے کو قدر و منزلت کی نگاہ سے دیکھتی، دارالعلوم کے علاوہ بہت سے مدارس اور اداروں کے رکن نگران اور سرپرست رہے۔

(۲) آپ مدرسہ شاہی مراد آباد کے صدر مہتمم بھی تھے، مدرسہ کے جملہ کلی و جزوی امور پر گہری نظر رکھتے تھے، آخر حیات تک پابندی سے مجلس شوری میں اور اس کے علاوہ حسب ضرورت مراد آباد تشریف لاتے رہے۔

آپ حق بات کہنے میں کسی کی رورعایت نہ کرتے تھے، حق و صداقت اور مدرسہ کی خیر خواہی آپ کی عادت تھی، اس راہ میں ان کے نزدیک فلاں بن فلاں بے معنی چیز تھی، ذاتیات پر ادارہ کی مصلحتوں اور مفاد کو قربان کر دینے کی ذہنیت کے سخت خلاف تھے، وہ کہتے تھے یہ ذہنیت عدل و انصاف کا خون کرتی اور اداروں کو تباہی کی طرف لے جاتی ہے، مگر افسوس کہ دینی اداروں میں یہ وبا کی طرح ذہنوں میں پیوست ہو چکی ہے۔

(۳) ۱۹۶۲ء سے وفات تک آپ مدرسہ امینیہ کے شیخ الحدیث و صدر مفتی رہے، علاوہ ازیں اور بہت سی ذمہ داریوں کو آپ نے باوجود ضعف و پیرانہ سالی تادم آخر نہایت خوش اسلوبی سے نبھایا ہے۔

(۴) نئے دور، نئے انقلابات اور تغیرات زمانہ کی بنا پر پیش آمدہ جدید شرعی مسائل کی

پانچواں باب

تقسیم ہند کے موقع پر آپ کا کردار اور جدوجہد

تحقیق و تنقیح کی غرض سے جمعیت نے مشہور مصنف اور فقیہ حضرت مولانا محمد میاں صاحب رحمۃ اللہ علیہ کی زیر نگرانی ۱۹۷۰ء میں ”ادارہ مباحث فقہیہ“ کی بنیاد ڈالی، حضرت مولانا مرحوم تاحیات اس کے مدیر اور نگران رہے۔ (۱)

مدرسہ حسین بخش دہلی کی نشاۃ ثانیہ آپ کی مرہون منت ہے، غرضیکہ مولانا مرحوم نے جس ہمت و استقلال اور قربانیوں کے ساتھ قوم و ملت کی خاموش خدمات انجام دی ہیں، ان کو اجاگر کرنے کے لیے ان کے جیسے ہی کسی مؤرخ کی ضرورت ہے، اس مختصر کتاب میں گویا ان کی کچھ نشاندہی کی گئی ہے، ان شاء اللہ آپ کے علمی مذہبی، سیاسی اور تاریخی کارنامے ہمیشہ یاد کیے جاتے رہیں گے۔

فنا کے بعد زندہ ہے شان رہبری تیری
ہزاروں رحمتیں ہوں اے میر کارواں تجھ پر

ہندوستان چھوڑ دو

آزادی ہند کے سلسلہ میں جب مسلمانوں نے انگریزوں سے ہندوستان چھوڑنے کا مطالبہ کیا، اس کی پاداش میں مجاہدین کو جیلوں میں ڈالا گیا، مولانا محمد میاں صاحب کو بھی جیل جانا پڑا، مولانا موصوف خود لکھتے ہیں کہ ”۸ اگست ۱۹۴۲ء کو کانگریس نے انگریزوں سے کوئٹہ انڈیا Quit India چھوڑ دو“ کا مطالبہ کیا، اول ارکان ورننگ کمیٹی پھر کانگریس کے سرگرم کارکن پورے ہندوستان سے گرفتار کر کے نظر بند کر دیئے گئے، شیخ الاسلام حضرت مولانا حسین احمد مدنی، مجاہد ملت مولانا حفظ الرحمن صاحب، حافظ محمد ابراہیم رحمہ اللہ کو اول مراد آباد جیل میں رکھا گیا، اس احقر کو ان کی رفاقت کی سعادت حاصل رہی، پھر ان کو متفرق جیلوں میں منتقل کر دیا گیا۔

مجاہد ملت مولانا حفظ الرحمن سیوہاروی صاحب کو بریلی سنٹرل جیل میں منتقل کیا گیا اور اس احقر کو مجاہد ملت کا ضمیمہ بنا دیا گیا، تقریباً دو سال بعد یہ اسارت ختم ہوئی، مگر مجاہد ملت کی رفاقت ان کی وفات تک حاصل رہی۔

آزادی کی آمد خلاف تصور

آزادی کی آمد تصور کے خلاف ہوئی، تصور تھا ہندو مسلم بھائی بھائی، اور متحدہ ہندوستان سب کا وطن، مگر بڑی شدت سے شور مچایا گیا، ”ہندو مسلم دو قوم“، ہندوستان تقسیم کرو، مسلم مجبان وطن کا مقابلہ اب تک غاصبان وطن سے تھا، اب خود برادران وطن سے ہو گیا، اس میں انتخابات کا مرحلہ آیا، اور مسلم مجبان وطن کو سرتھیلی پر رکھ کر انتخابات میں حصہ لیتے ہوئے، خود اپنوں سے مقابلہ کرنا پڑا، مجاہد ملت پلیٹ فارموں پر رہا کرتے تھے اور خادم (محمد میاں) جمعیت

تقسیم ہند کے موقع پر آپ کا کردار اور جدوجہد

ہندوستانی مسلمانوں کے دل کی دھڑکن

ہندوستان کی تاریخ آزادی کے مطابق یہ بات پوری طرح عیاں ہے کہ ہندوستان کو بچنے اغیار سے چھڑانے کی لیے بے شمار علماء کرام نے قربانیاں دیں، اگرچہ اس وقت عوام کی بے حس اور سرد مہری نے شمع وطن کے پروانوں کی جاں نثاریوں کو عروس کامیابی سے ہمکنار نہیں ہونے دیا، لیکن اس ارض مقدس کے لیے ان کا بہایا ہوا خون رنگ لاکر رہا، ۱۹۱۹ء میں دوسری جنگ آزادی کا آغاز اور تحریک خلافت شروع کی گئی، اس وقت لاکھوں برادران ملت کے دلوں میں غیر ملکی حکومت کے خلاف احساسات و جذبات بھڑک اٹھے، اور وہ مادر وطن کو برطانیہ اقتدار سے نجات دلانے کے لیے کمر بستہ ہو گئے، چنانچہ جمعیت علماء ہند کا قیام بھی اسی پس منظر میں ہوا، اور پھر ان کی بے غرضانہ اور بے لوث خدمات نے ہندوستانی عوام خاص کر مسلمانوں کی زندگی کے سبھی گوشوں کو اپنے دائرہ کار میں لے لیا، اس سلسلے میں شیخ الہند حضرت مولانا محمود حسن صاحب، حضرت شیخ الاسلام مولانا سید حسین احمد مدنی، حضرت مولانا مفتی کفایت اللہ صاحب، مولانا حفظ الرحمن سیوہاروی، اور مولانا سید محمد میاں صاحب دیوبندی اور دیگر اکابرین نے اس کوشب و روز اپنی محنتوں سے اس طرح سنبھالا کہ یہ جماعت ہندوستانی مسلمانوں کے دل کی دھڑکن بن گئی، حصول آزادی کے بعد تو اس جماعت نے ہندوستانی مسلمانوں کا ڈھارس بندھانے میں جو کردار ادا کیا وہ ہندوستان کی تاریخ آزادی کا ایک بیش قیمت کارنامہ ہے۔

مولانا سید محمد میاں صاحب نے اپنے قلم سے اس جماعت کی جس طرح خدمت کی وہ

علماء ہند اور مسلم پارلیمنٹری بورڈ کے دفاتر کا ذمہ دار تھا، اور گویا شب و روز محتلف، البتہ جماعت کے وقت مسجد میں جاتا تھا۔

ملک کی تقسیم اور اس کے نتائج

۱۴ اگست ۱۹۴۷ء کو پاکستان میں اور ۱۵ اگست ۱۹۴۷ء کو ہندوستان میں تقسیم کا اعلان ہو گیا اور اس کا عملی نفاذ کر دیا گیا، اس موقع پر ایک طرف دہلی اور اطراف دہلی اور مشرقی پنجاب و مغربی بنگال میں دوسری طرف مشرقی بنگال اور مغربی پنجاب میں جو قیامت برپا ہوئی، دونوں طرف کے باشندوں کو جن لرزہ خیز مصائب سے گزرنا پڑا، جس طرح بستیاں نذر آتش اور لاکھوں انسانی جانیں لقمہ اجل بنیں، ٹرینوں میں اور اسٹیشنوں پر قتل عام ہوا، قافلے لٹے، اور انسان بھیڑ بکریوں کی طرح ذبح اور گاجرو مولیٰ کی طرح کاٹے گئے، جس طرح ننگ و ناموس بے قیمت و پامال اور انسان کا خون ارزاں ہوا، وہ ایک تلخ ترین داستان ہے، جو انسانیت کی پیشانی کا داغ اور ہر حساس و دردمند انسان کے سینے کا زخم ہے، اور مشرقی پنجاب مسلمانوں کے وجود سے (جس کو قدرت الہی نے صدیوں سے اس حصے کی قسمت میں رکھا تھا) خالی ہو گیا اور وہاں کی سرزمین مسلمانوں سے اور فضائیں اذنانوں سے محروم ہو گئیں:

مَدَارِسُ آيَاتٍ خَلَّتْ مِنْ تِلَاوَةِ

وَمَنْزِلُ عِلْمٍ مَفْقَرُ الْعَرَصَاتِ (۱)

مشرقی پنجاب سے جو مسلمان ریلوں کے ذریعہ پاکستان گئے تھے، بڑے ہولناک مصائب سے گزر کر پہنچے، ان کے بہت سے ساتھی ان کی آنکھوں کے سامنے تہ تیغ ہوئے۔ (۲)

(۱) جہاں آیات قرآنی کا دن رات درس ہوتا تھا، وہ مقامات تلاوت تک سے محروم ہیں اور جہاں علم کا شب و روز تذکرہ تھا، وہاں خاک اڑ رہی ہے۔

(۲) سوانح مولانا عبدالقادر رائے پوری صفحہ ۱۵۱/۱۴۹ ملخصاً۔

غرضیکہ مشرقی پنجاب میں مسلمانوں کے ساتھ اور مغربی پاکستان میں ہندو آبادی کے ساتھ جو ظلم اور سفاکی ہوئی وہ ناقابل فراموش اور ایک ناقابل انکار حقیقت ہے، پورے ملک میں تعصب کی آگ اور ہریانہ و پنجاب میں ارتداد کی عام فضا تھی، گویا پورا ملک متاثر اور کشمکش کے عالم میں تھا۔

48

ہم نے ہندوستان آزاد کرایا ہے

پاکستان بنا، ہندو مسلم بھائی بھائی کے بجائے ایک دوسرے کے خون کا پیاسہ ہوا، جس کی وجہ سے تبادلہ آبادی ضروری سمجھی گئی، برادران ملت نے پاکستان کا رخ کیا، مگر اکابر علماء اور حضرت شیخ الاسلام مولانا حسین احمد مدنی اور حضرت مولانا شاہ عبدالقادر صاحب رائے پوری اور حضرت شیخ الحدیث مولانا زکریا صاحب کاندھلوی جیسے حضرات نے فرمایا، ہم نے ہندوستان آزاد کرایا ہے، یہ ہمارا وطن ہے، ہم یہیں رہیں گے، اس دارالحراب کو دارالامن بنائیں گے، علمی مرکزوں کو ترقی دیں گے، مساجد کے مینارے اور گنبد بلند کریں گے، مجاہد ملت اور شیخ الاسلام کی خدمات جلیل القدر تھیں، مولانا محمد میاں صاحب ان کے معاون و مشیر کار تھے۔

تقسیم کے موقع پر مسلمانوں کے حالات

انقلاب ۱۹۴۷ء میں ہندوستان کے اور خاص کر دہلی اور پنجاب کے مسلمانوں پر جو گذری جس کا تذکرہ اوپر ہوا، وہ احاطہ تحریر میں نہیں آسکتی، اس پر آشوب دور میں جب کہ مسلمان خود کو بے یار و مددگار پارہے تھے، اس موقع پر مولانا حفیظ الرحمن سیوہاروی کے ساتھ معاون کے طور پر مولانا سید محمد میاں نے جو خدمات انجام دیں، وہ ہندوستان کی تاریخ میں سنہری حروف میں لکھی جائیں گی، اکابر علماء نے اس فتنہ سے مسلمانوں کو بچانے میں جان کی بازی

لگادی تھی، اور سر ہتھیلی پر رکھ کر خدمات انجام دیتے رہے، بڑی بات یہ کہ اس قدر پر آشوب دور میں قلم سے کام لینا اور کتابیں نیز رپورٹیں مرتب کرنا آسان کام نہ تھا، مگر مولانا سید محمد میاں نے تصنیف و تالیف کا جو ذوق پایا تھا اس نے ان کے قلم کی روشنائی خشک نہیں ہونے دی۔ (۱)

سن سینتالیس کے مسائل اور آپ کا کردار

۱۹۴۷ء کے وقتی مسائل میں پنجاب، ہریانہ، بھرت پور اور راجستھان وغیرہ میں مسلمانوں کا اپنی آبادیاں چھوڑ کر بھاگنے کا مسئلہ تھا، وہ مرتد ہو گئے اور انہوں نے غیر مسلموں کا طریق کار اپنالیا، علماء کی کوششوں سے مسجدوں کو واگزار کرایا گیا، قبرستانوں کا انتظام کرایا گیا، بچوں کے لیے دینی تعلیم کا بندوبست کیا گیا، ان سبھی کاموں میں مولانا سید محمد میاں کا عملی تعاون رہا۔

مختصراً یہ کہ مولانا سید محمد میاں نے زندگی بھر مسلمانوں کی خدمت کو شعار بنایا، اور اپنے قلم سے، نیز اپنی عملی کوششوں سے مسلمانوں کی زندگی کا رخ اسلامی تعلیمات کی طرف موڑنے کی انتھک کوشش کی ہے۔ (۲)

۱۹۴۷ء کے بعد حالات اور خدمات

تقسیم ہند کے موقع پر مسلمانوں کے جو ناگفتہ بہ حالات ہو گئے تھے، اس کے بعد ان کی فکر میں بہت سے بزرگوں نے کوشش کی، مولانا محمد میاں صاحب نے اس وقت کیا ضروری سمجھا اور کیا خدمت کی، آپ کے صاحبزادے مولانا حامد میاں صاحب لکھتے ہیں کہ ”۱۹۴۸ء میں کراچی پر مکان لے کر اہل خانہ کو مراد آباد سے دہلی بلا لیا اور مستقل طور پر دہلی رہنے لگے، درس و تدریس کا مشغلہ چھوڑنا پڑا، لیکن اس وقت ملک میں مسلمانوں کی حالت ناگفتنی تھی،

(۱) جمعیت علماء نمبر ۴۷۸۔

(۲) جمعیت علماء نمبر صفحہ ۴۷۹۔

مشرقی پنجاب اور ہماچل میں مسلمان ہندوانہ وضع یا سکھوں کی وضع اختیار کر کے زندگی گزار رہے تھے، جہاں تباہ شدہ مسلمانوں کی تعداد ایک فی ہزار رہ گئی تھی، علماء کرام نے وہاں دورے کئے، حوصلے دلانے، شبینہ مکاتب شروع کئے، مسلمان چھپے ہوئے تھے برآمد ہونے لگے، اس کے لئے والد ماجد نے آٹھویں جماعت تک دینیات کا بارہ رسائل پر مشتمل ایک نصاب تحریر فرمایا، اس کے لئے معاون تعلیمی چارٹ بھی بنوائے، میں نے دیکھا ہے کہ وہ یہ رسائل با وضو تحریر فرمایا کرتے تھے۔“

ایک جگہ والد صاحب رحمۃ اللہ علیہ نے تحریر فرمایا ہے: ”۱۵ اگست ۴۷ء کے بعد فرقہ واریت کے وہ ہنگامے شروع ہو گئے جو آج تک ختم نہیں ہوئے، ان کی داستان طویل بھی ہے اور دردناک بھی، ان ہنگاموں نے خدمات کا ایک نیا باب قائم کیا، جس کا عنوان ”ریلیف“ ہے، یعنی کشتگان ستم کو دفنانا، مجروحوں کے جسم پر دوا کی پٹیاں باندھنا اور زخمی دلوں پر تسکین اور دلداری کا مرہم لگانا، اجڑے ہوؤں کو بسانا۔“

آج کے مسلمان

تقسیم ہند کے بعد سے مسلمان ایک منظم سازش کے تحت اور خود آہی چپقلش اور عدم اتحاد اور ایک دوسرے کے تئیں عدم اعتماد و احترام کے پیش نظر ذلت و کمبت اور پستی کی انتہاء کی طرف جا رہے ہیں، ان کی جان و مال، ان کی عزت و آبرو، ان کا سرمایہ حیات محفوظ نہیں اور ان کا کوئی پرسان حال نہیں، ہر پارٹی میں مسلمان منافقت والی زندگی گزار رہا ہے، اگر کوئی پارٹی مسلمانوں کے خلاف کچھ کرتی ہے تو دوسرے اس کے خلاف احتجاج کرتے ہیں، مگر اسی مجرم پارٹی کے پٹھو مسلمان احتجاج کر نیوالوں کو دہشت گرد یا فساد برپا کر نیوالے قرار دیتے ہیں، اس لئے حکومت اور اس کے ہمنواؤں کو معلوم ہے کہ مسلمانوں کو کتنا بھی پست کیا جائے، کتنا بھی ٹارچر کیا جائے، یہ احتجاج سے زیادہ کچھ کر ہی نہیں سکتے، یہ آج کل کے عام حالات

ہیں، اللہ تعالیٰ ہدایت عطا فرمائے، اور یہ قوم جو قیادت کے لئے آئی ہے، جس کو برپا کیا گیا تھا لوگوں کی رہنمائی کے لئے آج وہ خود تکبت و ذلت کے گہرے غار میں ہے، جنہوں نے ملک کی آزادی میں قربانیاں دی تھیں، آج ان کو وطن سے محبت کے سلسلہ میں مشکوک سمجھا جا رہا ہے، اور وطن سے محبت کے سلسلہ میں ثبوت طلب کیا جا رہا ہے، اور مسلمانوں نے وطن آزاد کرا کر دوسروں کے حوالہ کر دیا، اب خود انصاف اور اپنے حقوق کی وصولیابی کے لئے کاسہ گدائی لیکر پھرنا پڑ رہا ہے۔

اللہ ہی مدد فرمائے، اللہ تعالیٰ کسی رہبر قوم اور مجدد کو پیدا فرمادے تاکہ امت کی اصلاح اور اس میں اتحاد و اتفاق کی فضا قائم ہو جائے۔

چھٹا باب

علالت، وفات اور اخبار و رسائل اور اہل تعلق کے تاثرات

علالت، وفات اور اخبار و رسائل اور اہل تعلق کے تاثرات

علالت

مولانا محمد میاں صاحب کی علالت، مرض اور وفات سے متعلق آپ کے بڑے صاحبزادے مولانا حامد میاں صاحب لکھتے ہیں کہ ”خونی بوا سیر سب سے بڑا عارضہ تھا، جس کا دورہ ۱۵/ رمضان ۱۳۹۵ھ سے شروع ہوا، اس میں اس قدر شدت ہوتی تھی کہ بدن کا جیسے سارا خون نکل گیا ہو، لیکن اس کے باوجود میرے پھوپھا سید سادات حسن صاحب کی وفات پر ۱۹/ رمضان ۱۳۹۵ھ کو مراد آباد کا سفر کیا، اور روزہ سے رہے، صرف تین روزے قضا ہوئے، اور تین دن تراویح نہیں پڑھ سکے، جتنے کام وہ کرتے تھے یقیناً وہ بغیر توفیق خاص کے ناممکن ہیں۔“

رمضان کے بعد ڈاکٹروں نے تجویز کیا کہ خون چڑھانا ضروری ہے، جسے انہوں نے پسند نہ فرمایا، اس کا بدل جوس وغیرہ تجویز کئے گئے، غذا کی اشتہاء ختم ہو چکی تھی، بالآخر کمزوری بڑھتی گئی۔

ایک عزیز حافظ طاہر صاحب وفات سے دو دن پہلے مزاج پرسی کے لئے آئے تو فرمانے لگے، بھائی میں تو یہ آیت تلاوت کر رہا ہوں: ”فَاطِرَ السَّمَوَاتِ وَالْأَرْضِ أَنْتَ وَلِيِّ فِی الدُّنْيَا وَالْآخِرَةِ تَوَفَّنِي مُسْلِمًا وَأَلْحِقْنِي بِالصَّالِحِينَ“ (۱) اور انتظار میں ہوں کہ کب روح پرواز کر جائے۔

(۱) سورہ یوسف آیت نمبر ۱۰۱۔

زندگی کی آخری شب

زندگی کی آخری شب میں عشاء کی نماز اذان ہوتے ہی پڑھی، پھر سانس میں دقت محسوس ہونے لگی، ڈاکٹروں خصوصاً حکیم اجمل خان صاحب مرحوم کے پوتے ڈاکٹر علیم صاحب کے مشورہ سے ہسپتال میں اوسکین کے لئے جانا ضروری سمجھا گیا، ساڑھے گیارہ بجے وہاں داخلہ ہوا، اگلے روز صبح سے وقفہ وقفہ سے سبحان اللہ وغیرہ کلمات فرماتے رہے، کوئی بات کرتا تھا تو اس کا جواب عنایت فرماتے تھے، لیکن کمزوری کے باعث آواز بہت ہلکی تھی، شام کے وقت سب کا خیال ہوا کہ گھر لیجایا جائے، خود والد صاحب نے بھی یہی فرمایا لیکن خون کی تین الٹیاں آئیں، اس کے بعد طبیعت جیسے پرسکون ہو گئی، ساڑھے پانچ بجے ڈاکٹر راؤ نڈ پر آئے تو ان سے گھر لانے کی اجازت لی گئی، ڈاکٹر سے اجازت ملتے ہی گلوکوز کی بوتل الگ کر دی گئی، اس سے ان کے چہرے پر مزید سکون ظاہر ہوا۔

میرا چھوٹا بھائی شاہد میاں سلمہ آخری شب جب انہیں ہسپتال لیجایا گیا، حاضر خدمت رہا، اس نے بیان کیا کہ یوں معلوم ہوتا ہے جیسے والد صاحب گھر سے ہسپتال جاتے وقت ہی سمجھ گئے تھے، اور انہیں خود کو آخری لمحات کا انداز ہو گیا تھا، جسے انہوں نے ہم سے نہیں ظاہر کرنا چاہا، کیونکہ انہوں نے وہاں جا کر کسی سے بات نہیں کرنی چاہی اور صرف ذکر الہی کی طرف متوجہ رہے، سانس سے بھی اور زبان سے بھی، شاہد میاں نے کہا کہ شب کے اڑھائی بجے کے قریب ایک دفعہ جب ہاتھ سے سوئی نکالی گئی تو انہوں نے دونوں ہاتھ ایسے رکھے جیسے نماز میں باندھے جاتے ہیں، میں نے بات کر کے دریافت کرنا چاہا تو ہاتھ سے اشارہ سے منع فرما دیا کہ بات نہ کرو، اگرچہ وہ باتوں کا مختصر جواب دیتے رہے؛ لیکن زیادہ تر پوری توجہ ذکر الہی کی طرف رہی۔

حسن خاتمہ

ایک مسلمان کے لئے حسن خاتمہ بہت بڑی دولت ہے، اللہ پاک ہم سب کو نصیب

فرمائے، شام کو خون کی لٹیاں آنے کے بعد نظر آ رہا تھا کہ ہر سانس پر اللہ کا ذکر جاری تھا، عزیزوں میں سے دو حضرات نے زیر لب تلاوت شروع کر دی، اسی اثناء میں ایک اور عزیز حافظ طاہر صاحب پہنچے، انہوں نے سورہ یٰسین کی تلاوت شروع کر دی، پڑھ کر دم کرتے رہے اور چچھے سے پانی دیتے رہے، اسی دوران تھوڑے تھوڑے وقفے سے ”سبحان اللہ“ باواز بلند کہا، جو سب ہی نے سنا، تیسری بار آنکھیں بھی کھولیں اور جیسے ادھر ادھر نظریں گومتی ہوئی آہستگی سے جھک گئیں، اس وقت طاہر صاحب سے فرمایا کہ، اب ادھر دیکھو، اللہ اللہ کی آواز اب اور آہستہ ہوتی چلی گئی، اور اس کے ساتھ آنکھیں بند ہوتی گئیں، نہ کوئی جھکا، نہ شیخ، نہ گھبراہٹ، بے حد سکون چھاتا چلا گیا (۱) چہرہ پر ایسی ابدی مسکراہٹ رقصاں تھی کہ دیکھنے والوں کو سکون عطا کر رہی تھی، ۱۶ شوال ۱۳۹۵ھ مطابق ۲۲ اکتوبر ۱۹۷۵ء چہار شنبہ ساڑھے چھ بجے وفات پائی، عمر مبارک سنین ہجریہ سے ۷۴ سال اور عیسوی سے ۷۲ سال ہوئی ”إِنَّا لِلّٰهِ وَإِنَّا إِلَيْهِ رَاجِعُونَ، اَللّٰهُمَّ اغْفِرْ لَنَا وَ لَهٗ، وَ تَعَمَّدْنَا وَايَاهُ بِرَحْمَتِكَ وَ رَضْوَانِكَ وَ اَدْخِلْهُ الْفِرْدَوْسَ الْاَعْلٰى مِنْ جَنّٰتِكَ وَ اجْعَلْنَا وَايَاهُ مِمَّنْ يَدْخُلُوْنَ الْجَنَّةَ بِغَيْرِ حِسَابٍ“۔

ان کے لئے مفتی عتیق الرحمن اور قاضی سجاد صاحب نے حضرت مولانا مملوک علی صاحب کی قبر مبارک کے قریب قبر کا انتظام کیا تھا، آپ کی قبر مبارک احاطہ حضرت شاہ ولی اللہ صاحب میں ہے، جو قبرستان مہدیان کہلاتا ہے؛ لیکن والد صاحب کو مسجد عبدالنبی کے قریب جو گورغریباں ہے وہ بہت پسند تھا، وہیں انہوں نے اپنے پھوپھی زاد بھائی سید عقیل صاحب کے لئے ۱۲ رمضان ۹۵ء کو جگہ تجویز کی تھی، اور اظہار کیا تھا کہ انہیں اپنے لئے بھی یہ جگہ پسند ہے، یہ قبرستان بہت قدیم ہے، دہلی میں دروازہ کے باہر ہے۔

(۱) دہلی سے رشتہ داروں کے سب خطوط میں یہی الفاظ لکھے ہوئے تھے، اور یہ بھی ہے کہ انہوں نے جو اشارہ کیا، یوں محسوس ہوا کہ وہ ملائکہ کی طرف تھا، جو لوگ وہاں موجود تھے، ان سب کے ذہن میں یہی بات آئی، جو قرین قیاس ہے، قرآن پاک میں یہی مضمون آیا ہے: ”اِنَّ الَّذِيْنَ قَالُوْا رَبُّنَا اللّٰهُ ثُمَّ اسْتَقَامُوْا“ اور استقامت کا حال ان کے آخری گرامی نامہ سے واضح ہے۔

نماز جنازہ

نماز جنازہ شاہ ابوالخیر قدس سرہ کے جانشین مولانا زید صاحب نے پڑھائی، مولانا اسعد صاحب مدنی غالباً دورہ مدارس پر تھے، البتہ مولانا ارشد صاحب مدنی پہنچ گئے تھے، جنازہ میں تمام مسلم وزراء اور مسلم ممالک کے سفراء بھی شریک ہوئے۔ (مجھے حاجی عبدالغنی صاحب کلکتہ نے یہ تفصیل لکھی تھی، وہ نظام الدین تبلیغی جماعت میں آئے ہوئے تھے، اور نماز میں شریک ہوئے تھے)۔

حضرت شیخ الحدیث مولانا زکریا صاحب اسہال کی شکایت کے باعث بہت کمزور تھے، اور سہارنپور میں قیام تھا، اس لئے سفر کے قابل نہ تھے، مگر وہاں سے سب لوگوں کو دہلی بھیج دیا، حتیٰ کہ اپنے خاص خدام کو بھی ارشاد فرمایا کہ ہم سب کو وہی وہاں ہونا چاہئے تھا، اور جنازہ میں شریک ہونا چاہئے تھا، لیکن میں سفر کے قابل نہیں ہوں، آپ لوگ شرکت کریں، جزاء اللہ خیر الجزاء

بر تو باشد رحمت باری مدام

پس سخن کوتاہ باید والسلام

آپ کی خواہش کے مطابق تدفین

مولانا محمد میاں صاحب نے یہ وصیت فرمائی تھی کہ مجھ کو عام مسلمانوں کے قبرستان (گورغریباں) میں دفن کیا جائے، چنانچہ آپ کی خواہش کے مطابق آپ کو دلی گیٹ کے گورغریباں میں دفن کیا گیا (رحمہ اللہ) مگر جس قدر آپ نے نام و نمود اور شہرت کو ناپسند فرما کر گمنامی اختیار فرمائی، اللہ تعالیٰ نے ”مَنْ تَوَاضَعَ لِاللّٰهِ رَفَعَهُ اللّٰهُ“ کے اصول کے مطابق آپ کو زبردست شہرت و نیک نامی عطا فرمائی۔ (۱)

کتبہ بر مرقد

حضرت مولانا سید محمد میاں صاحب دیوبندی درقبرستان دہلی گیٹ دہلی گیٹ کے گورنریاں میں آپ کی مرقد پر جو پتھر لگا ہوا ہے، اس پر مندرجہ ذیل عبارت کندہ ہے۔

هو الباقی

کل من علیہا فان ویبقی وجہ ربک ذوالجلال والاکرام

ابدی آرام گاہ

مفتی و محدث اہل قلم و مجاہد حریت

۷۵ ۱۹

مرد پاک باطن مولانا سید محمد میاں دیوبندی قدس سرہ

۹۵ ۱۳

شیخ الحدیث و مفتی اعظم مدرسہ امینیہ اسلامیہ دہلی

ناظم عمومی جمعیت علماء ہند و مؤلف کتب سیرت و تاریخ

ہو کر خفا جہاں سے محمد میاں گئے

احباب پوچھتے ہیں وہ آخر کہاں گئے

آواز آئی غوث محمد یہ غیب سے

مولانا کہہ بھی دوسوے باغ جنان

تاریخ وفات ۱۶ شوال المکرم ۱۳۹۵ھ مطابق ۲۲ اکتوبر ۱۹۷۵ء

اخبار و رسائل کے تاثرات

حضرت مولانا محمد میاں صاحب کی وفات کے بعد بہت سے اخبار اور رسائل اور بہت سے علماء کرام نے آپ کے حالات پر مضامین تحریر فرمائے، یہاں چند مضامین کو نقل کیا جاتا ہے۔

حضرت مولانا سعید احمد صاحب اکبر آبادی

مدیر ماہنامہ برہان دہلی، نومبر ۱۹۷۵ء کے شمارے میں تحریر فرماتے ہیں

نرم دم گفتار و گرم بوقت پیکار

افسوس ہے کہ انجمن علم و عمل کی ایک اور شمع روشن بجھ گئی یعنی مولانا سید محمد میاں نے مختصر علالت کے بعد ۷۴ برس کی عمر میں ۲۲ اکتوبر کو عین مغرب کے وقت ارون ہسپتال میں داعی اجل کو لبیک کہا، اور راہی ملک بقاء ہو گئے، ان اللہ وانا الیہ راجعون۔

مولانا گونا گوں علمی و عملی کمالات کے جو ایک شخص میں شاذ و نادر ہی جمع ہوتے ہیں جامع تھے، ایک طرف وہ بلند پایہ عالم، فقیہ و محدث تھے، دوسری طرف جنگ حریت آزادی کے نہایت بہادر اور بے خوف سپاہی، ایک طرف مورخ و محقق اور کثیر التصانیف مصنف، اور دوسری جانب اعلیٰ دفتری اور تنظیمی صلاحیتوں کے مالک، ایک طرف عابد شب زندہ دار اور دوسری طرف نہایت متواضع اور خلیق و ملنسار، بے لوث و بے غرض، نام و نمود سے دور، شہرت و وجاہت طلبی سے نفور، نرم دم گفتار اور گرم بوقت پیکار۔

باتیں کم کرتے کام زیادہ

مرحوم دیوبند کے سادات رضوی سے تعلق رکھتے تھے، اس لیے دیوبند میں پیدا ہوئے اور وہیں از اول تا آخر تعلیم حاصل کی، فراغت کے بعد بعض مقامات پر مدرس رہے، مگر پھر جمعیت علماء سے وابستہ ہوئے، تو اس کے ہو کر رہ گئے، وہ مولانا حفظ الرحمن سیوہاروی کے دست راست تھے، اس سلسلہ میں کئی مرتبہ جیل بھی گئے، باتیں کم کرتے تھے اور کام زیادہ، نہایت سمجھ بوجھ اور ہوش و گوش کے انسان تھے، اور نہایت چشت اور مستعد، حقیقت یہ ہے کہ جمعیت کے دفتری نظم و نسق کا بھرم ان کے دم سے قائم تھا، اگرچہ ایک عرصہ سے درس و تدریس کا

باقاعدہ سلسلہ نہیں رہا تھا، لیکن مطالعہ کتب اور تصنیف و تالیف کا ذوق فطری تھا، اس بنا پر جمعیت علماء کی ہنگامہ خیز اور شبانہ روز مصروفیات کے باوجود وہ پابندی سے اس میں بھی لگے رہے، چنانچہ اسی زمانہ میں دو کتابیں ”علماء ہند کا شاندار ماضی“ تین جلدوں میں اور ”علماء حق“ دو جلدوں میں ان کے قلم سے نکلیں اور شائع ہوتے ہی ارباب علم و ذوق کے حلقوں میں مقبول و مشتہر ہو گئیں، مشرق و مغرب میں ان سے استفادہ کیا گیا اور ان دونوں کتابوں کی حیثیت حوالہ کی کتاب کی ہو گئی، چنانچہ اس وقت بھی جب کہ یہ سطر لکھی جا رہی ہیں، راقم الحروف کی میز پر کنیڈا کے زمانہ قیام کے اپنے شاگرد ڈاکٹر یوحنا فریڈمان پروفیسر عبرانی یونیورسٹی، یروشلم کا ایک خط رکھا ہوا ہے، جس میں انہوں نے مولانا مرحوم کی بعض کتابوں سے متعلق استفسار کیا ہے، اس سے پہلے انہیں کی نگرانی میں مرتب کی ہوئی ایک کتاب ”عہد حاضر کے علماء اسلام“ کے نام سے انگریزی میں یروشلم یونیورسٹی سے شائع ہو چکی ہے، جس پر راقم الحروف کا تبصرہ اسلامک کلچر حید آباد میں نکل چکا ہے، اس کتاب میں بھی کئی جگہ مولانا مرحوم کی ان کتابوں کے حوالے موجود ہیں۔

سیاسیات سے ترک تعلق

تقسیم کے بعد ملک میں جو حالات پیدا ہوئے، انہوں نے بہت سے شیران پیش شجاعت و قوم پروردل شکستہ و بیزار کر کے عملی سیاسیات سے ترک تعلق پر مجبور کر دیا، مرحوم بھی انہیں میں سے تھے، لیکن جب تک مولانا حفظ الرحمن صاحب حیات رہے وہ جمعیت سے لگے چٹے رہے، اور اس دور میں انہوں نے ایک بڑا کام یہ کیا کہ جمعیت کے منصوبہ دینی تعلیم کے ماتحت مکاتب کے لیے ایک اعلیٰ درجہ کا نصاب تعلیم مرتب کر کے اس کے مطابق بچوں اور بچیوں کے لیے کتابیں لکھ ڈالیں، جو گھر گھر مقبول ہوئیں اور مشہور ہو گئیں۔

نئی نسل کیلئے ایک مثال قائم کر گئے

۱۹۶۲ء میں مولانا حفظ الرحمن خدا کو پیارے ہوئے تو کچھ دنوں کے بعد مولانا

سید محمد میاں جمعیت علماء کی نظامت اعلیٰ سے مستعفی ہو کر خانہ نشین ہو گئے، اور اب انہوں نے اپنے تئیں درس و تدریس، تصنیف و تالیف، افتاء اور رکن مجلس شوریٰ کی حیثیت سے دارالعلوم دیوبند کی خدمت کے لئے ہمد تن وقف کر دیا، اسی زمانہ میں مدرسہ امینیہ دہلی میں شیخ الحدیث کی حیثیت سے حدیث کا درس دیتے رہے، اور سیرت اور دوسرے دینی و تاریخی موضوعات پر متعدد چھوٹی بڑی کتابیں تصنیف کیں، جو ان کے قبائے علم و فضل کا مکملہ زریں ہیں، لکھنے پر مولانا کو اس درجہ قدرت تھی کہ جب چاہتے بے تکلف لکھتے اور لکھتے ہی چلے جاتے تھے، قلم انہیں اس درجہ عزیز تھا کہ وفات سے دو دن پہلے بھی وہ ایک مضمون لکھنے کا ارادہ کر رہے تھے، درس و تدریس اور تصنیف و تالیف کی ہمہ گیر مصروفیتوں، جسمانی اسقام و عوارض اور کبر سنی کے باعث ضعف و اضمحلال کے باوجود کیا مجال کہ ان کے معمولات عبادات اور ادو وظائف میں کوئی فرق آجائے، وہ چلے گئے اور نئی نسل کے لیے اخلاص و عمل، جدوجہد اور اعلیٰ اقدار حیات کے لیے ہمد تن سعی و کوشش کی ایک مثال قائم کر گئے۔

حضرت مولانا سید محمد الحسنی ندوی

مدیر ماہنامہ ”البعث الاسلامی“ ندوۃ العلماء لکھنؤ

”فجع المسلمون فی الہند بوفاة فضيلة الشيخ محمد میاں فی شہر شوال ۱۳۹۵ھ رئیس قسم الحدیث الشریف والافتاء بالمدرسة الأمینیة بدہلی، وکانت وفاته خسارة كبيرة لہذہ البلاد فی جميع المجالات الإسلامیة، فإنا لله وإنا إلیہ راجعون، وکان الفقید خیر مثال للعالم المعاصر الذی یجمع باتزان وقصد بین العلم والدين والتألیف والسیاسة والعبادة، له مؤلفات وأبحاث قيمة باللغة الأردیة تعالج المواضيع العلمیة والدينیة والسیاسیة والاقتصادیة والفقہیة فکتابہ ”علماء الہند وما ضیہم الزاہر“ نال من القبول والإعجاب من جميع

الأوساط العلمية والسياسية ما يزيد في قيمته وأهميته، وكذلك كتابه ”محمد رسول الله صلى الله عليه وسلم“ و”المشكلات السياسية والاقتصادية وحلولها في ضوء تعاليم الإسلام“ وغير ذلك من الكتب يحمل أهمية موضوعية.

وقد كان شديد الحرص على الحضور في المهرجان التعليمي لندوة العلماء ولكن الأجل لم يمهلها وقد كتب في ذلك كتابا إلى سماحة الشيخ الندوي إلا أنه لم يتمكن من إتمامه ووفاه أجله -رحمه الله رحمة واسعة- وأنزل عليه شآبيب رضوانه، وألهم أهله الصبر والسلوان“-(۱)

ترجمہ: شوال ۱۳۹۵ھ میں دہلی میں مدرسہ امینیہ کے شعبہ حدیث شریف اور افتاء کے صدر حضرت مولانا سید محمد میاں کی وفات سے ہندوستان کے مسلمان دوچار ہوئے، آپ کی وفات اس ملک کے تمام اسلامی حلقوں کے لئے ایک بڑا خسارہ ہے، ان اللہ وانا الیہ راجعون۔ مرحوم عصر حاضر کے ایک بہترین عالم تھے، جنہوں نے توازن اور میانہ روی کے ساتھ علم، دین، تالیف اور سیاست و عبادت کے درمیان جامعیت قائم کی، مرحوم کی اردو میں بہت سی تالیفات اور ایسے قیمتی تحقیقی مقالات ہیں جو علمی، دینی، سیاسی، اقتصادی اور فقہی موضوعات پر مشتمل ہیں، چنانچہ آپ کی کتاب ”علماء ہند کا شاندار ماضی“ نے تمام علمی اور سیاسی حلقوں میں قبولیت حاصل کی، جس کی قیمت اور اہمیت میں مزید اضافہ ہو رہا ہے، اسی طرح ان کی کتاب ”محمد رسول اللہ صلی اللہ علیہ وسلم“ اور ”دور حاضر کے سیاسی و اقتصادی مسائل اور اسلامی تعلیمات و اشارے“ اور اس کے علاوہ دیگر کتابیں بھی اہمیت کی حامل ہیں۔

مرحوم ندوة العلماء کے جشن تعلیمی میں شرکت کے بڑے مشتاق تھے لیکن وقت موعود نے ان کو مہلت نہ دی، اس سلسلہ میں آپ نے حضرت مولانا (سید ابوالحسن علی ندوی) علیہ الرحمہ کو ایک خط بھی لکھا لیکن اس کو پورا نہ کر پائے تھے کہ وقت مقررہ آ پہنچا (رحمہ اللہ رحمتہ واسعہ)

اللہ تعالیٰ بے پایا رحمتیں نازل فرمائے اور اپنی خوشنودی عطا فرمائے، اور ان کے لواحقین کو صبر جمیل اور تسلی کا سامان عطا فرمائے۔

حضرت مولانا برہان الدین سنہلی

دارالعلوم ندوۃ العلماء لکھنؤ

مولانا بزرگان سلف کا نمونہ و اخلاص کا پیکر تھے

راقم الحروف نے یوں تو حضرت مولانا سید محمد میاں کا نام بہت پہلے سے سن رکھا تھا، اور متعدد بار سرسری ملاقات کا شرف بھی اپنے والد ماجد مولانا قاری حمید الدین سنہلی رحمۃ اللہ علیہ (شاگرد رشید حضرت علامہ انور شاہ کشمیری) -کہ جن کا اس عصر کے تقریباً تمام ہی اکابر سے گہرا ربط و تعلق تھا- کے توسط سے حاصل کر چکا تھا، لیکن دارالعلوم دیوبند سے اپنا تعلیمی سلسلہ رسمی طور پر مکمل کرنے کے تھوڑے ہی عرصہ بعد جب ۱۹۵۸ء کے وسط میں دہلی بسلسلہ ملازمت گیا (اور تقریباً تیرہ سال وہاں رہا) تو مولانا موصوف کو نہ صرف بہت قریب سے دیکھنے کا موقع ملا بلکہ ان کی بزرگانہ شفقتوں اور مربیانہ انداز سے مستفید ہونے کا موقع ملا، یہ کہنا مبالغہ نہ ہوگا، کہ راقم کو جو تھوڑی بہت علمی و قلمی ترقیوں کے مواقع نصیب ہوئے ان کی ابتدا مولانا مرحوم کی ہی توجہات کی رہیں منت ہے، خوش اخلاقی، سادگی اور بے نفسی نیز تقویٰ، پرہیزگاری میں مولانا بزرگان سلف کا نمونہ و اخلاص کا پیکر تھے، اس وقت ان کے تقویٰ و للہیت کا دہلی میں ڈکانش رہا تھا (اگرچہ ملی خدمات اور بیدار مغزی و جرأت کے لحاظ سے پورے ملک میں مجاہد ملت مولانا حفظ الرحمن علیہ الرحمہ والرضوان کا طوطی بول رہا تھا)

مولانا ایک عالم مدرس مفتی اور مربی تھے

مولانا اپنی افتاد طبع کے لحاظ سے ایک عالم، مدرس، مفتی اور مربی تھے، اگرچہ جمعیت علماء ہند (جو اس وقت مسلمانوں کی واحد نمائندہ تنظیم تھی اور اپنے ناظم عمومی مجاہد ملت کی عظیم

شخصیت کی وجہ سے آزادی کے بعد مسلمانان ہند کی مشکلات و مصائب کا بلا شرکت غیرے درماں ہونے کی وجہ سے پورے ملک کی مرجع بنی ہوئی تھی) کی متنوع خدمات میں مشغولیت اور اس سے قبل جنگ آزادی میں عملی شرکت کی وجہ سے (چونکہ مولانا جمعیت کے ناظم تھے، مجاہد ملت کے انتقال کے بعد ناظم اعلیٰ بنے) دوسرے کاموں میں زیادہ وقت دینے پر مجبور ہو گئے یا کردئے گئے تھے، مگر ان کا علم سے رشتہ کبھی منقطع نہیں ہوا، اسی کا یہ اثر تھا کہ مولانا عرصہ دراز بعد مدرسہ شاہی مراد آباد کی تدریس سے علیحدگی کے تقریباً تیس چالیس سال بعد دہلی کے شہرہ آفاق مدرسہ امینیہ جیسے اہم تدریسی مرکز کے شیخ الحدیث بنائے گئے تو مستفیدین کو ایسا لگا کہ مولانا ہمیشہ استاذ ہی رہے، کبھی اس کو چہ سے جدا نہیں ہوئے، پھر دم واپس تک ”حدیث دوست“ کی ”تکرار“ ہی میں مشغول رہے، اور ماہر چہ خواندہ ایم فراموش کردہ ایم، الاحدیث دوست کہ تکراری ”کنم“ کی عملی تصویر بنے رہے، یا یوں کہہ لیجئے (علامہ شبلی مرحوم کے الفاظ میں) ”چندے آستان غیر پر مقیم رہنے کے بعد خاتمہ بالخیر ہونا تھا“۔

مولانا وضع داری اور تعلقات کا پاس و لحاظ رکھنے والے تھے

مولانا اس نسل کی نمائندگی کرتے تھے، جس میں وضعداری، بزرگداشت، تعلقات کا پاس و لحاظ اور خوردنوازی خمیر میں گندھی ہوئی تھی، جس کا خوشگوار تجربہ براہ راست خود راقم کو ہوا، راقم اپنی افتاد طبع کے اعتبار سے۔ نسبتاً کم آ میز اور تعلقات بڑھانے کی ٹیکنک یافتہ سے نا آشنا ہے، اس لیے دہلی جیسی مرکزی جگہ مقیم ہو جانے اور یہ جاننے کے باوجود کہ اس وقت کے وہاں اکابر علماء میں بیشتر وہ ہیں جو والد صاحب کے شناسا بلکہ گہرے دوستوں میں ہیں، اپنا یہ تعارف کروا کر تعلق پیدا یا استوار کرنے کی کبھی کوشش نہیں کی، لیکن حضرت الاستاذ مولانا معراج الحق صاحب رحمۃ اللہ علیہ جو راقم پر غیر معمولی شفقت فرماتے اور اس سے حسن ظن رکھتے تھے، وہ والد صاحب سے متعارف تھے، اور ان کے وسیع تعلقات سے واقف تھے، نیز استاذ محترم حضرت مولانا محمد میاں کے برادر نسبتی تھے، اس لیے استاذ محترم کی دہلی تشریف

آوری بکثرت ہوتی تھی، موصوف کو جب راقم کے دہلی میں قیام پذیر ہونے کا علم ہوا تو کسی طرح پتہ چلا کر قیام گاہ پر تشریف لائے، اس وقت اتفاق سے راقم کی ملاقات نہیں ہو سکی، موصوف نے ایک مختصر سے نوشتے میں اپنی تشریف آوری اور دہلی میں ملنے کے پتہ سے مطلع کیا، راقم اس پتہ پر حاضر ہوا، تو حضرت الاستاذ سے نیاز حاصل ہونے کے ساتھ یہ بھی انکشاف ہوا کہ یہ حضرت مولانا محمد میاں صاحب کا دولت کدہ ہے، جن کی عظمت کا نقش دل پر پہلے ہی سے قائم تھا، بعد کے واقعات سے پتہ چلا کہ احقر کی موجودگی میں تو نہیں؛ لیکن حضرت الاستاذ نے مولانا موصوف سے راقم کا تعارف کرایا، اور خیال ہوتا ہے کہ اس حقیر سے جو حسن ظن تھا، اس کا بھی اظہار کیا، جس کا اندازہ بعد میں حضرت مولانا محمد میاں صاحب کے اس برتاؤ سے ہوا جو موصوف نے احقر کے ساتھ روا رکھا، سب سے پہلے تو اس کا اظہار بایں طور ہوا کہ جب کچھ عرصہ بعد مولانا سے ملاقات ہوئی تو بزرگانہ شفقت سے بھری یہ شکایت کی کہ تم نے مجھے یہ نہیں بتایا کہ تم فلاں..... کے صاحبزادے ہو، ظاہر ہے کہ اس کا جواب بجز انفعال و شرمندگی کے کیا ہو سکتا تھا۔

مولانا کی عنایات اور توجہات کا سلسلہ

اور مدرسہ فتنوری میں تقرر

اس کے بعد تو مولانا کی عنایتوں کا وہ سلسلہ شروع ہوا جس نے بزرگان پیشین کی یاد تازہ کر دی، یہاں یہ عرض کر دینا بے محل نہ ہوگا کہ راقم کی دہلی میں ابتداء مشغولیت میں ایک بڑی مسجد کی خطابت و امامت اور اسی میں درس قرآن مجید وحدیث شریف (روزانہ دو درس) تک محدود تھی؛ لیکن موصوف سے حضرت الاستاذ نے نہ جانے احقر کے بارے میں کیا ارشاد فرمایا، جس کی وجہ سے انہوں نے دہلی کے تمام بڑے عربی مدارس میں جن کے موصوف فعال رکن تھے، مجھے مدرس بنوانے کی سعی شروع فرمادی، اور یہ بھی فرمایا کہ ”میں خود بھی خیال رکھوں گا“ چنانچہ شاید کچھ مہینے ہی گزرے تھے کہ مدرسہ عالیہ عربیہ فتنوری میں جگہ خالی ہو گئی،

احقر نے تعمیل حکم کرتے ہوئے مولانا کو مطلع کیا، تو ایک درجہ مسرت آمیز حیرت (یا حیرت آمیز مسرت) سے دوچار ہوا، جب مولانا کو یہ فرماتے ہوئے سنا کہ ”مجھے معلوم ہو گیا تھا اور میں نے پہلے ہی سلسلہ جنبانی کر دی تھی“ چنانچہ راقم کا مدرسہ عالیہ فتحپوری کے اندر تدریسی شعبہ میں تقرر ہو گیا (یہاں یہ ذکر کر دینا بے محل نہ ہوگا کہ اسی مدرسہ کے ایک مدرس صاحب نے - جو مولانا کے ہم نام ہیں - بھی سعی کی، فجز اہما اللہ خیر الجزاء) اس سے پھر آگے کی علمی و قلمی ترقیوں کی راہ کھلی، اس وقت دہلی میں یہی مدرسہ سب سے زیادہ اہم سمجھا جاتا تھا، یہاں کی بہتر تدریس کی شہرت بھی تھی (جس کا ثبوت دہلی کے چند اہم مدارس کے طلبہ کا سالانہ امتحان مشترک ہونے کے زمانے میں ملا، کہ مدرسہ فتح پوری کے طلبہ ممتاز رہتے تھے)۔

مولانا کی توجہ سے بعض علمی مضامین سپرد قلم

اس تقرر کے تھوڑے ہی عرصہ بعد راقم کا سب سے پہلا مضمون ”قوم یہود اور پچاس نمازیں“ حضرت مولانا ہی کی توجہ فرمائی سے - اور غالباً نظر ثانی و اصلاح کے بعد ایک وقیع علمی رسالہ میں شائع ہوا، پھر تو گویا راقم کا قلم چل پڑا، مذکورہ مضمون کا محرک بھی تدریس ہی بنی، اس اجمال کی تفصیل یہ ہے کہ پہلے ہی سال راقم سے متعلق جن کتابوں کی تدریس کی گئی ان میں اصول فقہ کی مشہور کتاب ”نور الانوار“ بھی تھی (جو عموماً نئے مدرسوں کو نہیں دی جاتی، مگر راقم سے حسن ظن کی بنا پر متعلق کر دی گئی) اس میں ایک جگہ گذشتہ ادیان سماویہ کے احکام منسوخہ کی مثالیں دیتے ہوئے پچاس نمازوں کا بھی تذکرہ ہے یعنی یہ کہ بنی اسرائیل پر پچاس نمازیں دن رات میں فرض ہوئی تھیں، مگر حدیث کے ایک طالب علم کی حیثیت سے راقم کو یہ بات کھٹکی، کیونکہ واقعہ معراج کی صحیح احادیث میں حضرت موسیٰ علیہ السلام کی نبی اکرم صلی اللہ علیہ وسلم سے ملاقات کے تذکرہ میں یہ بھی ملتا ہے، کہ جب آنحضرت صلی اللہ علیہ وسلم کی امت پر (پچاس کے بجائے) صرف پانچ نمازیں رہ گئیں، تب بھی موسیٰ علیہ السلام نے مزید تخفیف کی اللہ تعالیٰ سے درخواست کرنے کا حضور صلی اللہ علیہ وسلم کو مشورہ دیا تھا، نیز مشورہ

دیتے ہوئے فرمایا تھا: يَا مُحَمَّدُ وَاللَّهِ لَقَدْ رَأَوْتُ بَنِي إِسْرَائِيلَ قَوْمِي عَلَىٰ أَدْنَىٰ مِنْ هَذَا فَضَعُفُوا وَتَرَكَوهُ - (۱)

اس واقعہ کی صحت کے ساتھ موجودگی ”یہود پر پچاس نمازوں کی فرضیت“ تسلیم کرنے سے مانع بنی ہوئی تھی، چنانچہ راقم نے متعلقہ کتب کی ورق گردانی اور گہرا مطالعہ کرنے کے بعد حاصل سعی و مطالعہ محولہ بالا مضمون میں پیش کر کے شائع کر دیا تھا، اس کے علاوہ اور بھی متعدد مضامین لکھنے اور شائع ہونے کی نوبت آئی، خاص طور پر ایک مفصل مضمون ”رویت ہلال“ پر ماہنامہ ”برہان“ جیسے علمی وقیع رسالہ کے اندر (جس کا شمار اس زمانے میں صف اول کے چند علمی رسالوں کے اندر ہوتا تھا) کئی قسطوں میں شائع ہوا، جو مستقبل کے لیے فال نیک ثابت ہوا، بعد میں (میرے لکھنؤ بلائیے جانے کے بعد) مجلس تحقیقات شرعیہ ندوۃ العلماء لکھنؤ سے وہ کتابی شکل میں ”رویت ہلال کا مسئلہ“ نام سے شائع ہوا، پھر مزید اضافوں کے ساتھ اس کے متعدد ایڈیشن حیدرآباد، کراچی وغیرہ سے شائع ہوئے، اس کتاب کا سہرا بھی حضرت مولانا محمد میاں کے سر باندھنا ہی مناسب ہے، کیونکہ ابتدائی تحریک ان ہی نے کی تھی، جس کی تقریب یہ ہوئی کہ اس زمانے میں ”ادارۃ المباحث الفقہیہ“ قائم ہوا (جو نئے پیش آمدہ مسائل کی تحقیق اور ان کے شرعی حل پیش کرنے کے لیے ”جمعیت علماء ہند“ نے حضرت مولانا سید محمد میاں صاحب کی سرپرستی میں قائم کیا تھا) اس کا محرک مذکورہ ادارہ (۲) سے راقم کی علمی

(۱) بخاری ۱۱۲۱ کتاب التوحید۔

(۲) اس ادارہ کی طرف سے مولانا نے ایک طویل سوالنامہ ”رویت ہلال“ سے متعلق جاری کیا تھا، اور اسے ہندوستان بھر کے تمام قابل ذکر علماء کے پاس بھیج کر جوابات طلب کئے تھے، راقم کا یہ مضمون بھی دراصل اسی سوالنامہ کا جواب ہے، مولانا مرحوم رویت ہلال کے بارے میں (رمضان و عید کے موقع پر) ہندوستان میں جو کبھی کبھی انتشار پیدا ہوا جاتا ہے، اس سے بڑے فکر مند رہتے تھے، اس کو دور کرنے کے لیے ہی یہ سوالنامہ جاری کیا اور متعدد بار اجتماعات کر کے فیصلے کئے، اور خود بھی اس موضوع پر ایک وقیع علمی رسالہ لکھا اور سب سے پہلے (غالباً ۱۹۵۱ء میں) مراد آباد کے اندر ایک عظیم الشان اجتماع بلا کر - جس میں حضرت الاستاذ شیخ الاسلام مولانا سید حسین احمد مدنی اور مفتی کفایت اللہ جیسے اکابر علماء شریک تھے - ریڈیو سے نشر ہونے والی ”رویت ہلال“ سے متعلق اطلاع کا حکم شرعی ظاہر کیا (تفصیل کے لیے راقم کی کتاب مذکورہ دیکھی جائے)

وابستگی ہوئی، یعنی اس وابستگی کی بھی وجہ سے یہ مضمون لکھا گیا، اس وابستگی میں بھی احقر کے ساتھ موصوف کا حسن ظن کا فرما تھا، راقم حیران ہے کہ موصوف کی کس کس کی عنایت کا تذکرہ کیا جائے، سب کا احاطہ کرنا آسان نہیں ہے، بس انہی چند مثالوں پر اکتفاء کیا جاتا ہے۔

مولانا کی شفقتوں کی ایک اور وجہ

موصوف کی شفقتوں کا ایک سبب یہ بھی تھا کہ ان دنوں صاحبزادے گرامی قدر ساجد میاں سلمہ مدرسہ فخرپوری کے طالب علم تھے (اس وقت تو صرف ساجد میاں کے نام سے جانے جاتے تھے) جو اپنے والد ماجد کی حسن تربیت اور اللہ کے فضل و کرم کی بنا پر زیور علم و عمل اور تقویٰ و سعادت مندی کی دولتوں سے آراستہ ہوئے، اب سعودی سفارت خانہ میں ایک اہم منصب پر فائز ہونے کی وجہ سے بہت سوں کے لیے فائدہ رسانی کا ذریعہ بنے ہوئے ہیں (اعلیٰ اللہ مراتبہ و رعاہ)

مولانا کی توجہ اور پدرانہ تربیت کا اعلیٰ نمونہ

مولانا کی توجہ عام اور پدرانہ تربیت کا اعلیٰ نمونہ موصوف کے بڑے صاحبزادے مولانا سید حامد میاں صاحب میں دیکھا جاسکتا تھا، جنہوں نے علمی، عملی، فکری، تدریسی و اصلاحی میدانوں میں ترقی کے اعلیٰ سے اعلیٰ منازل طے کئے، وہ ملک کے صف اول کے علماء و مصلحین میں شمار کئے جانے کے لائق بنے۔

تقسیم ہند کے چند سال بعد وہ پاکستان کے مشہور علمی و تہذیبی شہر لاہور منتقل ہو گئے، جہاں موصوف نے اپنے استاذ و شیخ جن سے انہیں اجازت بھی حاصل تھی، شیخ الاسلام حضرت مولانا سید حسین احمد مدنی کے نام پر ”جامعہ مدنیہ“ قائم کیا، جوان کی انتھک محنتوں اور مخلصانہ جدوجہد کی وجہ سے پاکستان کے اعلیٰ دینی مدرسوں میں گنا جانے لگا، مگر افسوس کے مولانا حامد میاں موصوف نسبتاً کم عمر ہی میں۔ اپنے والد کے انتقال سے تقریباً ۱۵ سال بعد۔ سفر آخرت پر روانہ ہو گئے اور ایسا خلا چھوڑ گئے کہ جس کا جلد پورا ہونا دشوار ہے، مولانا مرحوم

جید حافظ قرآن اور مجود بھی تھے، راقم الحروف نے اپنی بہت کم عمری میں (غالبا وہ تقسیم ہند سے قریب کا زمانہ تھا) مراد آباد کی شاہی مسجد میں متعدد بار تراویح ان کے پیچھے پڑھی، تراویح میں ان کی قراءت کی لذت آج تک یاد ہے، اس وقت مولانا کا عنفوان شباب تھا، اور سبزہ آغاز۔

مولانا جامع شخصیت کے مالک تھے

غرضیکہ حضرت مولانا محمد میاں ایک جامع شخصیت کے مالک تھے، اسی وجہ سے وہ متعدد اداروں، انجمنوں اور تنظیموں کے رکن رکین تھے، مختلف مجالس میں بحثوں کے بعد تجویز مرتب کرنے کی ذمہ داری۔ مولانا کی بیدار مغزی اور سلیقہ مندی کی بناء پر۔ بالعموم انہیں کے سپرد کی جاتی تھی، جسے وہ بطریق احسن انجام دیتے تھے، کہا جاسکتا ہے کہ حضرت مولانا مفتی کفایت اللہ کے بعد فقیہانہ محتاط عبارت نگاری میں مولانا کا ہی درجہ تھا، سنا گیا کہ حضرت الاستاذ شیخ الاسلام مولانا سید حسین احمد مدنی نے جو مولانا کے بھی شیخ تھے، موصوف کے اس وصف امتیازی کی بنا پر مزاحاً انہیں ”حیوان کاتب“ کا لقب دیا تھا، اس میں شک نہیں کہ مولانا قلم کے دھنی تھے، نہ جانے کتنے ہزار صفحات مولانا کے رشحات قلم سے مزین ہو کر شائع ہو چکے ہیں، متعدد مستقل کتابوں جن میں ”علماء ہند کا شاندار ماضی“ کی پانچ جلدیں سب سے زیادہ نمایاں ہیں، اس کے علاوہ خدا جانے کتنے مضامین اور مقالے دینی، اصلاحی، سیاسی، علمی و تعلیمی، تنقیدی وغیرہ موضوعات پر مولانا نے لکھ کر ملک و ملت کی خیر و خواہی و رہنمائی کا فریضہ انجام دیا ہے۔

حضرت مولانا ممشاد علی قاسمی

بانی جامعہ فلاح دارین الاسلامیہ بلا سپور مظفر نگر

مولانا کی جامع اور ہمہ جہت شخصیت

مولانا محمد میاں صاحب دیوبندی کی اگرچہ زیارت سے میں شرفیاب نہ ہوسکا، لیکن

درحقیقت مولانا سے میری واقفیت بچپن کے ان دنوں سے ہے، جب مکتب میں پڑھنا شروع کیا، اور استاذ نے اردو پڑھانے کے لیے دینی تعلیم کا رسالہ میرے ہاتھ میں دیا، ملت کی سیاسی و اسلامی تاریخ پر گوان کی متعدد وقیع کتابیں موجود ہیں (اور میں نے ان کی تقریباً ساری کتابوں کا مطالعہ مختلف اوقات میں کیا ہے) لیکن ان کے دینی تعلیم کے رسالوں نے بچپن میں ہی دل پر ایسی چھاپ ڈالی کی میں ہمیشہ ان سے متاثر رہا، صرف اس لئے نہیں کہ یہ رسالے میری اردو تعلیم اور تقریر اور اردو زبان میں شدید کا اولین اور عمدہ ذریعہ بنے، بلکہ ان میں ایک داعی کی تڑپ، ایک مربی استاذ کا پُرشفقت سادہ اور بے ساختہ انداز، ایک ادیب کے شاداب قلم کی روانی اور ایک مقرر کی شیریں بیانی کے ساتھ اسلام کے تاریخی واقعات کا عمدہ انتخاب، دینیات اور ادبی ذوق کا بے تکلف امتزاج، بچوں کے دل و دماغ میں غیر شعوری طور پر حمیت اسلامی وغیرت ایمانی کا نشوونما کرنے اور آہستہ آہستہ بہت سادگی، شائستگی، برجستگی کے ساتھ بالکل مثبت انداز میں پروان چڑھانے کی کامیاب کوشش کی گئی ہے، مجھے یہ لکھنے میں خوشی محسوس ہو رہی ہے کہ میری اردو دانی کی بنیاد انہیں رسائل پر قائم ہوئی، اور تقریر کی ابتداء بھی ”پہاڑی کا وعظ“ یا اسی طرح کے اسباق کو زبانی یاد کر کے سنانے سے ہوئی، ان رسائل میں جگہ جگہ لکھنے والے کے دل درد مند کا عکس اور فکر ارجند کی جھلک صاف دکھائی دیتی ہے، سنجیدہ موضوعات پر تصنیف و تالیف کا کام یکسوئی چاہتا ہے، لیکن مولانا محمد میاں صاحب کی ایک متحرک، فعال، سیاسی زندگی، سماجی خدمات، اور جنگ آزادی میں سرگرم کردار ادا کرنے کے ساتھ ایک سے ایک ایسی متعدد و متنوع کتابوں کی تصنیف نے ان کی شخصیت کو باکمال، متضاد صفات کا مجموعہ بنا دیا تھا، جو کم ہی خوش نصیبوں کو حاصل ہوتی ہیں۔

آپ کا محبوب موضوع تاریخ ہی تھا

یوں تو آپ نے تفسیر وحدیث سے لے کر فقہ و تاریخ کے مختلف میدانوں میں اپنے شاداب قلم کو بڑی فیاضی کے ساتھ استعمال کیا ہے، اور علم و دانش کے ہزار ہا موتی صفحات

قرطاس پر سجائے ہیں، لیکن مجموعی طور پر آپ کا محبوب موضوع تاریخ ہی تھا، خواہ وہ اسلامی تاریخ ہو، مسلمانوں کی تاریخ ہو یا ہندوستان کی جدید تاریخ، آپ کا یہ تاریخی ذوق اکثر تحریروں میں نمایاں ہے؛ لیکن ان کا یہ ذوق ایک خشک تاریخ نویسی نہیں بلکہ اس میں ایک جاذبیت اور علمیت کا احساس ہوتا ہے، جہاں ان کے قلم میں حمیت اور غیرت ملی کا عنصر نمایاں ہے، وہیں علماء ہند کا تاریخی ذکر کرتے ہوئے، وہ جذباتی نہیں ہو جاتے، اور کسی جگہ بھی تاریخ نویسی کے مسلمہ اصولوں کو نظر انداز نہیں فرماتے، بلکہ بلا رورعایت تمام تاریخی واقعاتی شہادتوں کا مکمل غیر جانبداری کے ساتھ ذکر فرماتے، اور جائزہ لیتے ہیں اور جہاں بھی انہیں کسی بڑے سے بڑے آدمی کی تحریر میں سقم نظر آتا ہے، فوراً نشان دہی فرما دیتے ہیں۔

مولانا اپنے تحریری و تحریکی کارناموں کے سبب

آج بھی زندہ ہیں

ان کی تحریر فرمودہ کتابوں کی تعداد ستر سے زیادہ ہے، جن میں سے بعض تو اب نایاب ہیں لیکن اپنے مطالعہ و تجربہ کی بنا پر تاریخ اسلام کے واقعات کے انتخاب اور اس سے مسلمانوں کی جدید نسل کی ذہن سازی کے لیے میں ان کے دینی تعلیم کے رسالوں کو ایک کامیاب بنیادی کوشش مانتا ہوں، جس سے یقیناً بڑا فائدہ ہوا، اور آئندہ بھی ان سے بڑا فائدہ اٹھایا جاسکتا ہے۔

مولانا محمد میاں صاحب اپنے تحریری و تحریکی کارناموں کے سبب آج بھی زندہ ہیں، زندہ جاوید، میں نے جیسا کہ عرض کیا انہیں کبھی دیکھا نہیں، لیکن ان کا نام اور ان کے کارنامے اتنے تو اتر کے ساتھ بچپن سے ہی سنتا رہا کہ ہمیشہ اپنے دل میں ان کی شخصیت کا خاص احترام اور جاذبیت محسوس کرتا ہوں، اور اس پر اللہ تعالیٰ کا شکر ادا کرتا ہوں کہ خاصان خدا سے محبت انمول نعمت ہے، خدا کرے درد کی زنجیر کا یہ سلسلہ قائم رہے۔

عزیز گرامی جناب مولوی محمد مسعود عزیز ندوی کی فرمائش کے مطابق اپنی سعادت سمجھتے

ہوئے، عجلت میں یہ سطور لکھ دیں، جو ایک معمولی طالب علم کا قوم و ملت کے محسن کی خدمت میں ادنیٰ خراج عقیدت ہے، عزیز موصوف اس سے قبل بھی بعض بزرگوں کی سوانح پر کام کر چکے ہیں، اور مختلف موضوعات پر کئی کتابیں لکھ چکے ہیں۔ (۱)

اور ان کو یہ خوش نصیبی حاصل ہے کہ انہیں اس دوران حضرت العلام مفکر اسلام مولانا سید ابوالحسن علی ندوی دامت برکاتہم کی سرپرستی حاصل رہی، حضرت اب تک ان کی سات کتابوں پر مقدمے تحریر فرما چکے ہیں، جو زمانہ طالب علمی میں کسی کے لیے بڑا اعزاز و امتیاز ہے، لیکن ان کی سب سے بڑی خوش نصیبی اور بناء کا میابی یہ ہے کہ حضرت سے تعلق، خدمت میں حاضری اور استفادہ کی سعادت ان کو حاصل ہے۔

اللہ کرے ذوق طلب اور زیادہ

ساتواں باب

اوصاف و خصائل اور نظریات

(۱) مصنف کی تالیفات میں سے حضرت حافظ عبدالرشید صاحب رائے پوری (خلیفہ حضرت رائے پوری) کی سوانح ”حیات عبدالرشید“ اور حضرت شیخ الحدیث مولانا زکریا صاحب کے والد کی ”سیرت حضرت مولانا بیگی صاحب کا نڈھولوی“ اور ”حضرت حکیم الامت مجدد ملت مولانا اشرف علی تھانوی“ اور ”سید الطائفہ حضرت علامہ سید سلیمان ندوی“ ہیں، دوسرے موضوعات پر تجوید میں ”مختصر تجوید القرآن“، ”بچوں کی ترین التجوید“ اور عربی میں ”ریاض البیان فی تجوید القرآن“ ہے، اور فقہ میں ”الامامۃ فی الصلاۃ مساکنہا واحکامہا“ اور ”التدائین بین الشرع والطب“ اور ”مراجع الفقہ اکتفی ومیزا تہا“ ہے۔ (یہ تو اس وقت کی فہرست ہے، اب تو ۳۰ کے قریب کتابیں ہیں)

اوصاف و خصائل اور نظریات

عادات و اخلاق

آپ کے عادات و اخلاق سے متعلق آپ کے صاحبزادے مولانا حامد میاں صاحب تحریر فرماتے ہیں کہ ”حسن اخلاق اور حقوق العباد پر خاص طور سے زور دیتے تھے، تمام ہی رشتہ داروں کے رہن منت رہے ہیں، وہ سب کے لئے باپ کی سی شفقت رکھتے تھے، اور ان کی امداد کی وجہ سے خود ہمیشہ مقروض رہتے تھے۔“

اس قدر مشغولیت کے باوجود ہر رشتہ دار کے یہاں کبھی نہ کبھی جاتے رہنے کا وقت نکالتے تھے، چاہے دس منٹ ہی بیٹھیں، میرے چچا سید احمد میاں عرصہ سے علیل تھے، والد صاحب صبح کو ٹھہرنے کے بعد واپسی پر ان کے یہاں روزانہ تشریف لے جاتے تھے اور صرف پانچ منٹ بیٹھ کر تشریف لے آتے تھے، شاید ”إِنَّكَ لَتَصِلُ الرَّحْمَ وَتَحْمِلُ الْكَلَّ“ (۱) وغیرہ پر عمل فرماتے تھے، جو رفتہ رفتہ طبیعت بن گیا تھا، اور نہایت ہی عجیب بات یہ تھی کہ وہ صرف یہ خیال رکھتے تھے کہ دوسرے کا حق ان پر کیا ہے؟ اس لئے اس کی ادائیگی کے لئے کوشاں رہتے تھے اور ہمیشہ ممنون، اور یہ جانتے ہی نہ تھے کہ ان کا حق دوسرے پر کیا ہے؟ اور وہ ادا کرتا ہے یا نہیں؟۔“

ان کی شفقت کا عجیب واقعہ

مولانا کی شفقت کا ایک عجیب واقعہ آپ کے صاحبزادے نقل کرتے ہیں کہ ”ان کی شفقت بڑھتے بڑھتے شفقت عامہ کے درجہ میں داخل ہو گئی تھی، ایک روز شام کے وقت پکانے کے لئے سبزی لے آئے، حالانکہ ہمیشہ میرے بھائی سودا لاتے ہیں، والدہ نے دیکھا

(۱) بخاری شریف جلد اول، باب کیف کان بدء الوحي حدیث نمبر ۳

تو وہ تقریباً نصف خراب تھی، انہوں نے عرض کیا کہ یہ آپ کیا لے آئے ہیں، آدھی تو خراب ہی ہے، فرمایا کہ اس سبزی والے کے پاس یہی رہ گئی تھی، اور اب اس سے کون خریدتا، اور صبح تک اس کی سبزی ساری ہی خراب ہو جاتی، اس لئے میں لے آیا۔“

اخلاقیات پر مستقل کتاب

مولانا حامد میاں لکھتے ہیں کہ ”والد صاحب نے حدیث شریف کی کتاب لکھی ہے، جس کا نام ”مشکوٰۃ الآثار“ ہے، وہ بھی اخلاقیات (۱) پر ہے، انہوں نے اس کا ایک نسخہ بھیجا کہ محمود میاں اور وحید میاں کو یہ پڑھائیں“ اور تحریر فرمایا: ”موطا امام محمد سے آغاز بہت بہتر ہے (میں نے مدرسہ میں شرح و قافیہ کے ساتھ موطا امام محمد پڑھوانا شروع کی تھی، اس کی اطلاع دی تھی کہ یہ دونوں موطا پڑھ رہے ہیں) مگر مشکوٰۃ الآثار بھی ضرور پڑھوایئے، میرا خیال تو یہ ہے کہ اس کو حفظ کرایا جائے، فقہی مسائل کے متعلق احادیث پر تو بہت زور دیا جاتا ہے، اخلاقیات کے متعلق صرف مشکوٰۃ کا نصف آخر ہے، مگر عموماً نہیں پڑھایا جاتا ہے، اور پڑھایا جاتا ہے تو اس کو اہمیت نہیں دی جاتی ہے، مشکوٰۃ الآثار میں اسی کوتاہی کی تلافی کی کوشش کی گئی ہے کہ طالب علم ابتدا ہی میں اخلاقیات سے بھی واقف ہو جائے اور شفیق استاد ہو تو ان پر عمل کی تربیت بھی کرتا رہے، الحمد للہ ہندوستان میں اس کی مقبولیت بڑھ رہی ہے، پہلا ایڈیشن ختم ہو گیا، اب عربی حروف کے ٹائپ سے طباعت کا انتظام ہو رہا ہے، اللہ تبارک و تعالیٰ مکمل فرمائے، کچھ پہلے میں لکھ چکا ہوں کہ یہ کتاب دارالعلوم دیوبند کے نصاب (۲) میں بھی داخل ہو گئی ہے۔“

(۱) اسی انداز پر ایک کتاب حدیث میں اس سے پہلے حضرت مولانا سید عبدالحی صاحب والد ماجد حضرت مولانا سید ابوالحسن علی ندوی ”تہذیب الاخلاق“ کے نام سے لکھ چکے ہیں، جو ندوہ کی تمام شاخوں میں پڑھائی جاتی ہے، اور نصاب میں حدیث کی پہلی کتاب ہے، جس میں اخلاقیات کا ہونا نام سے ہی ظاہر ہے۔

(۲) یہ کتاب راقم سطور نے بھی مدرسہ فیض ہدایت رحیمی رائے پور میں ۱۹۹۳ء میں پڑھی ہے، اور اس میں سے حدیثیں یاد بھی کرتا تھا، بہت سی حدیثیں اپنے رجسٹر میں بھی نقل کرتا تھا، جو اب بہت کام آ رہی ہیں۔

عبادت و ریاضت

آپ کی عبادت و ریاضت اور حفظ قرآن کے متعلق مولانا حامد میاں صاحب رقمطراز ہیں کہ ”جمعیت علماء کی نظامت کے فرائض کے دوران بھی کبھی ایسا نہ ہوتا تھا کہ نماز باجماعت میں کوتاہی ہو، سوائے اس کے کہ حضرت مدنی قدس سرہ دفتر میں تشریف فرما ہوں اور وہ سجدہ میں نہ جاسکیں، تو دفتر ہی میں حضرت کے ساتھ جماعت میں شرکت فرماتے تھے۔

بعد مغرب نوافل میں قرآن پاک یاد رکھنے کے لئے کافی دیر تلاوت فرماتے تھے، صبح کو نماز فجر کے بعد ٹہلنے جاتے تھے، اس وقت بھی تلاوت فرماتے تھے، واپس آ کر نوافل اشراق پڑھا کرتے تھے، ۱۹۶۴ء میں مجھ سے ارشاد فرمایا تھا کہ خداوند کریم نے حفظ قرآن پاک مکمل کر دیا ہے، گویا محققانہ معیار پر تصنیف و تالیف، درس و تدریس، اہتمام مدارس، اسفار اور مکاتبت و ملاقاتوں وغیرہ کے جاری رکھتے ہوئے حفظ قرآن پاک کی تکمیل بھی فرمائی، یہ برکت اور توفیق ہی ہو سکتی ہے، وفات سے ڈیڑھ ماہ قبل (رمضان مبارک ۱۳۹۵ھ سے قبل) والا نامہ صادر ہوا تھا، اس میں اپنی کمزوری کا حال تھوڑا سا تحریر فرمایا تھا، اور حضرت خنیب رضی اللہ عنہ کے شعر کا تمام حصہ ”اِنْ يَشَاءُ يُبَارِكْ عَلَيَّ اَوْ صَالٍ يَسْلُوْ مُمَزَّجٌ“ بھی، میں نے اس پر تشویش کا اظہار کیا، تو تحریر فرمایا: ”مگر حقیقت یہ ہے کہ انسان بے حقیقت ہے، چند اعضاء کے جوڑ کا نام انسان ہے، خالق انسان جب تک چاہے یہ جوڑ باقی رکھے، جب چاہے توڑ دے، وہ جبار ہضم بھی ہے، لیکن وفات کی خبر کے بعد اندازہ ہوا کہ وہ بقول ابونواس:

دَبَّ فِيَّ الْفِتْنَاءُ سِفْلًا وَعُلُوًّا ❁ وَأَرَانِيْ أَمُوْتُ عُضْوًا فَعُضْوًا

کی کیفیت محسوس فرما رہے تھے۔

آخر وقت تک عزیمت پر عمل پیرا رہنے کی کوشش

آخرت وقت تک عزیمت پر عمل پیرا رہے، اس سلسلہ میں مولانا حامد میاں صاحب لکھتے

ہیں کہ ”اللہ کی توفیق شامل حال تھی جس سے میرے علاوہ دہلی میں اپنے گھر کے اندر موجود رہنے والوں کو بھی یہ خیال نہیں آیا کہ وہ چند روزہ مہمان ہیں، کیونکہ آخر وقت تک عزیمت پر عمل پیرا رہے۔

رمضان مبارک میں جو والا نامہ صادر ہوا، اس میں اس بات پر بہت اظہار قلق فرمایا تھا کہ میں کمزوری کے باعث مسجد تک بیس منٹ میں راستہ طے کر پاتا ہوں، اس بنا پر ظہر اور عشاء کے علاوہ جماعتوں میں شرکت نہیں کر سکتا، مکان سے مسجد کچھ فاصلہ پر ہے اور صحن مسجد سیڑھیاں چڑھ کر ہے، وہاں تک جانے کی پابندی کی کوشش فرماتے تھے۔ (۱)

میرے نام کے ساتھ سید المملت نہ لکھا جائے

تبحر علمی اور شان جامعیت کے ساتھ اخلاق و مروت فیاضی و ایثار، تقویٰ و طہارت میں آپ اپنی مثال آپ تھے، بہت ہی سادہ طبیعت، خوش طبع، بلنسار عالم باعمل اور منکسر المزاج تھے، اخلاص و جفاکشی شعار تھا، تواضع و انکسافری، عاجزی و فروتنی آپ کا نمایاں وصف تھا، آپ کی طبیعت میں خود بینی کی خاموش دلفریبی کا گزربھی نہ تھا، ۱۹۴۹ء میں جب آپ الجمعیت کے نگران تھے، اس وقت کارکنان سے فرمایا کہ میرے نام کے ساتھ ”سید المملت“ نہ لکھا جائے، صرف مولانا حسین احمد مدنی کے نام کے ساتھ ”شیخ الاسلام“ اور مولانا حفظ الرحمن سیوہاروی کے نام کے ساتھ ”مجاہد ملت“ لکھا جائے، اب تک الجمعیت کے آرڈر بک میں یہ آرڈر محفوظ ہے، نام و نمود سے اس قدر اجتناب تھا کہ آپ کی خواہش رہی کہ عام لوگوں سے الگ دفن بھی نہ کیا جائے، بلکہ گورغریباں میں دفنایا جائے، اس خواہش کا احترام بھی کیا گیا، کسی نے سچ کہا۔

فروتنی امت دلیل رسیدگاں کمال

کہ چوں سوار بہ منزل رسید پیادہ شود (۲)

(۱) قلمی تحریر از مولانا سید حامد میاں صاحب۔ (۲) تاریخ شاہی نمبر صفحہ ۴۰۱۔

معمولات کے پابند

آپ کا اصلاحی تعلق قطب العالم شیخ الاسلام حضرت مولانا سید حسین احمد مدنی سے تھا، مولانا نے تازیت اپنے شیخ (مرشد) کی ہدایات اور منشاء پر نہایت پابندی سے عمل کیا اور ان کے متعلقین و مشفقین اور اولاد کا مثالی ادب و احترام فرمایا، سبحان الہند مولانا احمد سعید کہا کرتے تھے، کہ وہ اپنے لیے راحت و آرام کو زیادہ پسند نہ فرماتے، جس گدے پر بیٹھ کر لکھتے، کتب بنی و تصنیف و تالیف کرتے، اکثر نیند کے غلبہ کے وقت اسی پر تھوڑی بہت دیر سو جاتے، پھر اٹھ کر اپنے کام میں مصروف ہو جاتے، آپ کی زندگی مجاہدانہ بھی تھی، اور طالب علمانہ بھی، لیکن یہ علمی انہماک اور دیگر گونا گوں مصروفیات آپ کے معمولات و وظائف و تہجد وغیرہ میں مانع اور رکاوٹ نہ بنیں، آپ بڑے استقلال کے ساتھ سفر و حضر ہر حال میں اپنے تمام معمولات کے سختی سے پابند تھے۔

بہت سے کمالات سے متصف

حضرت مرحوم کی ذات میں قدرت نے بہت سے کمالات و دیعت فرمائے تھے، آپ مجاہد، محدث، مفتی، مؤرخ، مفکر، صوفی جیسے اوصاف سے متصف ہونیکے ساتھ ساتھ زبردست صاحب قلم اور کثیر التصانیف مصنف بھی تھے، آپ کا رواں دواں قلم طبعی نشیب و فراز، صحت و علالت، فرصت و مشغولیت اور سفر و حضر کسی حال میں نہ رکتا تھا، آپ کو قلم سے عاشقانہ تعلق اور اولہانہ شغف تھا، حدیہ ہے کہ دوران تدریس بھی آپ لکھتے رہتے، کاغذ، قلم آپ کے ساتھ رہتا، ذہن میں کوئی خاص بات آئی سبق روک کر فوراً اس کو لکھ لیا، مولانا نسیم احمد غازی مظاہری تحریر فرماتے ہیں کہ ”ان کے تلمیذ رشید حضرت مولانا عبدالرحیم صاحب فرماتے ہیں کہ رکشہ، یکہ اور ریل گاڑی میں بھی ان کا قلم چلتا رہتا تھا، قلم ان کا تابع تھا، جب چاہتے وہ میدان تحریر میں بے جھجک دوڑنے لگتا تھا، اسی وجہ سے حضرت شیخ الاسلام رحمہ اللہ آپ کو ”حیوان کاتب“ فرمایا کرتے تھے۔“

تصنیفات و تالیفات کے علاوہ اور بہت سے اخبار و رسائل میں بالخصوص الجمعیت میں آپ بہت سے کارآمد، اہم اور مفید مضامین اور فتاویٰ شائع ہوتے رہے، آپ کے غیر مطبوع فتاویٰ کا بھی ایک بڑا ذخیرہ موجود ہے، اس طرح آپ نے علمی مذہبی سیاسی اور تاریخی عظیم سرمایہ فرزند ان توحید کے لئے بطور میراث چھوڑا، جو قیامت تک ”لِسَانَ صِدْقٍ فِی الْآخِرِیْنَ“ کا مصداق ہوگا، انشاء اللہ۔

محبان وطن و مجاہدین آزادی کے تاریخی سلسلہ کی پہلی کتاب ”تحریک شیخ الہند“ کو صدر جمہوریہ نے ۵ جولائی ۱۹۷۵ء کو رات شریعتی بھون میں ریلیز کیا، اس کے بعد اس سلسلہ کی دوسری کتاب ”اسیران مالٹا“ چھپی، تیسری کتاب کا مسودہ آپ تیار کر رہے تھے، دوران علالت بھی اسی کتاب کی ترتیب و تکمیل میں مشغول رہے کہ اللہ تعالیٰ کا پیغام آپ پہنچا اور آپ نے اس جہاں ناپائیدار کو ہمیشہ کے لیے خیر آباد کہہ دیا۔ (۱)

مولانا اپنے معاصرین میں کئی باتوں میں ممتاز

مولانا محمد میاں کی خصوصیات، ان کے اوصاف و خصائل، ان کی نمایاں خدمات، ان کے مختلف الجہات علمی و دینی کارنامے، ان کی تصنیفات ان کو بعض اپنے معاصرین میں کئی باتوں میں ممتاز کرتی ہیں، آپ کے شاگرد رشید مؤرخ اسلام مصنف کبیر حضرت مولانا قاضی اطہر صاحب مبارکپوری تحریر فرماتے ہیں کہ ”مولانا اپنے معاصرین میں کئی باتوں میں ممتاز تھے، زہد و تقویٰ، استغناء و بے نیازی، عزت نفس و خوددای کے ساتھ پوری زندگی تدریس و تعلیم، تصنیف و تالیف، علمی و دینی خدمات اور ملی و قومی کاموں میں بسر کی، مولانا مرحوم محدث، فقیہ، مفتی اور مصنف سب کچھ تھے، ان کے مختلف الجہات، علمی و دینی کارنامے خصوصاً تصنیفی و تالیفی خدمات ایک اکیڈمی کی کارکردگی کے برابر ہیں۔ (۲)

(۱) مرآة الآثار شرح مشکوٰۃ الآثار صفحہ ۱۴۔

(۲) تاریخ شاہی صفحہ ۴۳۶۔

بزرگان سلف کا نمونہ

سیاسی ہنگاموں میں شرکت کے باوجود اپنی سادگی، خلوت نشینی اور اورواد و وظائف کی پابندی اور علم میں کامل دستگاہ کے ساتھ تواضع و انکساری، زہد و قناعت، ریاضت و عبادت اور اصلاح و تقویٰ میں بزرگان سلف کا نمونہ تھے۔ (۱)

علم و عمل میں دستگاہ

آپ کی علم و عمل میں دستگاہ اور صلاح و تقویٰ کے سلسلہ میں حکیم الاسلام مولانا قاری محمد طیب صاحب سابق مہتمم دارالعلوم دیوبند تحریر فرماتے ہیں کہ ”آپ دارالعلوم دیوبند کے ہونہار فاضل اور حضرت علامہ سید محمد انور شاہ کشمیری قدس سرہ کے تلامذہ میں سے ہیں، بچوں کی اسلامی تعلیم سے بہت زیادہ شغف ہے، چنانچہ دینی تعلیم کے متعدد درساں تصنیف فرمائے، جو بہت زیادہ مقبول ہوئے، تعلیم کے ہر شعبہ میں اور ہر مضمون میں اسلامی رنگ دیکھنے کی تڑپ ہے، اور اس تڑپ کا مظاہرہ تصنیف کردہ کتابوں اور چارٹوں سے ہوتا ہے، دارالعلوم کی مجلس شوریٰ کے کارگزار محبت ہیں، مجموعی حیثیت سے علم و عمل میں دستگاہ اور صلاح و تقویٰ حاصل ہے۔“ (۲)

آپ کی ہمہ صفت زندگی

مولانا اسیر ادروی راقم سطور کے نام ایک مکتوب میں اپنے استاد گرامی مولانا محمد میاں صاحب کی عظیم زندگی کے عظیم کارناموں اور آپ کی ہمہ صفت زندگی سے متعلق تحریر فرماتے ہیں کہ ”مولانا مرحوم ایک خاص طرز تحریر کے مالک، بہت سی اہم ترین کتابوں کے مصنف، ایک معیاری رسالہ ”قائد“ کے مدیر ہے، جمعیت علماء ہند کے اہم عہدوں پر فائز رہے، کئی مضامین اور شاندار ماضی کے حصہ چہارم پران کے خلاف مقدمات چلے، سزائیں ہوئی، موصوف بیک وقت، مصنف، مدیر، سیاسی رہنما، اسلامی تعلیم کے ماہر اور استاذ حدیث تھے

(۱) مشاہیر علماء ج اول صفحہ ۶۳-۵۶۲، قاری فیض الرحمن۔

(۲) دارالعلوم دیوبند کی صد سالہ زندگی صفحہ ۸۱، قاری محمد طیب صاحب۔

..... مولانا مرحوم کی زندگی عظیم کارناموں سے بھری ہوئی ہے۔ (۱)

مولانا کو انگریزی حکومت سے خدائی پیر

مولانا اسیر ادروی لکھتے ہیں کہ ان کا ایک مختصر سا مضمون ”اسلام کو کس کی چھری نے ذبح کیا؟“ اتنا مقبول ہوا کہ ہم جیسے طلباء نے اس کو زبانی یاد کر لیا؛ لیکن یہی شاہکار ان کو جیل خانے تک لے گیا، چونکہ جمعیت علماء ہند کے ایک اہم رکن تھے، اس لیے انگریزی حکومت سے خدائی پیر رکھتے تھے، انگریزی حکومت کا تذکرہ ہوتے ہی ان کا چہرہ سرخ ہو جاتا تھا، ایسے موقعوں پر ان کی تحریروں میں ایک جوش سا ابلتا ہوا محسوس ہوتا ہے، اس سے پہلے آپ کی متعدد کتابیں ”علماء ہند کا شاندار ماضی“ طبع ہو کر منظر عام پر آ چکی تھی، جو کئی حصوں میں شائع ہوئی، تین حصوں تک سی آئی ڈی کے دفتروں میں پڑھ کر ڈیسک میں ڈال دی جاتی تھی؛ لیکن جب چوتھی جلد شائع ہوئی جو ۱۸۵۷ء سے شروع ہوتی ہے، تو حضرت استاذ کا قلم شعلہ بار ہو گیا اور آگ اگلنے لگا، نوک قلم سے الفاظ نہیں چنگاریاں نکلتی تھیں، یہ چنگاریاں اڑ کر انگریزی حکومت کے خلعت فاخرہ تک پہنچ گئیں اور اس کو داغ داغ کر دیا، جب ”شاندار ماضی“ کا یہ چوتھا حصہ سی آئی ڈی آفس میں پڑھا گیا تو تاب ضبط نہ رہی، فوراً جاہ و جلال کا پارہ اوپر چڑھ گیا، نادر شاہ نے اپنی جابر و قاهر فوج کو الٹ رٹ رہنے کا حکم بھیجا اور اس نے آگے بڑھ کر حضرت استاذ کو زنداں حوادث کے حوالہ کر دیا۔ (۲)

انگریزی اقتدار کو ختم کرنا سب سے بڑا فریضہ ہے

آپ کے شاگرد مولانا اسیر ادروی ترمذی کے سبق کا ایک واقعہ اس طرح نقل کرتے ہیں ”شعبان آ گیا تھا، بخاری شریف ختم ہو رہی تھی، سالانہ امتحان کی باتیں شروع ہو گئیں تھی، کہ

(۱) مکتوب گرامی بنام مصنف ۱۸/۷/۱۹۹۸ء۔

(۲) تاریخ شاہی نمبر صفحہ ۳۶۵۔

۹ اگست کی صبح شور و محشر بن کر مدرسہ شاہی میں آئی، طلبہ اپنی اپنی قیام گاہوں سے جوں ہی گیٹ سے داخل ہو کر ترمذی شریف کے درس کے لیے حضرت مولانا سید محمد میاں صاحب نور اللہ مرقدہ کی درس گاہ میں پہنچے جو شمالی جانب تھی، تو حضرت استاذ پہلے سے موجود تھے، چہرے پر گہرے تفکرات کا سایہ تھا، آنکھیں بتا رہی تھیں، رات کو سکون سے سو نہیں سکی ہیں، حرکات و سکنات سے کچھ ایسا محسوس ہو رہا تھا کہ آپ بڑی عجلت میں اور بہت اہم اور ضروری امور پیش نظر ہیں، اور وقت بہت ہی کم ہے، اس لیے وہ جلد از جلد اس بات کو بتا دینا چاہتے تھے، جسے بتانے کے لیے وہ کانٹوں پر چل کر آئے تھے، کیونکہ شہر میں پولیس کو چوکنا کر دیا گیا تھا، کسی بھی لمحہ انگریزی پولیس گرفتار کر سکتی تھی، آپ نے فرمایا ”میں آپ لوگوں سے ایک غیر معینہ مدت تک کے لیے رخصت ہو رہا ہوں، اگر زندگی رہی تو پھر ملاقات ہوگی، آپ حضرات کے کندھوں پر قوم و ملک اور ملت کی بڑی ذمہ داریاں آرہی ہیں، ان سے عہدہ برآ ہونے کی جد جہد میں کوئی کوتاہی نہیں کریں گے، انگریزی اقتدار کو ہندوستان سے ختم کرنا ہمارے فرائض میں سب سے بڑا فریضہ ہے، اچھا خدا حافظ، اور پھر حضرت استاذ نگاہوں سے اوجھل ہو گئے، تو برسوں کے بعد ہی آپ کی خیرت کی خبر مل سکی۔ (۱)

عورتوں کے مسائل میں آپ کا تعاون

مولانا محمد میاں صاحب کو عورتوں کے مسائل کے سلسلہ میں بھی دلچسپی تھی اور ان کی تکلیف اور ان کی پریشانی کو وہ بہت ہی سنجیدگی سے لیتے تھے اور یہ پریشانی ان کی اپنی پریشانی بن جاتی تھی، اس لئے انہوں نے شیخ الاسلام حضرت مولانا سید حسین احمد مدنی، مجاہد ملت مولانا حفظ الرحمن سیوہاروی کے ساتھ مل کر عورتوں کی بازیابی کے مسائل حل کرنے میں محنت کی، اور مسز سہد راجوشی اور ان کے ساتھیوں کیساتھ مل کر سر تھیلی پر رکھ کر عورتوں کے سلسلہ

میں عجیب کارنامے انجام دیئے، ان کی بے لوث خدمات سے اس زمانے میں ہزاروں عورتیں اپنے گھروں پر واپس آ سکیں، آپ نے کٹشو ڈین کے خلاف وکلاء کی کمیٹیوں کی تشکیل میں تعاون کیا (۲)، اس طرح عورتوں کے مسائل میں بھی ان کا تعاون رہا۔

مجاہدین آزادی کو سرکاری اعزازات و مناصب

اور آپ کا کردار و عمل

مولانا خود تحریر فرماتے ہیں کہ ”سرکاری طرف سے وظائف کا سلسلہ بہت چلا، ہزاروں کے وظائف مقرر ہوئے، مگر اول تو احقر کے نزدیک ان کا عنوان تو ہین آمیز تھا، یعنی پولیٹیکل سفررز (Political Sufferers) دوسرا خیال یہ تھا اور یہ ہے کہ یہ مناصب اور اعزازات اگر اعتراف خدمات کے طور پر ہیں تو حکومت اور کانگریس کو خود پیش کرنے چاہئیں، احقر کے نزدیک یہ درخواست نہایت غلط اور لالچینی ہے، کہ محمد میاں جیل گیا تھا، لہذا فلاں وظیفہ یا منصب یا ایوارڈ یا فلاں اعزاز عطا کرو۔

”تانبہ پتر“ (۱) احقر نے ضرور حاصل کر لیا، مگر صرف اس لیے کہ مسلمانوں کے شمار میں اضافہ ہو، جہاں تک احقر کا خیال ہے کہ اس شمار کو ختم کرنے کی یا کم کرنے کی کوشش کی جا رہی ہے، اور یہ بظاہر صحیح ہے، کیونکہ جہاں تک احقر کا تعلق ہے، وہ محمد میاں جو پنتھ جی کا منظور نظر تھا، اب اس کو پوچھتا بھی نہیں کہ بھیا کیستی؟“۔ (۲)

سادگی و ذوق گمنامی

مولانا مرحوم تبحر عالم دین، بلند پایہ محدث و مفتی، بلند حوصلہ مجاہد و زندہ دل، بذلہ سنج و خوش

(۱) تانبہ پتر، تانبے کی ایک پلیٹ جو وزیر اعظم اندرا گاندھی کی طرف سے ان کے دستخطوں کے ساتھ مجاہدین آزادی کی خدمات کے اعتراف کے طور پر دی گئی تھی، یہ پلیٹ ایک تنغے پر جڑی ہوئی ہے، اور میز پر رکھی جاسکتی ہے، اس پر ہندی میں ایک عبارت کھدی ہوئی ہے۔ (ساجد میاں)

(۲) تحریر مولانا محمد میاں بقلم ساجد میاں تحریر اگست ۱۹۷۵ء۔

مزاج اور منسا رہنے کے باوجود صوفی منش، خلوت پسند، منکسر المزاج اور نہایت متواضع بزرگ تھے، اس ظاہری و باطنی گونا گوں کمالات کی حامل شخصیت کو خود نمائی و شہرت سے سخت نفرت اور گمنامی و یکسوئی سے بے حد رغبت تھی، چنانچہ آزادی کے بعد ۱۹۵۲ء اور ۱۹۵۷ء میں آپ کو لوک سبھا کے ٹکٹ پیش کئے گئے، تو ان کو قبول کرنے سے انکار کر دیا۔

”اللَّهُمَّ احْبِبْنِي مِسْكِينًا وَآمْتِنِي مِسْكِينًا وَأَحْشُرْنِي فِي زُمْرَةِ الْمَسَاكِينِ“

حضور اکرم صلی اللہ علیہ وسلم کی ایک دعا ہے، جس میں آپ نے زندگی و موت اور حشر کی تمنا مساکین کے ساتھ کی ہے، مولانا کا اس پر تادم آ خر عمل رہا ہے، مرض الوفا ت میں جب کہ آپ کو علاج کے لیے ارون ہسپتال میں داخل کیا گیا تو آپ نے خصوصی سیٹ کے بجائے جنرل وارڈ میں رہنا پسند کیا۔

مسلمانوں کو یہاں رہنے کا حق نہیں

اس نظریہ کے مقابلہ میں آپ کی حسن تدبیر

مولانا کو ایک قوم کے اس نظریہ کی بہت فکر تھی کہ مسلمانوں کو یہاں رہنے کا حق نہیں، اس سلسلہ میں آپ نے کیا تدبیر اختیار کی، خود فرماتے ہیں کہ ”آزاد ہندوستان میں انتخابات کا دور آیا، احقر کا حلقہ عمل مراد آباد اور ضلع مراد آباد تھا، مگر تقسیم ہند نے جو ایک بہت بڑی جماعت یا قوم کا یہ نظریہ بنا دیا تھا، کہ مسلمانوں کو یہاں رہنے کا حق نہیں ہے، ان کو ختم کر دینا چاہئے، احقر سمجھتا تھا کہ حسن تدبیر سے اس کا مقابلہ کرنا فرض ہے، دینی مکاتب اور نہ صرف محفوظ علاقوں میں بلکہ مشرقی پنجاب اور ہماچل وغیرہ میں دینی تعلیم کے مرکز قائم کیے، جہاں تباہ شدہ مسلمانوں کی تعداد تقریباً ایک فی ہزار تھی، اس کے علاوہ دینی تعلیم کا نصاب مرتب کیا، اور الحمد للہ! احقر نے انتخابات میں حصہ لینے کے بجائے اس طرح مقابلہ کرنے کو ترجیح دی۔“

انتخابات میں حصہ لینے کو احقر ناجائز نہیں سمجھتا تھا

انتخابات کے سلسلہ میں مولانا کا کیا نظریہ تھا، اس سلسلہ میں لکھتے ہیں کہ ”حافظ محمد ابراہیم مرحوم نے مراد آباد کا حلقہ احقر کے لیے تجویز فرمایا، احقر نے معذرت کر دی، ۱۹۵۲ء کے انتخابات کے وقت یہی ہوا، ۱۹۵۷ء کے انتخابات کے وقت حافظ صاحب مرحوم نے تحریر فرمایا کہ پتھ جی نے آپ کا نام مراد آباد کی سیٹ کے لیے طے کر دیا ہے، احقر نے معذرت کر دی، کہ احقر دوسرا راستہ طے کر چکا ہے، اس پیشکش کے قبول کرنے سے معذور ہے۔“

پارلیمنٹ اور اسمبلی کے ممبر بننے اور انتخابات میں حصہ لینے کو احقر ناجائز نہیں سمجھتا تھا، بلکہ انتخابات میں حصہ لینا احقر کا محبوب مشغلہ تھا، اور الیکشن لڑانے کا خاص شوق تھا، اور بار بار لڑانے کے باعث مہارت بھی ہو گئی تھی، مگر اپنے لیے نہ امیدوار بننا پسند کیا، نہ الیکشن لڑنا۔“

مسلمان ممبر کا فرض بیباکی اور جرأت کے ساتھ کلمہ حق کہنا ہے

مسلمان ممبر کا کیا فرض ہونا چاہئے اس کے لئے مولانا کی کیا سوچ تھی، وہ فرماتے ہیں کہ ”مسلمان ممبر کا فرض احقر کے نزدیک یہ تھا کہ کلمہ حق، بے باکی اور جرأت کے ساتھ ادا کر سکے، اور جو کسی سے مرعوب و متاثر نہ ہو، بلکہ دوسروں کو متاثر کر سکے، احقر محسوس کرتا تھا کہ ان خصوصیات میں محمد میاں کمزور ہے، البتہ مجاہد ملت کو اللہ تعالیٰ نے پوری مہارت عطا فرمائی ہے، اس بنا پر مجاہد ملت کے لیے احقر ممبری کو فرض سمجھتا اور اپنے لیے ناجائز۔“

محمد میاں مراد آباد کے بے تاج بادشاہ

آپ کے حسن انتظام اور عوام میں آپ کی مضبوط پکڑ کی بنا پر مولانا حفظ الرحمن سیوہاری آپ کو کون عظیم الفاظ سے یاد کرتے تھے؟ اس سلسلہ میں مولانا محمد میاں صاحب لکھتے ہیں کہ ”جن حلقوں سے مجاہد ملت ممبر بنے، وہ احقر سے وابستہ تھے، مجاہد ملت فرمایا کرتے تھے،“

محمد میاں مراد آباد کے بے تاج بادشاہ ہیں، الحمد للہ احقر نے ان حلقوں کے لیے اپنے بجائے مجاہد ملت کو ترجیح دی، اور مجاہد ملت کے ایکشن کا انچارج بن کر ایکشن لڑایا، اور الحمد للہ ہر مرتبہ غیر معمولی کامیابی حاصل کی، جب کہ مصارف بدرجہ صفر ہوئے، اس طرح مجاہد ملت کی رفاقت رہی، پھر حضرت مجاہد ملت کی وفات ہو گئی اور:

آن قدح بشکست و آں ساقی نمازند

قدرت کا خاص عطیہ رجال الغیب

آپ کے کارناموں، خصوصیات اور آپ کی پاکیزہ زندگی کو دیکھتے ہوئے مولانا اخلاق حسین قاسمی، مجاہد ملت مولانا حافظ الرحمن سیوہاروی (۱۹۶۲ء) اور آپ کے متعلق رقمطراز ہیں: ”یہ دونوں ہستیاں مسلمانان ہند کے لیے قدرت کا خاص عطیہ تھیں، صوفیا کی اصطلاح میں ایسی ہستیوں کو رجال الغیب اور مردان غیب کہا جاتا ہے۔ (۱)“

مولانا کے اخلاق و جفاکشی

مولانا اخلاق حسین قاسمی سابق ناظم جمعیت علماء ہند کا بیان ہے ”ہم خدام نے مولانا مرحوم کے اخلاق اور جفاکشی، اور دن کو زبان و قلم کی سرگرمی اور رات کو عبادت گزاری کے وہ منظر دیکھے ہیں، جن کی داستانیں اسلاف کے تذکروں میں پڑھی تھیں، مولانا احمد سعید صاحب مولانا مرحوم کو جمعیت علماء کا ”ذوالنون مصری“ کہا کرتے تھے۔“ (۲)

مولانا کی استقامت اور محدثات سے احتیاط

مولانا حامد میاں صاحب مولانا محمد میاں صاحب کی استقامت اور محدثات سے احتیاط کے سلسلہ میں تحریر فرماتے ہیں کہ (میرے بیٹے) ”رشید میاں سلمہ نے ان کی خدمت میں

(۱) شاہ ولی اللہ اور ان کا نسبی خاندان صفحہ ۵۱، تاریخ شاہی صفحہ ۳۸۳۔

(۲) شاہ ولی اللہ اور ان کا نسبی و فکری خاندان صفحہ ۵۰۔

آٹوگراف کے لئے کچھ کارڈ بھیج دیئے، اس پر انہوں نے حسب ذیل جواب تحریر فرمایا کہ جس سے ان کی استقامت کا اندازہ ہوتا ہے، اس حالت ضعف میں آخری وقت تک کس درجہ دین پر استقامت اور جذبہ تبلیغ و اصلاح غالب تھا۔

آٹوگراف وغیرہ محدثات میں سے ہیں ”ایاکم والمحدثات“ اپنے بزرگوں کے طریقے معلوم کرو ”عضوا علیہا بالنواجذ“ یہ تقشف و تصلب نہیں؛ بلکہ دین متین کو اصل خد و خال میں باقی رکھنے کی صورت یہی ہے، اللہ تعالیٰ اتباع سلف کی توفیق بخشنے، یہی سعادت عظمیٰ ہے اور عالم دین کے لئے یہی حقیقی ترقی۔“

ہمیں یہ والا نامہ ان کی وفات کے دو دن بعد جمعہ کے دن نماز کے بعد موصول ہوا، جو ہم سب کے لیے وصیت کا درجہ رکھتا ہے، اور وصیت مسنونہ کے انتہائی قریب ہے۔

یہ مکتوب انہوں نے ہمیشہ سے تحریر کرایا ہے، کمزوری کی وجہ سے خود نہیں تحریر فرما سکے، مگر یہ سطور خط کے آخر میں خود اپنے قلم سے تحریر فرمائیں ہیں، اگر علماء امت میں ایسے لوگ جو صرف دین اسلام پر ہی عمل پیرا ہیں نہ ہوتے تو اسلام کا عملی نمونہ دنیا سے اٹھ گیا ہوتا، یہ اسلام کا معجزہ ہے اور خدا کا وعدہ ہے، اور ایسے حضرات اس معجزہ کا نمونہ، مصداق اور مظہر ہوتے چلے آئے ہیں۔ (۱)

آپ کا حلیہ مبارک

آپ کے شاگرد رشید اور مشہور مضمون نگار جناب مولانا نظام الدین صاحب اسیر ادروی مدیر ”ترجمان الاسلام“ بنارس، اپنی پہلی ملاقات کا تذکرہ کرتے ہوئے مولانا کا حلیہ مبارک بیان کرتے ہیں، لکھتے ہیں کہ ”جب میں جامعہ قاسمیہ مدرسہ شاہی مراد آباد شوال میں حاضر ہوا، اس وقت حضرت شیخ الاسلام مولانا سید حسین احمد مدنی رحمہ اللہ علیہ مراد آباد کی جیل میں تھے، پچھرا یوں میں کی گئی ایک تقریر کی بنیاد پر مراد آباد کی عدالت میں مقدمہ چل رہا تھا، کانگریس ہائی کمان کے ایک معزز رکن مشہور قانون داں مسٹر آصف علی پیر سٹر بحث کیلئے بلائے گئے تھے،

(۱) مولانا حامد میاں قلمی تحریر۔

حضرت شیخ الاسلام نے عدالت میں جو بیان دیا، اس کو مرتب کرنے والے شاہی کے ایک معزز استاد تھے، جن سے میں ناواقف اور نا آشنا تھا، لمبا قد، گورا چٹانگ، چہرے پر کچھ اس طرح کی سرنخی جیسے بھٹی میں سرخ انگارہ بنا ہوا لوبا، آنکھوں پر زیادہ پاور کا چشمہ، بڑی مگر چھدری ڈاڑھی، اونچی دیواری ٹوپی، دیتلا پتلا جسم، چہرے پر ایک خاص طرح کا جلال، ایسا محسوس ہوتا تھا جیسے وہ چہرہ مسکراہٹ سے ہمیشہ نا آشنا رہتا ہے، پہلی ہی نگاہ میں معمولیت کا احساس ہوتا تھا، یہ تھے مشہور اہل قلم، صاحب طرز ادیب، درجنوں کتابوں کے مصنف حضرت مولانا سید محمد میاں صاحب دیوبندی جو بعد میں ترمذی شریف کے ہمارے استاد ہوئے۔

یہ پہلی ملاقات کا تاثر تھا، لیکن ان کی شفقت و عنایت حاصل ہوئی، تو دل ناعاقبت اندیشی پر شرمندہ ہوا، اب اسی دل سے کہا کہ جسم ضرور فولاد کا ہو سکتا ہے، لیکن سینہ میں جو دل ہے وہ یقیناً موم کا بنا ہوا ہے، حضرت شیخ الاسلام کو عدالت میں جو بیان دینا تھا، اس کو مرتب کرنے کی ذمہ داری استاد محترم ہی کو دی گئی تھی۔ (۱)

حضرت شیخ الاسلام کی ذات سے والہانہ شیفنگی و عقیدت

مولانا اسیر ادروی لکھتے ہیں کہ ”آپ کو حضرت شیخ الاسلام کی ذات سے والہانہ شیفنگی و عقیدت ہی نہیں تھی بلکہ ان سے تعلق و محبت کے سلسلہ میں وہ جنوں تک پہنچے ہوئے تھے، اس لئے وہ حضرت شیخ الاسلام کے صحیح مزاج داں بھی تھے، دونوں شخصیتوں میں ایک قدر مشترک یہ تھی کہ حضرت شیخ الاسلام کی زبان میں انگریزی حکومت کے خلاف تقریر کرتے ہوئے تلوار کی کاٹ تھی، تو استاد محترم کے قلم کی نوک برطانوی اقتدار کے خلاف لکھتے ہوئے زہر میں ڈوب جاتی تھی، اس لئے جو بیان انہوں نے مرتب کر دیا، حضرت شیخ الاسلام نے وہی عدالت میں پڑھا اور داخل بھی کیا۔ (۲)

(۱) تاریخ شاہی نمبر صفحہ ۲۵۸۔ (۲) تاریخ شاہی نمبر ۲۵۸۔

آٹھواں باب

آپ کی شگفتہ تحریر و تقریر کے نمونے

آپ کی شگفتہ تحریر و تقریر کے نمونے

تمہید

مولانا سید محمد میاں صاحب صرف کثیر التصانیف اور کثیر التحریر ہی نہیں تھے بلکہ ان کی تحریر کے اندر سلاست، جاذبیت اور ادبیت بھی پائی جاتی ہے، مولانا کی یہ صفت ان کی برجستہ تحریروں اور تقریروں میں خوب جھلکتی ہے، اس پہلو کی طرف بہت کم لوگوں کا دھیان گیا ہے، حالانکہ اس بات سے سبھی واقف ہیں کہ بعض شعبوں میں کسی کام کی کثرت اس میں حسن اور مہارت پیدا کر دیتی ہے، اور مہارت کا مطلب یہ ہے کہ وجود میں آنے والی شئی جلدی اور موزوں تیار ہو جائے، اور ظاہر ہے کسی چیز کی موزونیت ہی اس کے حسن کو دو بالا کرتی ہے، اور جس صنف میں بھی حسن ہوگا، وہ اپنی معنوی وسعت و لطافت کی بنا پر اس کی ادبیت پر دال ہوگی، مولانا کی تحریر و تقریر اس حسن و ادب کی شاہکار ہیں، مولانا چونکہ صحافی بھی تھے، مصنف بھی، قلم کار بھی تھے اور مقرر بھی، اسی لئے یہاں ہم مولانا کی ایک اجلاس کی رپورٹ، بعض لطیفے، ایک کتاب کے چند اقتباسات، ایک مضمون اور طلبہ دارالعلوم دیوبند سے ایک خطاب نقل کر رہے ہیں، جس سے مولانا کی شگفتہ اور ادبی تقریر و تحریر کا انداز بخوبی لگایا جاسکتا ہے۔

جمعیت کے ایک جلسے کی رپورٹ

۲۰/۲۱/۲۲ رجب ۱۳۷۰ھ مطابق ۲۷/۲۸/۲۹ اپریل ۱۹۵۱ء حیدرآباد دکن میں جمعیت علماء ہند کا ۱۷واں اجلاس منعقد ہوا، جس کی صدارت شیخ الاسلام حضرت مولانا سید حسین احمد مدنی نے فرمائی، اس کی رپورٹ مرتب کرتے ہوئے مولانا سید محمد میاں نے فرمایا کہ:

”جمعیت علماء کا اجلاس حیدرآباد جس دور میں ہوا، اگرچہ سیاسی اعتبار سے وہ پہلے دور سے بہت مختلف ہے، لیکن یہ حقیقت یقیناً قابل تعجب ہے کہ ہندو مسلم روابط کے لحاظ سے وہ اجلاس کو کتنا ڈا سے بہت مشابہ ہے، فرق صرف اتنا ہے کہ اس وقت فرقہ واریت کے دونوں بازو مضبوط تھے، اور آج ایک بازو مفلوج ہو چکا ہے اور دوسرا ضرورت سے زیادہ مضبوط، جمعیت علماء ہند نے جو کام ۱۹۲۳ء کے اجلاس عام میں کیا تھا، وہی کام اس کو آج بھی کرنا پڑا، ایک طرف اس نے مسلمانوں کے اس دماغی انتشار، خوف و ہراس اور یاس و قنوط کو دور کرنے کی کامیاب کوشش کی، جو پولیس ایکشن کے نتیجے میں اب تک مسلمانوں پر چھایا ہوا تھا، اور دوسری جانب اس نے حکومت اور ملک کی اکثریت کو متنبہ کیا کہ ملکی مصلحتوں کا تقاضہ کیا ہے؟ اور وطن عزیز کی ترقی کے کیا راستے ہیں؟ اس نے اہل وطن اور ارباب حکومت کو آگاہ کیا کہ انڈین یونین جیسا طویل و عریض ملک اس صورت میں کسی طرح ترقی نہیں کر سکتا کہ اس کے کروڑوں باشندے یاس و ہراس اور دماغی مرعوبیت میں مبتلا ہوں، اجلاس کو کتنا ڈا نے اس زنگ کو دور کیا تھا، جو مہاتما گاندھی، علی برادران، حضرت شیخ الاسلام مولانا سید حسین احمد مدنی اور دیگر رہنمایان وطن کی گرفتاری کے بعد تحریک کی تیز دھار پر لگ گیا تھا اور تحریک کی رفتار کو تیز کر کے ملک کو آزادی اور ترقی کے راستے پر لگایا تھا، اجلاس حیدرآباد کی کوشش یہ ہے کہ فرقہ واریت اور اکثریت کی بے جا چیرہ دستی کا جو مرض وطن میں پیدا ہو گیا ہے، جو دراصل ملک اور وطن عزیز کی آزادی اور ترقی کے لیے گھن ہے، اس کو دور کر کے ملک کو ترقی اور برتری کے راستے پر لگائے اور اتحاد و اتفاق کا تازہ خون پیدا کر کے نوجوانان ہند یونین کو زیادہ سے زیادہ قوی اور مضبوط کرے، چنانچہ ملک کے ہر ایک حلقے میں اجلاس کی اہمیت کو محسوس کیا گیا، بالخصوص حیدرآباد کے وہ نیم جاں مسلمان جو سیاسیات اور سیاسی اکھاڑ بچھاڑ اور پولیٹیکل (Polotical) قلابازیوں سے ہمیشہ ناآشنا رہے تھے، جو ایک ریاست کے ماتحت ہونے کے باعث نہ صرف یہ کہ باقی ملک سے منقطع اور الگ تھلگ رہے تھے، بلکہ اپنے حقوق کا استعمال اور حفاظت کے راستوں سے

ناواقف تھے، جن کا سب سے بڑا وسیلہ اسٹیٹ تھا، اور اسٹیٹ کے الحاق کو وہ اپنا خاتم تصور کر رہے تھے، انہوں نے اس اجلاس کو حیات نو کا پیغام اور اپنی شکایتوں کے لیے تریاق تصور کیا۔

اس موقع پر کئے گئے انتظامات کی تفصیل کچھ اس انداز سے بیان کرتے ہیں:

”نمائش گاہ کے مشہور میدان میں جمعیت علماء ہند کے اجلاس عام کا پنڈال بنایا گیا تھا، تقریباً دو فرلانگ لائے اور ایک فرلانگ چوڑے رقبے کو پنڈال کے لیے گھیرا گیا تھا، پنڈال کے جنوبی حصہ میں اسٹیج کے چار درجے تھے، سب سے بلند درجے پر جناب صدر کا سریر صدارت تھا، اس کے گرد اراکین مرکزیہ اور مجلس استقبالیہ کے عہدہ داروں کے لیے پانچ سو نشستیں تھیں، عقب کی جانب تقریباً دس گز کے فاصلے پر قاتوں کے پیچھے خواتین کے لیے پنڈال بنایا گیا تھا، جس کا راستہ دوسری جانب سے تھا، اور اس کا پورا انتظام رضا کار خواتین کے سپرد تھا، دوسرے درجے میں جو پہلے درجے سے تقریباً ۳ فٹ نیچے تھا، ایک طرف پریس گیلری تھی، جس میں پچاس ساٹھ نمائندگان پریس ہر وقت تشریف فرما رہتے تھے، دوسری جانب ہندو مسلم مدعوئیں اعزازی کی نشست گاہ تھیں، جو ابتدا سے انتہا تک حیدرآباد کے ان عمائدین میں سے جس کو حیدرآباد کا ہائی کمان کہنا چاہئے، بھری رہتی تھی، پھانک کی محرابوں اور کاغذ پھولوں کے جھاڑوں میں رواں دواں بجلی کے رنگین قمقمے اپنی شوخیوں سے افسردہ دلوں کو متحرک زندگی کی دعوت دیتے رہتے تھے۔ (۱)

بعض لطیفے

مولانا محمد میاں لکھتے ہیں: ”سید طفیل احمد صاحب علیگ (مصنف روشن مستقبل) احقر کے خاندانی بزرگ تھے، اگرچہ رشتہ دور کا تھا مگر وہ میرے عم بزرگ ہوتے تھے، ایک کانفرنس میں وہ تشریف لائے تھے، اور احقر بھی وہاں پہنچا تھا، احقر نے اپنے مشاغل بیان کرتے ہوئے

کسی قدر فخر کے ساتھ اپنے منصب کا ذکر کیا کہ احقر ناظم تبلیغ ہے، تو قہقہے کی عم محترم خوش ہوں گے، خدمت تبلیغ کو احقر کے لئے سعادت قرار دیں گے، مگر خلاف توقع سید صاحب یہ بات سنتے ہی برا فروختہ ہو گئے، یہ زمانہ جنگ آزادی کا ہے، تم تبلیغ لئے پھر رہے ہو، لیجئے جڑ ہی کٹ گئی نخل آرزو کی۔

اسی طرح ایک اور لطیفہ یاد آ گیا، یہ ۱۹۳۸ء کا واقعہ ہے، جب حضرت مولانا عبداللہ سندھی پر سے پابندی ہٹی تھی اور وہ تقریباً بیس سال بعد ہندوستان واپس ہوئے تھے، اس وقت احقر کی زیر ادارت مراد آباد سے رسالہ ”قائد“ نکلتا تھا، اس میں حضرت مولانا محمد میاں منصور انصاری کے مضامین بھی شائع ہوتے تھے، مولانا منصور انصاری بھی ان میں تھے جو ریشمی رومال کی خفیہ تحریک کے سلسلہ میں جلاوطن تھے، ہندوستان میں ان کا داخلہ تو بند تھا، البتہ مختلف ذرائع سے ان کے مضامین پہنچ جاتے تھے جو حکومت الہیہ کے متعلق ہوتے تھے، آپ نے اسلامی تعلیمات کی روشنی میں ایک دستور بھی مرتب فرمایا تھا، جس کا عنوان تھا ”امامت امت کا دستور اساسی“ یہ رسالہ قائد میں شائع ہوا، احقر نے یہ رسالہ حضرت مولانا سندھی کی خدمت میں پیش کیا، اول وہ رسالہ کی کتابت اور طباعت وغیرہ کی تعریف کرتے رہے، مگر جیسے ہی ان کی نظر اس مضمون پر پڑی، غصہ میں رسالہ کو پٹک دیا اور فرمایا ”انگریز جانتا ہے کہ نہ اس عنوان میں انقلاب برپا کرنے کی طاقت ہے، نہ اس طرح کے دستور میں، حکومت الہی محض جذباتی تصور ہے، اس سے صرف یہ کام لیا جاسکتا ہے کہ تحریک آزادی میں شریک ہونے سے لوگوں کو روکیں، اس کے ذریعہ آزادی ہرگز نہیں حاصل کی جاسکتی، اسی لئے انگریز بھی ایسے مضامین کی گرفت نہیں کرتا۔

آپ کی تصنیف ”عہد زریں“ سے اقتباسات

حضرت مولانا کی تصانیف میں ایک اہم تصنیف ”عہد زریں“ بھی ہے، جس میں جماعت صحابہ رضی اللہ عنہم کی مکمل تاریخ آیات قرآنیہ کی روشنی میں پیش فرمائی ہے، جو دراصل حضرت شاہ ولی اللہ صاحب رحمۃ اللہ علیہ کی معرکتہ الآراء کتاب ”ازالۃ الخفاء“ جو فارسی زبان میں تھی، اس کو مولانا نے اردو کا جامہ پہنایا، انداز تحریر ایسا اختیار کیا کہ عام فہم ہو اور دلچسپ بھی، اسی کا پورا لحاظ رکھتے ہوئے کہ کوئی مضمون چھوٹے نہ پائے اور مفہوم پورا ادا ہو جائے، ترتیب ابواب میں ایسی تبدیلی کر دی کہ پوری کتاب دور حاضر کے علمی نفسیات اور فکری تقاضوں کے بموجب ایک نئی کتاب بن گئی، موضوع سے تعلق رکھنے والے مضامین جن کو حضرت شاہ صاحب نے ”قرۃ العین“ وغیرہ میں زیادہ وضاحت کے ساتھ تحریر فرمایا ہے، یا شاہ صاحب کے پوتے حضرت مولانا شاہ اسماعیل شہید نے ”منصب امامت“ میں ان کو واضح کیا ہے، ان کا اضافہ کر دیا، ابتدا میں ایک مقدمہ کا اضافہ کیا ہے، پھر جگہ جگہ حاشیہ میں قابل قدر تشریحات بڑھادی ہیں، جن کی وجہ سے موجودہ دور کے علمی مذاق کے بموجب بھی کتاب کی جامعیت مکمل ہو گئی ہے، لہذا پوری کتاب کا مطالعہ خصوصاً اہل علم کے لیے نہایت مفید اور بصیرت افروز ہے، تاکہ کلام الہی سے صحابہ کرام کے فضائل و مناقب اور ان کے کارناموں کو معلوم کیا جاسکے۔

حضرت مولانا قمر الزماں صاحب الہ آبادی نے اس کتاب میں سے مندرجہ ذیل چند اقتباسات اپنی کتاب اقوال سلف میں نقل فرمائے ہیں، ملاحظہ فرمائیے:

تعمیر کعبہ کے وقت دعاء

چنانچہ عنوان ”تعمیر کعبہ کے وقت دعاء“ کے تحت یوں رقمطراز ہیں:

(۱) کلام اللہ نے خبر دی ہے کہ تعمیر کعبہ کے وقت ان دونوں کے دلوں کی گہرائیوں سے جو

کلمات زبان پر آرہے تھے، وہ یہ تھے:

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ، رَبَّنَا وَاجْعَلْنَا مُسْلِمِينَ لَكَ وَمِنْ ذُرِّيَّتِنَا أُمَّةً مُّسْلِمَةً لَّكَ، وَأَرِنَا مَنَاسِكَنَا وَتُبْ عَلَيْنَا إِنَّكَ أَنْتَ التَّوَّابُ الرَّحِيمُ، رَبَّنَا وَابْعَثْ فِيهِمْ رَسُولًا مِّنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ إِنَّكَ أَنْتَ الْعَزِيزُ الْحَكِيمُ۔ (۱)

☆ اے ہمارے پروردگار ہمارا یہ عمل قبول فرما، بیشک تو ہی ہے دعاؤں کا سننے والا (کائنات عالم کی مصلحتوں کو) جاننے والا ہے۔

☆ اے ہمارے پروردگار ہمیں توفیق عطا فرما کہ سچے مسلم (اور تیرے احکام کے فرمانبردار) ہو جائیں۔

☆ اور ہماری نسل میں سے ایسی امت پیدا کر جو مسلمہ یعنی تیرے حکموں کی فرمانبردار ہو۔

☆ اور اے خدا ہمیں ہماری عبادت گزاری کے سچے طور طریق بتادے اور ہماری کوتاہی سے درگزر فرما، بلاشبہ تیری ہی ذات ہے جو اپنی رحمت سے گناہوں کو معاف کرتی ہے اور جس کی رحیمانہ درگزر کی کوئی انتہا نہیں ہے۔

☆ اور اے خدا یا اپنے فضل و کرم سے ایسا کرنا کہ اس بہستی کے بسنے والوں میں تیرا ایک رسول پیدا ہو، جو انہیں میں سے ہو، وہ تیری آیتیں لوگوں کو پڑھ کر سنائے، کتاب نور (دینی بصیرت) و حکمت کی تعلیم دے اور اپنی (پیغمبرانہ تربیت) سے ان کے دلوں کو مانجھ دے۔

☆ اے پروردگار! بلاشبہ تیری ہی ذات ہے جو حکمت والی اور سب پر غالب ہے۔ دعاء کے الفاظ دہرائیے اور ان سے اپنی عجز و انکساری کا سبق لیجئے، جو دعا کے وقت ہونا

چاہئے، حضرت ابراہیم علیہ السلام جیسا اولوالعزم رسول جس کا خطاب خلیل اللہ ہے، اس کی یہ عاجزی کس قدر سبق آموز ہے۔

ایک طرف یہ یقین رکھنا کہ وہ اللہ کے رسول اور نبی ہیں، یعنی ایک ایسی شخصیت ہے جس کو خدا نے خود منتخب فرمایا ہے، کہ ارشاد و ہدایت اور روحانی ترقی کے سلسلہ میں منشاء خداوندی پورا کرے، دوسری طرف اپنے ہیچ در ہیچ ہونے کا احساس کہ اس کی نظیر کسی بے کس ولا چار کے قلب مضطر میں بھی نہیں مل سکتی، کیا یہ سراسر معجزہ نہیں؟

صحابہ کرام اور خلفاء راشدین کے سلسلہ میں توریت و انجیل کی شہادت

(۲) عنوان ”صحابہ کرام اور خلفاء راشدین توریت و انجیل کی شہادت“ کے تحت سورہ فتح کی آخری آیت ”مُحَمَّدٌ رَسُولُ اللَّهِ، وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا، سِيَمَاهُمْ فِي وُجُوهِهِمْ مِنْ أَثَرِ السُّجُودِ، ذَلِكَ مَثَلُهُمْ فِي التَّوْرَةِ وَمَثَلُهُمْ فِي الْإِنْجِيلِ، كَزَرْعٍ أَخْرَجَ شَطْئَهُ فَآزَرَهُ، فَاسْتَغْلَظَ فَاسْتَوَى عَلَى سُوقِهِ يُعْجِبُ الزُّرَّاعَ لِيُغَيِّظَ بِهِمُ الْكُفَّارَ، وَعَدَّ اللَّهُ الَّذِينَ آمَنُوا وَعَمِلُوا الصَّالِحَاتِ مِنْهُمْ مَغْفِرَةً وَأَجْرًا عَظِيمًا“ درج فرمائی۔ (۱)

ترجمہ محمد (صلی اللہ علیہ وسلم) اللہ کے رسول ہیں، اور جو آپ کے ساتھ ہیں وہ سخت ہیں کافروں پر، مہربان ہیں آپس میں، تم ان کو دیکھو گے رکوع کرتے ہوئے، سجدہ کرتے ہوئے، طلب کرتے ہوئے خدا کا فضل، اور اس کی خوشنودی، ان کی نیکی کی علامت ان کے چہروں میں (نمایاں ہے) سجدہ کے اثر سے، یہ ان کی شان (اور بقول حضرت شاہ عبدالقادر صاحب ان کی کہاوت ہے) توریت میں، اور ان کی ممتاز خصوصیت (کہاوت) جو انجیل میں ضرب المثل ہے، یہ ہے جیسے کھیتی، نکالا اسنے اپنا پٹھا (یعنی کیلیں نمودار ہوئیں)۔

پھر ان کو قوی کیا (بقول حضرت شاہ عبدالقادر صاحب ان کی کمر مضبوط کی) یعنی کیلیں بڑھیں اور مضبوط ہوں، پھر موٹیں ہوں، پھر کھڑی ہو گئیں اپنی نال پر یعنی تنہ دار پودا بن گئیں، جن کو دیکھ کر کاشتکار خوش ہونے لگے، دوسری جانب یہ کافروں کے غیض و غضب کا باعث بن گئیں (بقول حضرت شاہ عبدالقادر صاحب ان کا جی جلنے لگا)۔

توریت میں حضور صلی اللہ علیہ وسلم اور آپ کی امت کے بارے میں کیا فرق ہے؟

حضرت مولانا سید محمد میاں صاحب دیوبندی اس آیت کی بہترین تشریح فرمانے کے بعد یوں رقمطراز ہیں:

دعاؤں اور بشارتوں کے باب کو ہم مندرجہ ذیل دو آیتوں پر ختم کرتے ہیں، حضرت کعب رضی اللہ عنہ سے دریافت کیا گیا کہ رسول اللہ صلی اللہ علیہ وسلم اور آپ کی امت کے متعلق توریت میں کیا لکھا ہے؟ حضرت کعب رضی اللہ عنہ نے جواب دیا، سطر اول میں سے (یعنی پہلا فقرہ یہ ہے) محمد صلی اللہ علیہ وسلم اللہ کے رسول ہیں، اللہ کے برگزیدہ اور پسندیدہ بندے ہیں نہ سخت گو، نہ سخت مزاج، نہ بازاروں میں شور مچانے والے، برائی کا بدلہ برائی سے نہیں دیتے، بلکہ معاف کر دیتے ہیں، اور بخش دیتے ہیں، جائے پیدائش مکہ ہوگی دار ہجرت طیبہ (مدینہ) ہوگا، ان کا ملک شام میں ہوگا، شام پر ان کی حکومت ہوگی۔

دوسری سطر میں ہے (یعنی یہ دوسرا فقرہ ہے)

”محمد رسول اللہ صلی اللہ علیہ وسلم آپ کی امت بہت حمد کرنے والی ہوگی، مسرت اور مصیبت، نرمی اور سختی، غرض ہر حالت میں خدا کی حمد کیا کریگی، ہر ایک منزل، ہر ایک مرتبہ اور درجہ میں خدا کی شکر گزار رہے گی، ہر بلندی کے موقع پر خدا کی بڑائی اور اسکی عظمت کا اعتراف و اظہار کرے گی، آپ کے امتی دھوپ کا ہر وقت لحاظ رکھا کریں گے (تا کہ نمازوں کو وقت پر ادا کر سکیں) جب نماز کا وقت آیا کرے گا خواہ وہ کسی حالت میں ہوں نماز ادا

کریں گے، حتیٰ کہ اگر کوڑے کرکٹ کی میلی جگہ پر ہوں جب بھی نماز وقت پر ادا کریں گے، کمر پر تہبند (ازار) باندھا کرینگے، اور اعضاء (وضو کے ذریعہ) ہاتھ، پاؤں، چہروں کو پاک صاف اور روشن رکھا کریں گے، اوقات شب میں ان کی آوازیں شہد کی مکھیوں کی جھنناہٹ کی طرح گونجا کریں گی۔

دوسری روایت میں ہے کہ حضرت عبداللہ ابن عباسؓ نے حضرت کعب احبار سے دریافت کیا کہ تو ریت میں رسول اللہ صلی اللہ علیہ وسلم کے کیا اوصاف تم نے پڑھے ہیں؟ حضرت کعب نے وہی اوصاف بیان فرمائے، جو پہلی روایت میں گزر چکے ہیں، فرق صرف اتنا ہے کہ اس روایت میں یہ بھی ہے کہ نمازوں میں ایسی صف بندی کیا کریں گے، جیسے میدان جنگ میں، نیز یہ کہ ان کی گونج ان کی سجدہ گاہوں میں ایسی ہوگی جیسے شہد کی مکھیوں کی جھنناہٹ۔

نماز میں صحابہ کرام کے سینوں کی آواز

تنبیہ (۱) نماز میں چلا کر رونا جائز نہیں، اس سے بعض سورتوں میں نماز فاسد ہو جاتی ہے، اب ایک طرف نماز کا یہ احترام ہو، اور دوسری جانب قلب پر رقت طاری ہو، تو اس صورت میں تنفس کی آواز عجیب طرح کی ہو جاتی ہے، اس آواز کو ان روایتوں میں شہد کی مکھیوں کی جھنناہٹ سے تعبیر کیا گیا ہے، اور بظاہر زیادہ صحیح تعبیر وہ ہے جو صحابہ کرام کے متعلق صحیح احادیث میں وارد ہے، کہ شب کو تاجر پڑھتے ہوئے ان کے سینوں سے ایسی آواز نکلتی تھی جیسے جوش کے وقت ہنڈیا سے آواز نکلتی ہے، جس کو ہماری اصطلاح میں کھد کھد اہٹ کہا جاتا ہے۔

اللہ کے ذکر سے قلب پر رقت

تنبیہ (۲) یہاں حضرات ارباب طریقت یہ بھی خیال فرمائیں کہ یہ کیفیت آسانی سے پیدا نہیں ہوتی، بہت سے مجاہدوں اور ریاضتوں کے بعد حاصل ہوتی ہے، بلکہ واقعہ یہ ہے کہ تمام مجاہدوں اور سلوک و طریقت کے تمام اعمال کا منشاء اور انتہائی مقصد یہ ہوتا ہے

کہ خشوع و خضوع اسی طرح طبیعت ثانیہ بن جائے کہ جیسے ہی اللہ کا ذکر شروع ہو، قلب پر رقت طاری ہو جائے ”إِنَّمَا الْمُؤْمِنُونَ الَّذِينَ آمَنُوا إِذَا ذُكِرَ اللَّهُ وَجِلَّتْ قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا“۔ (۱)

مومن تو وہی ہے کہ جب اللہ کا نام لیا جائے تو ان کے دل لرز جاتے ہیں، ان پر رقت اور خشیت طاری ہو جاتی ہے، اور جب ان کے سامنے اللہ کی آیتیں پڑھی جائیں تو ان کا ایمان بڑھ جائے، حسن قبول کے لیے ان کے سینے کھل جائیں۔

حضرات صحابہ کا درجہ

تنبیہ (۳) ہمارا ایمان ہے کہ تزکیہ باطن، تقرب الی اللہ، خشوع و خضوع، عشق خدا اور محبت مولیٰ کا جو درجہ حضرات صحابہ کو حاصل تھا، وہ پوری امت میں کسی کو نصیب نہیں ہوا، اور آں حضرت صلی اللہ علیہ وسلم کی رفاقت وہ تریاق اور وہ کیمیا ہے جو چشم زدن میں سنگ ریزہ کو پارس کی پتھری اور لعل بدخشاں بنا دیتی تھی، یہ آیت اور مذکورہ بالا روایتیں ہمارے اس عقیدہ کی تصدیق کرتی ہیں۔

عبادت گزار کس طرح عبادت کرے

تنبیہ (۴) کچھ وہ ہیں جو سلسلہ ارشاد و طریقت کا انکار کرتے ہیں، اگر ان منکرین کے دلوں میں رقت و تضرع کی یہ کیفیت پیدا ہوگئی ہے، تو بے شک ان کا انکار کر دینا صحیح ہو سکتا ہے، لیکن اگر یہ کیفیت پیدا نہیں ہوئی تو ان کو حق نہیں پہنچتا کہ وہ سلسلہ ارشاد و طریقت اور اہل تصوف کے ان مشاغل کا انکار کریں، جن کا مقصد یہی ہے کہ خشوع و خضوع اور حضور و شہود کی وہ کیفیت پیدا ہو کہ ایک عبادت گزار اس طرح عبادت کر سکے، جیسے وہ خدا کو دیکھ رہا ہے، جس کی نماز صحیح معنی میں مناجات رب ہو اور جس کی مناجات سوز جگر کا ساز ہو۔ (۲)

(۱) سورہ انفال آیت نمبر ۲۔

(۲) عہد زریں ج ۷ صفحہ ۷۷ تا ۸۴ ملخصاً۔

فتح مکہ کے دن عام معافی، سب کچھ فراموش

اس کے بعد آپ نے مجمع پر نظر ڈالی، یہ مجمع انہی مجرمین کا تھا، جو تقریباً بیس سال سے اسلام کی بیخ کنی میں برابر سرگرم رہے تھے، جنہوں نے اسلام کا نام لینے والوں اور خود ذات اقدس رحمت عالم صلی اللہ علیہ وسلم کو ہر طرح کے ظلم و ستم کا تختہ مشق بنایا تھا، اب یہ محصور تھے، ایک لشکر جرار کے شکنجہ میں کسے ہوئے تھے، یہ منتظر تھے کہ ان کے متعلق کیا فیصلہ ہوگا، لب کشائی کی کسی کوجرات نہیں ہوئی، تو دریائے رحمت خود جوش میں آیا، ارشاد ہوا ”يَا مَعْشَرَ قُرَيْشٍ، مَا تَرَوْنَ إِنِّي فَاعِلٌ بِكُمْ“ اہل قریش! تم کیا سمجھتے ہو میرا فیصلہ تمہارے متعلق کیا ہوگا؟

یہ سب ظالم تھے، جفا کار تھے، مشرک و کافر تھے، مگر مزاج شناس بھی تھے، اور سخن شناس بھی، جواب دیا۔

”حَيْرًا، أَخِ كَرِيمٍ، إِنَّ أَخِ كَرِيمٍ“ ہم بھلائی کی توقع رکھتے ہیں، آپ خود شریف، شریف بھائی کے چشم و چراغ۔

جواب میں ارشاد ہوا۔

”لَا تَتْرِبَ عَلَيْكُمُ الْيَوْمَ، إِذْ هَبُوا أَنْتُمْ طُلُقَاءُ“ (جو کچھ ہونا تھا ہو چکا) آج تم پر کوئی الزام نہیں، غلام بنانے کا قاعدہ اب جاری نہیں کیا جائے گا، لہذا تم سب آزاد ہو۔ (۱)

حضور صلی اللہ علیہ وسلم کا روحانی کمال اور اخلاقی معجزہ

فائدہ: نبی کریم صلی اللہ علیہ وسلم کا اپنے شدید ترین دشمنوں کے ساتھ جب کہ وہ مغلوب و مقہور ہو گئے، اس قدر رحمت و رافت کا معاملہ فرمانا یقیناً آپ کا روحانی کمال اور اخلاقی معجزہ تھا، اور اللہ تعالیٰ کے ارشاد ”إِنَّكَ لَعَلَىٰ خُلُقٍ عَظِيمٍ“ پر کھلی شہادت، اور حدیث پاک

”بِعِثْتُ لِأَتَمِّمَ مَكَارِمَ الْأَخْلَاقِ“ کی عملی تفسیر بھی، یقیناً آپ کا یہ حسن و سلوک شکست خوردہ دشمنوں کے ساتھ ہمارے لیے اسوہ حسنہ ہے، اس لیے کہ اللہ کا ارشاد ”لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ“ عام ہے، جملہ شعبہ حیات کے لیے خواہ دوست کے ساتھ معاملہ ہو، یا دشمن کے ساتھ، اقبال سہیل نے اس کا کیا خوب ہی نقشہ کھینچا ہے۔

راہ میں کانٹے جس نے بچھائے، گالی دی پتھر برسائے

اس پر چھڑکی پیار کی شبنم، صلی اللہ علیہ وسلم

سہم کے عوض داروئے شفا دی طعن سنے اور نیک دعادی

زخم سہے اور بخشا مرہم، صلی اللہ علیہ وسلم

کسی نے کیا خوب کہا ہے۔

تر ہوئی باراں سے سوکھی زمیں

یعنی آئے رحمۃ للعالمین

مگر افسوس کہ آج ہم مسلمانوں کا بھی یہ حال ہے کہ اپنے زبردست مخالفوں کے ساتھ عموماً انتقامی جذبہ کے تحت ظلم و جور ہی کا معاملہ کرتے ہیں نہ کہ عفو و درگزر کا، انعام و اکرام کا تو تصور بھی نہیں، واللہ الموفق۔

غزوہ حنین کے اسباب شکست

غزوہ حنین کے اسباب شکست کے سلسلہ میں یوں رقمطراز ہیں: لَقَدْ نَصَرَكُمُ اللَّهُ فِي

مَوَاطِنَ كَثِيرَةٍ وَيَوْمَ حُنَيْنٍ إِذْ أَعَجَبْتَكُمْ كَثُرَتْكُمُ فَلَئِمَ تَغْنِ عَنْكُمْ شَيْئًا۔ (۱)

بے شک اللہ مدد کر چکا ہے تمہاری بہت سے میدانوں میں اور جنگ حنین کے موقع پر جب تم میں ناز پیدا کر دیا تھا، تمہاری کثرت نے (تم اتر گئے تھے اپنی کثرت پر) پس تمہارے کچھ کام نہ آئی یہ کثرت الخ۔

حقیقت یہ ہے کہ جب ان مجاہدین حق نے جن کی تعداد جنگ بدر میں صرف تین سو تیرہ تھی، اپنی تعداد کو بارہ ہزار سے بھی متجاوز دیکھا تو کسی کی زبان پر آ گیا ”لَنْ نُغْلَبَ الْيَوْمَ مِنْ قَلَّةٍ“ آج ہم تعداد کی کمی کے باعث ہرگز مغلوب نہیں ہو سکتے، یہ ایک قیاس تھا، اس کا مطلب حوصلہ افزائی بھی ہو سکتا ہے، اس طرح کا قیاس نہ کفر ہے، نہ شرک و فسق، اس قیاس کا یہ مطلب بھی نہیں کہ ہمیں اللہ تعالیٰ کی مدد کی ضرورت نہیں ہے (معاذ اللہ) البتہ اس قیاس میں ایک طرح کی بواستغناء اور بے نیازی آتی ہے، اگرچہ اس کا احساس انہی پاک نفوس کو ہو سکتا ہے، جو فانی اللہ کے مدارج طے کر چکے ہوں۔

کثرت بھی محتاج نصرت ہے

یعنی اپنی ذات اور اپنے اسباب پر نظر ڈالنا، ان خدا سناش پاکبازوں کی نظر میں گناہ اور جرم ہے، جو اپنی انانیت ختم کر چکے ہوں، جن کے دل و دماغ پر یہ حقیقت چھا چکی ہو، اور اس کا یقین ہی نہیں؛ بلکہ اس کا ان کو یقین حاصل ہو چکا ہو، وہ ”ہج در ہج ہیں“ ان کی ہستی حباب سے بھی کم ہے، ان کی حقیقت حضرت حق کے مقابلہ میں ذرہ سے بھی حقیر ہے، ذرہ میں اگر چمک ہے تو وہ اس کی اپنی ہرگز نہیں، جو چمک ہے حضرت آفتاب کا پرتو ہے، اور یہ پرتو بھی اس وقت تک جلوہ گر ہے، جب تک ذرہ آفتاب رو ہے، آفتاب سے کچھ بھی رخ ہٹا تو ذرہ ایسا بے حقیقت ہے کہ اس کو شمار میں لانا بھی عبث ہے، یہ بہت ہی باریک اور لطیف نکتہ ہے، اور یہی لطیف اور نہایت باریک نکتہ اس تشبیہ اور عتاب کا محرک ہے، اسی بناء پر یہاں بدر کا ذکر فرمایا جا رہا ہے، کہ جس طرح بدر والی یا س انگیز قلت میں تمہیں نصرت خداوندی کی ضرورت تھی، اور اسی کی بناء پر کامیابی ہوئی، آج اگرچہ اس قلت کے مقابلہ میں کثرت ہے، مگر یہ کثرت بھی اسی طرح محتاج نصرت ہے، جس طرح بدر والی قلت محتاج نصرت تھی۔ (۱)

فائدہ: یقیناً حضرت مولانا سید محمد میاں صاحب نے غزوہ حنین و طائف میں شکست کی

نہایت عارفانہ و صوفیانہ توجیہ فرمائی جو قلب پر نقش کئے جانے کے لائق ہیں، فجز اہم اللہ تعالیٰ احسن الجزاء

اس کے ساتھ ہی ساتھ قیامت تک کے تمام مسلمانوں کے لیے اس میں زبردست نصیحت ہے کہ کثرت خواہ مال کی ہو یا اولاد کی، عبادت کی ہو یا افراد کی، اس پر ناز و غور نہیں ہونا چاہئے کیونکہ یہ اللہ کو ناپسند ہے، بلکہ قلت و کثرت ہر حال میں اللہ تعالیٰ کی نصرت و رحمت پر ہی پر نظر رکھنی چاہئے، اور اس کو فوز و کامرانی کی اصل کلید سمجھنا چاہئے نہ کہ اپنے علم و ہنر کو ۔

راہروگر صد ہنر دار دتوکل بایدش

یعنی سالک کو سینکڑوں علم و ہنر ہونے کے باوجود ہر معاملہ میں اللہ پر توکل کرنا چاہئے۔

واللہ الموفق۔ (۱)

مظلوم اردو اور مسلمانوں کا مستقبل

یہ مضمون ماہنامہ قاسم العلوم کے شوال و ذی قعدہ ۱۳۵۵ھ کے شمارے میں شائع ہوا تھا، اس میں مولانا نے جس فکر اور درد کو پیش کیا ہے، اس کی آج ۷۸ سال بعد بھی اہمیت ہے، اور گویا کہ یہ آج ہی کی آواز ہے۔

دنیا اور اقوام دنیا

دنیا ایک کشت زار ہے، یہاں اعمال کی کاشت ہوتی ہے، جدوجہد اس کی سیرابی ہے، اس کے کاشتکار انسانی افراد بھی ہیں اور قومیں بھی، اس کے ثمرات دنیا میں بھی ظاہر ہوتے ہیں اور کچھ جمع کر کے آخرت کے لئے ذخیرہ کر لئے جاتے ہیں۔ یہ ایک عجیب و غریب لطیفہ ہے کہ افراد کے لئے اس کے نتائج بسا اوقات آخرت کے واسطے ذخیرہ کر لئے جاتے ہیں۔

لیکن اقوام کی جدوجہد کا قومی اعتبار سے جو کچھ ہوتا ہے وہ بیشتر ان قوموں کو دنیا ہی میں ملتا ہے، ہاں یہ دوسری حقیقت ہے کہ چونکہ قوم کی عمر افراد کی عمر سے زیادہ ہوتی ہے، اس کی قوت افراد کی قوت سے بیش ہوتی ہے، اس لئے کسی قوم کے ان افراد کو ان کی جدوجہد کا ثمرہ کم ملتا ہے جو درحقیقت عامل اور مجاہد ہوتے ہیں، ہاں ان کی نسلوں کو ان کے آبا و اجداد کی قربانیوں کے ثمرات حاصل ہوا کرتے ہیں۔

قربان ہونی والوں کی مساعی جلیلہ کا نتیجہ

تاریخ شاہد ہے کہ انقلابات عالم میں ہمیشہ یہی ہوا کہ قربان ہونے والوں کی مساعی جلیل ان کی جدوجہد کی آتش سوزاں، ان کی اولاد کے لئے گلزارِ ابراہیم بن گئی۔

ہزاروں معرکے گرم ہوئے، ہزاروں تختہ دار تیار کئے گئے، لاکھوں افراد ان کی بھینٹ چڑھے اور چڑھائے گئے، مگر ان کشتوں کے پشتے ان ہی کی آئندہ نسلوں کے لئے لالہ زار بن گئے۔

اسی طرح عیش پسند طبقہ اپنے تعیش کے گل چروں میں آرام کی زندگی بسر کر جاتا ہے، مگر اس کی تباہ کاری کے برباد اثرات ان کے جگر گوشوں کے لئے خار مغیلاں بنتے ہیں۔ تمہارے ہی پڑوس میں بہت سے بیکس اور ناتواں بستے ہیں، دریافت کرو تو وہ ان گھرانوں کے چشم چراغ ہوں گے جو خوشحالی کی عیش و ترنگ میں فکر فردا سے غافل ہو گئے تھے

”تِلْكَ الْآيَاتُ نَدَاؤُهَا بَيْنَ النَّاسِ“ (۱)

اسپین کے خون کی سانحات

آج اسپین کے خون کی سانحات چشم دنیا کو عجب تماشہ دکھارے ہیں، یہ اسپین وہی ہے جہاں اب سے پانچ سو برس پیشتر عرب مسلمانوں کے متعلق اعلان کیا گیا تھا کہ اسپین سے نکل جاؤ، ورنہ عیسائی بن جاؤ، نہیں تو تلوار کے گھاٹ اتار دئے جاؤ گے۔ لیکن تم نے دیکھا، دست انتقام پانچ سو برس بعد کس طرح عبرتناک تاریخ مرتب کر رہا ہے، ان جفا شعار درندہ صفت ظالموں کی ہڈیاں زمین کے گڑھوں میں پوشیدہ ہو چکیں، پشہن پشست کے بعد انتقام کا غمگین ہاتھ پردہ تقدیر سے ظہور پذیر ہوتا ہے، اور وہی امراء دولت، رؤساء قوم جو لاکھوں ابناء جنس کی قسمت کے مالک تھے، خود اپنے جگر کے ٹکڑوں کو اپنی زندگی کے سرمایہ عیش و راحت کو اپنی ہی گولیوں کا نشانہ بناتے ہیں۔

باپ بیٹے کو اور شوہر بیوی کو خود ہلاک کر رہا ہے

باپ معصوم بیٹے پر بہت بڑا احسان کر رہا ہے، شوہر اپنی حبیب ترین بیوی پر بڑا کرم

کر رہا ہے، یعنی اس کو اپنے رائفل کا نشانہ بنا رہا ہے، تاکہ باغیوں کے ہاتھ سے ذلیل نہ ہو، کیا دنیا کی تاریخ نے کبھی ایسا تماشا دیکھا تھا؟ باغی کون ہیں، وہی دوست، وہی عزیز، وہی اقارب، وہی بھائی جو اب تک ساتھ ساتھ رہے تھے، مگر ایک تحریک نے ان کو ایک دوسرے کے خون کا پیاسا بنا دیا، جس کی انتہائی آرزو دوسرے دوست کو اور اس کے اہل و عیال کو برباد کر دینا اور ان کو ذلیل و رسوا کرنا ہے۔

ہندوستان کی تقدیر

ہندوستان اب سے تیرہ سو برس پہلے واقعی ہندوستان تھا، اس کی تقدیر پلٹی اور رفتہ رفتہ پانچ سو برس کی مسلسل جدوجہد کے بعد ہندوستان کے بجائے مسلمان ہو گیا۔
رائے پتھورا کی راج دھانی، شہاب الدین غوری کے جبروت و جلال کا مظہر بن گئی، پرانی دہلی نے ناقوس کے بجائے سحر گاہی اذانوں کی طرب آفریں آوازیں سنیں اور پھر چھ سو برس متواتر اس کے جبین جلال پر اسلامی تاج کا کوہ نور درخشاں رہا۔

تاریخ نے اپنا ورق پلٹا

لیکن تاریخ نے اپنا ورق الٹا، زمانہ نے رخ پلٹا، فلک نیل گوں نے آنکھیں بدلی، تو مغلیہ کا تاج فرنگیوں کے قدموں میں، خاندان مغلیہ کا تاجدار رنگوں میں اسیر تھا، لخت جگر نونہالوں کو سرخ موت کا جام پلو اچکا تھا، اور خود اس کا منتظر تھا۔

مختصر یہ کہ تاریخ ہند کا تیسرا دور یہ تھا کہ ہندوستان ایسی قوم کے زیر نگیں ہوا، جو سات سمندر پار کر کے آئی تھی، اس سے پیشتر اگرچہ مختلف قومیں ہندوستان میں دیگر ممالک سے آ کر حکمراں ہوئیں، مگر چونکہ فاتح اقوام نے خود ہندوستان ہی میں بود و بادش اختیار کر لی، اس لئے ملکی حیثیت سے ہندوستان کی حریت میں کوئی فرق نہیں آیا، وہ ایک مستقل دولت کی حیثیت سے دنیا کا زرخیز باثروت براعظم بنا رہا، مگر فرنگی کی حکومت کا ڈھنگ سب سے

نرالا تھا۔

بہر حال مقصد تحریر یہ ہے کہ ہندوستان اگرچہ انگریز قوم کا غلام بن گیا، مگر تاریخ ہند کے لیے یہ حقیقت بھی صدم مبارک باد کی مستحق ہے کہ وہ ایک دن کے لیے بھی غلامی پر قانع نہیں ہوا، انگریزی تسلط کے ساتھ انگریزی حکومت سے رہائی کی فکر بھی افراد اور پھر اقوام کے قلوب میں جاگزیں ہوتی رہی۔

تفرقہ ڈالو اور حکومت کرو

۱۸۵۷ء کی تمام خونیں جدوجہد حریت کی راہ میں پہلا معرکہ تھا، جس میں ہندوؤں کی قربانیاں (انصاف یہ ہے) کہ مسلمانوں سے زیادہ مستحق آفریں ہیں، کیونکہ مسلمانوں نے جو کچھ کیا وہ اپنی حکومت کے لئے کیا، لیکن ہندوؤں نے جو کچھ کیا وہ مسلمانوں کے لئے کیا، اپنے لئے نہیں، حد ہوگئی کہ وہ مرہٹھ جو ڈیڑھ سو برس سے مسلمانوں کے جانی دشمن تھے، آج تاجدار دہلی کے لئے اپنے سر نذر کر رہے ہیں، اپنی محبوب زندگیوں کو تخت دہلی پر بچھا اور کر رہے ہیں؛ لیکن حکمراں قوم نے اس عجیب و غریب فداکاری سے یہ سبق لیا کہ ”ہماری پالیسی ہندوستان میں یہ ہونی چاہئے کہ تفرقہ ڈالو، اور حکومت کرو“۔

انگریزی زبان کی پالیسی

چنانچہ ۱۸۵۸ء سے شدت کے ساتھ اس پالیسی پر عمل درآمد شروع ہوتا ہے، چنانچہ ہندوستان کی دونوں قوموں میں مساوات کے بجائے ہندو قوم کو بڑھنے کا موقع ملتا ہے، اور مسلمانوں کو ذلیل ہونا پڑتا ہے، جس کے لئے مختلف صورتیں ایجاد کی جاتی ہیں، من جملہ ان کے حکومت کی زبان کا مسئلہ ہے جو اب تک فارسی تھی، مگر اس کو انگریزی سے بدل دیا جاتا ہے، مسلمان فارسی کا ماہر تھا، لہذا وہ حکومت میں پیش از پیش ذلیل تھا، اس نے اب تک انگریزی سے اس لئے نفرت کی تھی کہ وہ اس کی خودداری کے مخالف تھی، دوسری قوم کی زبان

تھی، علاوہ ازیں اس کے کورس میں بائبل کو مقام دیا گیا تھا، جس سے اس کے بھولے بھالے نا تجربہ کار نوٹہالوں پر دہریت، زندگی، لادینی اور اسلام سے نفرت وغیرہ وغیرہ کے مضراثرات پڑتے تھے۔

مسلمانوں کو حکومت کی پالیسی کے سامنے جھکنے پر

اس جدید زبان کے باعث اس کی حریت نوازی، اس کے قومی جذبات، مذہبی احساسات سب فنا ہوتے تھے، اور بقول مس مٹو یہ ایک ایسا ختم تھا جو انگریزی حکومت کو بہت جلد تاور درخت کی شکل میں تبدیل کر دینے والا تھا، لیکن ”النَّاسُ عَلَىٰ دِينٍ مُّلُوكِهِمْ“ لامحالہ مسلمانوں کو حکومت کی پالیسی کے سامنے جھکنے پر اور مذکورہ بالا تمام بددیہ خطرات کا شکار ہونا پڑا۔

ہندو مسلمانوں سے آگے نکل گیا

لیکن اس اثناء میں ہندو مسلمان سے بہت آگے نکل چکا تھا؛ کیونکہ اول تو وہ پہلے ہی سے انگریزی اور فارسی میں کچھ زیادہ فرق نہ محسوس کرتا تھا، علاوہ ازیں حکومت کی نظر عنایت کا خاص طور پر محور بنا ہوا تھا۔

میں پہلے لکھ چکا ہوں کہ باشندگان ہند ایک دن کے لئے بھی غلامی پر قانع نہیں ہوئے لیکن ۱۸۵۸ء کے بعد تفرقہ اندازی کی پالیسی کے ظہور میں آنے کے باعث حریت طلبی کے راستے مختلف اختیار کئے گئے، اور ہندو کے دل سے وہ جذبات یکسر فنا کر دئے گئے کہ آزادی ہند کے مقابلہ میں مسلم تفوق کی بھی وہ پرواہ نہ کرے، بلکہ ہندو اکثریت کا احساس پیدا کر کے ہندو تفوق کے جذبات اس کے دل میں پیدا کئے گئے۔

ہندو ذہنیت کے انقلاب میں پچاس سال صرف ہوئے

اس سے یہ فائدہ تو یقیناً ہوا کہ ۱۸۵۷ء کی طرح ہندو قوم مسلم شاہنشاہیت کے لئے اپنی

قربانیاں نہ پیش کر سکے، بلکہ اس کے برعکس افغانستان ہندو اکثریت کے لیے ایک مستقل خطرہ بن گیا، لیکن یہ نقصان بھی پہنچا کہ ہندو جیسی کمزور قوم کو احساس تفوق نے انگریزی حکومت کے مقابلہ پر لا کر کھڑا کر دیا، اور جس طرح اس کی یہ خواہش اس کو آمادہ ایثار کرنے لگی کہ اقوام ہند پر وہ فائق ہو، اسی طرح اس جذبہ نے بھی حکومت سے تصادم پر اس کو آمادہ کر دیا کہ ہندوستان میں وہ خود مختار ہو، آزاد ہو، ہندو ذہنیت کے اس انقلاب میں تقریباً پچاس سال صرف ہو گئے۔

مسلمانوں کے دو دور

مسلم قوم پر اس عرصہ میں دو دور گزرے، اول جن اور عام بزدلی اور ہراس کا دور، کیونکہ ۱۸۵۷ء کے بعد مخصوص طور پر اس کو اس قدر کچلا گیا تھا کہ اس نے حکومت پرستی ہی کو اپنی نجات تصور کر لیا تھا، اس کے بعد دوسرا دور احساس حریت کے نشوونما کا۔

ہندوؤں کی کوشش کہ آئندہ حکومت کی زبان ہندی ہوگی

لیکن جب کہ مسلمان جن اور بزدلی کی ذلیل غفلت سے بیدار ہو رہا تھا تو اس نے دیکھا کہ ہندو انگریز کے مقابلہ میں خم ٹھوک کر کھڑا ہے، اور وہ آزادی کے میدان میں اس سے آگے نکل چکا ہے، اور منجملہ دیگر سوالات کے اس نے یہ سوال بھی پیش کر دیا ہے کہ ”حکومت کی آئندہ زبان ہندی ہوگی“ اس میں شک نہیں با احساس مسلمانوں کے لئے یہ سیاسی مسئلہ نہایت پیچیدہ اور لاینحل تھا۔

اپنے اپنے تفوق کی جدوجہد ہر ایک کا مساوی حق

حریت اس کا منصبی فرض، مذہبی فرض، مگر اپنے اندر طاقت نہیں، انگریز سے اس کی توقع رکھنے کے یہ معنی کہ انگریز کو خود کشی پر مجبور کیا جائے، اب اس کے صرف دو راستے تھے، اولاً اپنی تنظیم پھر جدوجہد حریت، مگر ایسے ماحول کے ماتحت ناممکن جب کہ افتراق وانشقاق کا دور

دورہ ہو، معمولی معمولی مسئلوں پر ہزاروں فرقے پیدا ہو جائیں، سیکڑوں مجالس مناظرہ و مجادلہ گرم ہوں، ہر شخص بانی مذہب ہو، خود رائے ہو، دوسرے کی اتباع اس کے لئے عار ہو۔

دوسری صورت یہ تھی کہ اپنے تحفظات کے ساتھ آزادی طلب کثیر جماعت کے ساتھ اشتراک عمل کیا جائے، اور اسی سلسلہ میں اپنی تنظیم کے لئے جدوجہد کی جائے، مدبر بہی خواہاں ملت نے اس ثانی شکل کو اختیار کیا، اب صورت مسئلہ یا باصلاح حاضر پوزیشن یہ ہوئی کہ: ”ہندوستان کی دو قومیں اپنے اپنے تفوق ورنہ کم از کم قومی تحفظات کے ساتھ تیسری قوم سے گلو خلاصی کی طالب ہیں“ جب کہ صحیح صورت واقعہ یہ ہو تو لامحالہ تیسری قوم کے مقابلہ میں ان دونوں قوموں کا اشتراک عمل صحیح لائحہ عمل قرار دیا جائے گا، اور پھر ہر قوم کے لیے یہ بھی اس کا جائز حق ہوگا کہ وہ اپنے تفوق کی جدوجہد کرے، اس جدوجہد میں لامحالہ ہر ایک کا نکتہ نظر اور طرز عمل جدا جدا ہوگا، مگر حق یہ ہے کہ جب تک ہندو ہندو ہے، مسلمان مسلمان ہے، اپنے اپنے تفوق کی جدوجہد ہر ایک کا مساوی حق ہوگا۔

اور جس طرح حضرت علامہ مفتی کفایت اللہ صاحب اور حضرت مولانا ابوالکلام صاحب جیسے اکابر ملت سے مسلم تفوق کے متعلق نکات پیدا کرنے اور اس کے متعلق جدوجہد کرنے کا مطالبہ مسلمانوں کے لئے جائز ہوگا، اسی طرح گاندھی اور مالوی بھی ہندو قوم کے تفوق کی جدوجہد میں حق بجانب مانے جاسکتے ہیں۔

ہندوؤں سے مسلم حقوق کے تحفظات کی بھیک مانگنا انتہائی درجہ کا عجز و جبن ہے

مسلمان ان سے یہ تو مطالبہ کر سکتے ہیں کہ وہ مسلمان کیوں نہیں ہوتے؛ لیکن ان کے ہندو ہوتے ہوئے یہ مطالبہ مسلمانوں کی جانب سے کسی طرح بھی صحیح نہ ہوگا کہ وہ ہندو قوم کے تفوق کی جدوجہد نہ کریں، بلاشبہ اس موقع پر گاندھی یا مالوی سے مسلم حقوق کے تحفظات کی

بھیک مانگنا انتہائی درجہ کا عجز اور جبن ہے، ہاں مسلمان کا فرض ہے، اور بلاشبہ فرض ہے کہ وہ بھی شہسوار بنے، اور ترقی کے میدان میں تفوق کی شاہراہ پر دوسری قوموں کے ہمدوش ہو کر ورنہ قدم آگے بڑھا کر ٹنگا پوکے۔

زبان کے مسئلہ میں مسلمان غافل

مگر افسوس مسلمان غلط راستہ پر چلنے کے عادی ہو گئے ہیں، اس سے بڑھ کر بد نصیبی، بد قسمتی اور بے حسی کیا ہوگی کہ زبان کا مسئلہ جس پر ہندو چالیس سال پیشتر سے متواتر جدوجہد کر رہا ہے، آج تک مسلمانوں کی سمجھ میں نہیں آیا، ہندو نہایت خاموشی سے کام کر رہا ہے، مگر مسلمان غافل ہیں۔

گاہے گا ہے کوئی چیز سطح پر آجاتی ہے تو اخبارات میں اس کے متعلق چیخ و پکار پڑ جاتی ہے، لیکن عملی جدوجہد بھی ندارد، اور لطف یہ ہے کہ اس نکاسل اور تغافل کے باوجود اپنی قسمت پر ماتم کرنے کی بجائے دوسروں کو گالیاں دیں۔

مسلم فعال ہوتا ہے لعان نہیں

برادران ملت! مسلم فعال ہوتا ہے، لعان نہیں ہوتا، مگر افسوس تم لعنت ہی کو منتہائے عمل سمجھنے لگے، چاہتے یہ ہو کہ تم اپنا ج رہو، دوسرا تمہارے لئے کسب کیا کرے، اور دوسرا بھی وہ دوسرا جس کو تمہارے سے وہی نسبت جو ظلمت کو نور سے، مگر تم ہی بتاؤ جو شخص اپنے لئے نہیں کر سکتا تو دوسرا اس کے لئے کیوں کرے گا، اس قسم کے مسائل کی فہرست بہت طویل ہے جو درحقیقت محض مسلم مفاد سے تعلق رکھتے ہیں، دوسروں کے لیے سم قاتل کا حکم رکھتے ہیں، مگر مسلمان یہی چاہتے ہیں کہ دوسرے ہی اس کے لئے جدوجہد کریں۔

مظلوم اردو

ہم یہاں ان تمام مسائل کو بیان کریں، تو یہ مضمون ایک مستقل کتاب بن جائے، ہمارا

موضوع بحث صرف اردو زبان ہے، اور وہ بھی اس عنوان سے کہ ”مظلوم اردو“ اس سے بڑھ کر اور بے حسی کیا ہوگی کہ جب کہ ہندو کو اپنی زبان کے لئے جدوجہد کرتے ہوئے چالیس برس گزر گئے تو آج ہم اپنے اس ناقص مضمون کے ذریعہ چند مسلمانوں کے سامنے ان کی زبان ”اردو“ کی اہمیت پیش کر رہے ہیں۔

من از بیگانگان ہرگز نمانم
آنچه با من کرد آں آشنا کرد

حکومت کی زبان کا مذہبی حیثیت سے قوم پر اثر

ایک تنقیح طلب مسئلہ یہ ہے کہ اگر کسی زبان کو حکومت کی زبان قرار دیا جائے، تو مذہبی حیثیت سے اس قوم پر اس کا کیا اثر پڑے گا، جس کی وہ زبان نہیں، بلاشبہ مذہبی لحاظ سے ہر زبان کا بولنا، لکھنا، مباح ہے، مگر بہت سے مباح وہ بھی ہیں جو بسا اوقات مذہب کے لئے مضر بھی ہو جاتے ہیں، غالباً اسی باعث سے فقہائے کرام نے مباح کے اصرار اور مداومت کو گناہ صغیرہ قرار دیا ہے، مثلاً نماز میں ادھر ادھر دیکھنا، اذان بلا وضو پڑھنا وغیرہ امور مباح ہیں، لیکن ان چیزوں کو عادت قرار دے لینا لامحالہ مکروہ ہے۔

اسی طرح زبان اگر چہ نطق انسانی ہے جو مباح اور جائز ہے، مگر جب وہ کسی حکومت کا جز بنالی جاتی ہے تو لامحالہ محکوم قوم کو اس کی مداومت اور مزاولت کرنی پڑتی ہے، اس زبان کا تکلم اگرچہ مضر نہیں تھا، مگر اس کی مزاولت اور بالخصوص با اقتدار مداومت یقیناً مخصوص اثرات پیدا کرتی ہے، وہ اثرات بسا اوقات اس مذہب کے لیے مضر ہوتے ہیں جس کی وہ زبان نہ ہو۔

زبان کا اثر مذہب اور قومی شعار پر

حقیقت یہ ہے کہ الفاظ کی وضع مخصوص خیالات کے ماتحت ہوتی ہے، وہ خیالات اور

احساسات الفاظ سے جدا نہیں ہوتے، بلکہ حقیقت یہ ہے کہ فوارے کے ترشحات کی طرح اس لفظ سے وہ خیالات مترشح ہوتے رہتے ہیں، اور یقیناً اس شخص کی طبیعت کو متاثر کر دیتے ہیں، جو ان الفاظ کا یا اس زبان کا عادی ہو گیا ہے، یا جس نے اس زبان کا اقتدار تسلیم کر لیا ہے، مثال کے طور پر قلم، ہولڈر، نب، پین جیسے الفاظ کو لیجئے، قلم کی طرح پین بھی اپنے اندر ایک عمومیت رکھتا ہے، چنانچہ جیسے واسطی وغیرہ الفاظ سے قلم کی تخصیص کی جاتی ہے، اسی طرح فاونٹین وغیرہ سے پین کی تخصیص کی جاتی ہے۔

جو قوم اپنی زبان نہ محفوظ رکھ سکے وہ خود بھی محفوظ نہیں رہ سکتی

لیکن کیا کوئی کہہ سکتا ہے کہ پین سے جو تخیلات پیدا ہوں گے، وہ وہی ہوں گے جو قلم سے پیدا ہوتے ہیں، گلاس، جام، کاس، کوزہ، اسی طرح آفتاب، لوٹا، بدھنا وغیرہ سیٹروں کلمات ہیں، کسی زبان یا کسی محاورہ میں مستعمل ہوں؛ لیکن اپنی اصل زبان کا کچھ نہ کچھ تخیل یا بہ تعبیر دیگر اصلی زبان کے تخیل کی جانشینی ضرور اپنے اندر رکھتے ہیں، پھر جب کسی لفظ کا تکلم بار بار ہوتا ہے، تو طبیعت یہی چاہتی ہے کہ اس لفظ کے لئے وہی شکل اختیار کی جائے جس کے لئے وہ درحقیقت وضع ہوا تھا، اور اس طرح طبائع اس لفظ کے وضعی تخیل کے سامنے تام ہو جاتی ہیں، جس کا اثر یہ ہوتا ہے کہ عقائد، عادات، اخلاق، رسم و راج، طرز معاشرت سب کچھ اس زبان کے بولنے والوں کا اختیار کر لیا جاتا ہے، اور اپنی تمام چیزیں فراموش ہو جاتی ہیں، اسی لئے مدبرین عالم کا یہ تاریخی مقولہ ہے کہ ”جو قوم اپنی زبان نہ محفوظ رکھ سکے وہ خود بھی محفوظ نہیں رہ سکتی“۔

مزید توضیح

اس کی مزید توضیح کے لئے خیال فرمائیے:

کہا جاسکتا ہے کہ ”پوشاک“ اور ڈریس، ایک ہی چیز کی دو تعبیریں ہیں، یا مثلاً بیٹھک،

نشست گاہ، یا ویننگ روم، یا مثلاً بیڈروم اور آرام گاہ سب ایک ہی معنوں کے دو دو عنوان ہیں: مگر کیا اس میں کوئی شک کیا جاسکتا ہے کہ لفظ پوشاک کا تخیل یہ ہے کہ شیروانی یا اچکن یا انگاہو، اوپر صاف، پاؤں میں وصلی یا سلیم شاہی جوتی، اور لفظ ”ڈریس“ کا تقاضہ یہ ہے کہ کوٹ، پتلون، ہیٹ وغیرہ، اور لفظ لتایا اس جیسا کوئی ہندی لفظ بولا گیا تو طبیعت کا میلان دھوتی، انگوچے وغیرہ کی طرف ہوگا، اگر ان الفاظ کو ان کے محل کے برخلاف بولا گیا تو ایک مذاق سمجھا جائے گا۔

اسی طرح نشست گاہ کا تخیل یہ ہے کہ ایک مکلف مکان میں ایک تخت بچھا ہوا ہو، اس پر قالین، گاؤتکیہ وغیرہ، چھت میں فرشی پنکھا آویزاں ہو، دیواروں پر دو چار طغرا، مگر ویننگ روم کا تخیل اس کے برعکس کرسی میز وغیرہ کا متلاشی ہوگا۔

تین لفظ معنوں میں ایک، شکل میں ایک نہیں

تین لفظ ہیں، باورچی خانہ، رسوئی گھر، کوک ہاؤس، معنوں میں ایک مگر خود غور کرو شکل ایک نہیں، باورچی خانہ میں کچھ قلعی شدہ دیگچیاں ہوں گی، کفگیر اور بہت ممکن ہے چولہے پر گوشت چڑھا ہوا ہو، لیکن رسوئی گھر میں ان میں سے کوئی چیز بھی نہ ہوگی، وہاں پیتل کی پتیلیاں، پیتل کا چمچ، نیچے گوبر سے لپا ہوا چوکہ، اور کوک ہاؤس کی شکل ان دونوں سے جدا ہوگی۔

یہ تمام چیزیں وہ ہیں جن کا تعلق طرز معاشرت اور کلچر سے ہے، لیکن انگریزی الفاظ مثلاً ڈریس، ویننگ روم، بیڈروم، کوک ہاؤس نے محض حکومت کی زبان کے الفاظ ہونے کے باعث جو اثر کیا وہ ظاہر ہے کہ اچھا خاصا ہندوستانی نقلی انگریز بن گیا، تو کیا یہ غلط ہے کہ اگر لٹا، بہون، رسوئی گھر خدانخواستہ حکومت کی زبان کا جز بن جائیں تو مسلمان کی معاشرت ہندو معاشرت کی غلام نہ ہو جائے گی، پھر اسی قسم کا اختلاف جب ان الفاظ میں ہوتا ہے، جن کا

تعلق عقائد سے ہے، تو اذہان کا میلان لرزہ برانداز کر دینے والا ہے۔

چند قابل غور الفاظ

بطور مثال چند الفاظ درج ہیں، خود غور کیجئے، تشریح میں طوالت ہے:

اردو کا مستعمل لفظ	ہندی لفظ	اردو	ہندی
اللہ، خدا	پریشور، رام، ایشور	قیامت	پرلے
رسول، نبی	رشی، منی، اوتار	مذہب	دھرم
فرشتہ	دیوتا	روح	آتما
جنت	سورگ	فنائی اللہ	برہما میں بھسم ہو جانا
دوزخ	نرگ		

فہرست بہت طویل ہے، مختصر یہ ہے کہ جو لفظ بھی آپ استعمال کریں گے، ذہن اس کی اسی تفسیر کی طرف منتقل ہوگا، جو اصلی زبان کے لحاظ سے ہے، خدا کو پریشور کہہ دو، رسول کو رشی یا اوتار کہہ دو، مگر جب ان کی تفسیر کی جائے گی تو لامحالہ ذہن ان خیالات کو اپنے اندر جذب کرے گا، جن کے تصور سے بھی روٹ گئے کھڑے ہوتے ہیں، اس وقت یہ تاریخی سرگذشت ذہن کے سامنے نہ ہوگی کہ مسلمانوں کی زبان میں اصل لفظ رسول یا نبی تھا، جس کی تفسیر وہ یہ اور یہ کیا کرتے تھے؛ لیکن جب اردو کو ٹھیٹھ دیسی کیا گیا، یا ہندی کو حکومت کی زبان قرار دیا گیا تو بدیشی الفاظ خارج ہو گئے اور دیسی الفاظ نے ان کی جگہ لے لی وغیرہ وغیرہ، یہی باعث ہے کہ جو لوگ رسول یا نبی کو ریفام کہہ دیتے ہیں وہ نبی کو صرف مصلح قوم لیڈر اور زعمیم کی حیثیت دینے لگتے ہیں، پھر نہ اعجاز کا اقرار ہوتا ہے، نہ وجوب اتباع کا عقیدہ۔

مسلمانوں کا ظلم اردو زبان پر

ہندوستان کے مسلمان تین قسم پر منقسم ہیں:

انگریزی خواندہ۔

عربی خواندہ۔

عام مسلمان

تیسرے طبقہ پر کسی قومی مسئلہ کے متعلق ذمہ داری عائد نہیں ہو سکتی کیونکہ وہ تابع کی حیثیت رکھتا ہے، ذمہ دار جماعتیں یہ دو ہی ہیں۔

انگریزی خواندہ حضرات

انگریزی زبان کو اپنی زبان بنا لیا، وہ اگر مطالعہ کرتے ہیں تو انگریزی کتابوں، انگریزی ناولوں اور انگریزی اخبارات کا، اردو اخبارات کا مطالعہ ان کے لئے ہتک ہے، حد ہو گئی، قرآن شریف کے ترجمے اور حضور اکرم صلی اللہ علیہ وسلم کی سیرت مقدس کے لئے بھی انگریزی تصانیف ہی تلاش کی جاتی ہیں، یہ حضرات اردو کی بہت کچھ خدمت کر سکتے تھے، مگر افسوس وہ اب تک اس سے منھ موڑے ہوئے ہیں، حیدرآباد کے علاوہ اگر ایجوکیشنل کانفرنس کی خدمات کو قطع نظر کر لیا جائے تو پورے ہندوستان میں اس پارٹی کے دل و دماغ پر صرف انگریزی زبان کی حکومت ہے۔

عربی خواندہ حضرات

ان کا جرم دوسری نوعیت لئے ہوئے ہے، یہ حضرات زبان کے مسئلہ کو اگر اپنے تقدس کے خلاف نہ بھی سمجھیں، مگر رسم الخط اور زبان کو بے معنی اور مذہب سے قطعاً غیر متعلق سمجھتے ہیں، اس لئے اردو زبان ان کی توجہات سے محروم ہے، مزید براں ہمارے بہت سے احباب طلبہ کرام تو یہاں تک بزرگی میں مستزاد ہوتے ہیں کہ اردو لکھنا اور اس کے متعلق نستعلیق، املا اور اردو کلمات کے ہجرت سے ناواقفی کو اپنی سادگی اور بزرگی کی پہلی دلیل تصور کرتے ہیں، معاذ اللہ، اگرچہ وہ عربی زبان کو مقدس سمجھتے ہیں کیونکہ وہ شریعت کی حامل ہے، اور خطابات

الہیہ کی مفسر اول، وہ اس کے تحفظ کو بھی ضروری سمجھتے ہیں، اس کے صرف و نحو میں مہارت حاصل کرنے کو بلکہ اس سے بھی آگے بڑھ کر محاورات کی خود ساختہ منطق محفوظ کر لینے کو اسلامی علوم کا جزو اعظم تصور کرتے ہیں اور پھر فارسی کو تقدس میں دوسرا مرتبہ بھی دینے کے لیے تیار ہیں، مگر افسوس اردو زبان جو اسلامی ہند کی زبان ہے، جو مسلمانوں کی معاشرت ان کے اخلاق، ان کے عقائد کی حامل ہے، جو بلاشبہ ہندوستان کے دس کروڑ مسلمانوں کے لئے عربی اور فارسی سے زیادہ اہمیت رکھتی ہے، وہ زبان ان کے الطاف و عنایات سے قطعاً محروم ہے، انگریزی خواندہ حضرات سے زیادہ شکایت نہیں کیونکہ وہ وارث انبیاء، ناسبین رسول صلی اللہ علیہ وسلم، ہادی خلق نہیں قرار دئے گئے، سوال صرف ذمہ داران رشد و ہدی خلفاء انبیاء علیہم السلام ہے، گستاخی معاف فرمائی جاوے۔ (۱)

بنائے دارالعلوم دیوبند سے خطاب

حضرت مولانا سید محمد میاں کا طلبہ دارالعلوم سے یہ خطاب ماہنامہ دارالعلوم کے جمادی الاولیٰ ۱۳۶۱ھ کے شمارے میں شائع ہوا تھا، جس میں انہوں نے اہل مدارس اور طلبہ کو ایک اہم پیغام دیا ہے، کاش کہ طلبہ اس پر عمل کر لیں، تو کتنے مسائل حل ہو سکتے ہیں۔

حَاسِبُوا قَبْلَ أَنْ تُحَاسَبُوا

بائیں ہمہ فراوانی آج ہم قلت میں ہیں

ہندوستان میں صرف یہی مرکز العلوم ہے، جس کے واجب الاحترام ابناء فرزندان کی تعداد اس وقت ہزاروں سے کم نہیں، جو ہندوستان کے گوشہ گوشہ میں پھیلے ہوئے ہیں، بنائے دارالعلوم سے مستفیضین کا شمار شمار سے بہت زیادہ ہے، ہزار ہا فرزندان کے اس لشکر عظیم اور اس فوج جرار کا ہر فرد، عالم، فاضل اور سند یافتہ مولوی ہے، جو ”الْعُلَمَاءُ وَرَثَةُ الْأَنْبِيَاءِ“ کے پر شوکت اعلان نبوی کا طرہ امتیاز اپنی دستار فضیلت میں لگائے ہوئے ہے۔

ان کے ماسواء دارالعلوم دیوبند کے بالواسطہ فیض یافتگان کا شمار ہزاروں سے گزر کر لاکھوں تک پہنچتا ہے، کوئی شبہ نہیں کہ ایک ہی مرکز سے تعلق رکھنے والوں کی یہ تعداد اسلامیان ہندوستان کے لئے نعمت عظمیٰ ہے، اور اسی طرح اس سلسلہ عالیہ کے ہر ایک متوسل کے لئے آیت رحمت اور وثیقہ رفعت، لیکن بائیں ہمہ فراوانی آج ہم قلت میں ہیں، اور ”يَدُ اللَّهِ عَلَى الْجَمَاعَةِ“ کے برکات سے محروم ہیں۔

آج ہندوستان پر ہمارا تسلط کیوں نہیں؟

سوال یہ ہے کہ آج ہندوستان پر ہمارا تسلط کیوں نہیں؟

عروج و ترقی کے سر بلند مینارہ پر ہمارا پرچم عظمت کیوں نہیں لہراتا؟
امارت و خلافت کے اخلاق کی تاریخ جس کو ہم ورد زبان رکھتے ہیں عملاً کیوں نہیں دہراتے؟

مسلمانوں کے اخلاق پست کیوں ہیں؟ ان کی معاشرت کیوں تباہ ہے، مسرفانہ رسومات اور فضول مصارف نے ان کے اقتصاد کو کیوں برباد کر رکھا ہے؟ جہالت کی تاریک چادران پر کیوں تپتی ہوئی ہے؟ مساجد کیوں ویران ہیں؟ دیہات بلکہ شہروں میں بھی اسلامی نام رکھنے والے لکھہ اسلام تک سے کیوں ناواقف ہیں؟

اور پھر کیا وجہ ہے کہ وارثان انبیاء علیہم السلام کے احترام سے دلوں کی کوٹھریاں خالی ہیں؟ ان کے اقتدار کے سامنے مدعیان ملت کی گردنیں کیوں نہیں خم ہوتیں؟ اور کیا وجہ ہے کہ انہیں کومت اسلامیہ کا واحد نمائندہ کیوں نہیں تسلیم کیا جاتا؟ حالانکہ بانی ملت نے نظام ملت کا قائد اور جسد ملت کا قلب انہیں کو قرار دیا تھا۔

علماء ملت کو برباد کیا گیا

تسلیم ہے علماء ملت کو برباد کیا گیا، وار کے ہزاروں تختوں کو ان کے مقدس خون سے سیراب کیا گیا، پھانسیوں کے ہزاروں پھندے ان کی معصوم گردنوں کے گلو بند بنائے گئے، دارورسن، سیف و سنان کے ماسواء قید و بند سے بھی ان کی آشنائی قدیمی ہے، بید اور تازیانوں کی ایجاد انہیں کمروں کے لیے ہوئی تھی، جو حق صداقت کی پشت پناہ ہوا کرتی ہیں، انڈومان کے جزائر بھی ان کے قدم میہنت لزوم کی برکتوں سے محروم نہیں رہے، جب ضرورت پیش آئی کہ:

”ہمیں ایک ایسی جماعت بنانی چاہئے جو ہم میں اور ہماری کروڑوں رعایا کے درمیان مترجم ہو، اور یہ ایسی جماعت ہونی چاہئے جو خون اور رنگ کے اعتبار سے تو ہندوستانی ہو،

فارسی کی بجائے انگریزی کو سرکاری زبان قرار دیا گیا

تو فارسی کے بجائے انگریزی کو سرکاری زبان قرار دے کر ان کو سیاست سے خارج کیا گیا، علماء کی ہر ایک قابلیت کو نظر انداز کر کے ان کو غیر تعلیم یافتہ مانا گیا، سرکاری ملازمتوں کے دروازے ان پر بند کر دئے گئے۔

اور پھر اپنوں نے بھی اس نظریہ کی ہمنوائی کر کے انہیں پانی پی پی کر کوسا اور پیٹ بھر کر گالیاں دیں، اور ان کی توہین و تذلیل میں کوئی دقیقہ اٹھا نہ رکھا، ان کی ہر ایک چیز کا مذاق اڑایا، اور عوام کو ان سے متنفر کرنے میں ایڑی چوٹی کا زور صرف کر دیا، یہ سب کچھ ہوا اور جس طرح دوپہر کے آفتاب کا انکار نہیں کیا جاسکتا، اسی طرح مسطورہ بالا واقعات میں سے کسی ایک کا انکار بھی نہیں کیا جاسکتا۔

اسلامی تہذیب دارالعلوم ہی کی برکت ہے

ان تمام مراحل کے طے ہونے کے بعد ہی دارالعلوم دیوبند کی بنیاد رکھی گئی، اس تخریب و استیصال کا صرف تھوڑا سا حصہ باقی تھا جو بعد میں پورا کیا گیا، یہ بھی تسلیم ہے کہ اسلامی تہذیب جو کچھ ہندوستان میں باقی ہے جس کی نظیر سے آزاد ممالک اسلامیہ قاصر ہیں، وہ دارالعلوم دیوبند ہی کی برکت ہے۔

پابندی شریعت اور اتباع سنت کا جو غلغلہ طول و عرض ہند بلکہ کابل، ایران وغیرہ ممالک میں ہے، وہ اسی ایشیا کے واحد مرکز علمی کی بدولت ہے۔

اگر رسمی سارٹیفکیٹوں کو نظر انداز کر دیا جائے تو آسانی سے چیلنج کیا جاسکتا ہے کہ مسلمانوں کی تعلیم میں اس مرکز علمی کا حصہ ۵۰ فیصدی سے کم نہیں۔

اشاعت علم کی وہ خدمت جو خود حکومت سے انجام پذیر نہ ہو سکی

ہندوستان کے طول و عرض میں ہزاروں مدارس اور مکاتب ہیں، جن کی قندیلوں کا روشن اسی شجرہ زیتون سے لیا گیا، پھر جب کہ انگریزی اسکولوں اور کالجوں کے دروازے اور کھڑکیاں غریب اور نادار بچوں کے لئے بند کئے جا رہے تھے، اسٹوڈنٹس کی جیبوں سے اربوں روپیہ کھسوت کر پروفیسروں اور پرنسپلوں کے عشرت کدوں پر لٹایا جا رہا تھا، اس مرکز علمی سے واسطہ رکھنے والے مدارس اور مکاتب نے اپنے پھانگ غریبوں کے لئے کھول دئے، یتیم اور لاوارث بچوں کو آغوش تربیت میں لیا، کھانے پینے، رہنے سہنے، پڑھنے لکھنے وغیرہ کا تمام سامان کارکنان مدارس و مکاتب نے مسلمانوں سے بھیک مانگ کر کیا، بے انتہا زحماتیں اور اس مقصد خیر کے لئے بے انتہا ذلت و اہانت برداشت کی اور اشاعت علم کی وہ خدمت انجام دی جو بڑی حکومتوں سے اور خود حکومت ہند سے انجام پذیر نہ ہو سکی۔

غرض اس قسم کی بہت سی برکتیں ہیں جو اس مرکز قدس و شرف سے ظہور پذیر ہوئیں، یہ بھی مجھے تسلیم ہے کہ موجودہ جہالت صرف اسی دور کی پیداوار نہیں، جس کو انگریزی دور کہا جاتا ہے، بلکہ وہ نتیجہ ہے اس طوائف الملوکی کے دور کا جو سلطان عالمگیر کے بعد شروع ہوا، جس کی عظیم الشان رکنیت ایسٹ انڈیا کمپنی کی ہندوستانی ایجنٹوں کو حاصل تھی، جس کے متعلق ۱۸۲۳ء میں آنرےبل ایم، اینفیسٹن اور آنرےبل، ایف وارڈن نے ایک متفقہ یادداشت گورنمنٹ میں پیش کی تھی جس کا اقتباس یہ ہے: ”انصاف یہ ہے کہ ہم نے دسیوں کی ذہانت کے چشمے خشک کر دئے، ہماری فتوحات کی نوعیت ایسی ہے کہ نہ صرف ان کی علمی ترقی کی ہمت افزائی کے تمام ذرائع کو ہٹا لیا ہے، بلکہ قوم کے اصلی علوم بھی گم ہو جانے اور پہلے لوگوں کی ذہانت کی پیداوار فراموش ہو جانے کا اندیشہ ہے“۔ (۱)

دارالعلوم نے ڈیڑھ سو سالہ دور جہالت کو اٹھانیکسی کی کوشش کی

دارالعلوم دیوبند نے اس ڈیڑھ سو سالہ دور جہالت کو اٹھانے کی کوشش کی، اور اس تاریک فضا میں جس کو لادینی اور لامذہبی، انگریز پرستی اور خود فراموشی کی آندھیوں نے گردوغبار سے بھر دیا تھا، علم و فضل کے چراغ روشن کئے، تاہم سوال یہ ہے کہ اس وقت سلسلہ فرزند ان دارالعلوم کی کثیر تعداد کے باوجود جہالت، لادینی، اسراف اور فتنہ و فحش کی یہ پھیلی ہوئی فضا مسلمانوں میں کیوں موجود ہے۔

طلوع صبح صادق کے بعد شب دیبجور کی یہ تاریکی کیسی؟ نشور رحمت کے بعد قلوب امت قنوط زدہ کیوں ہیں؟ نزول غیث کے ساتھ خیابان ملت تفتیدہ جگر کیوں ہے، زمانہ اگر ساز نہیں کرتا تو یہ ایک نیاز مانہ کیوں نہیں بنا لیتے، بنائے زمانہ اگر ان کا ساتھ نہیں دیتے تو یہ خود گراں پا کیوں ہو گئے۔

نیا آسماں کیوں نہیں بنا لیتے

اسماعیل شہید، سید احمد شہید، امداد اللہ مہاجرکی، قاسم ورشید اور محمود الحسن کے یہ فرزند دنیا میں موجود ہوں اور مسلمانان ہند ان کو اپنا واحد نمائندہ تسلیم نہ کریں یا اللعجب، یہ جمود کیسا، اگر یہ دہرنا پائیدار بے وفا اور ناقدر شناس ہے تو اس کو پلٹ کیوں نہیں دیا جاتا، پیر فلک کی آخر شکایت کب تک، ایک نیا آسماں کیوں نہیں بنا لیتے۔

کیا دوڑتے دوڑتے تھک گئے ہیں، بعد مسافت نے آبلہ پا کر دیا ہے، یا ابھی چلنا ہی نہیں شروع کیا، کس قدر تعجب کی بات ہے کہ جن سے چلنے کے لیے نہیں کہا گیا، جن کی بلندی و برتری اور عروج و ترقی کو ”متاع قلیل“ کہا گیا ہے، جس کا نتیجہ جہنم ہے، وہ سراسر جدوجہد بنے ہوئے ہیں، مصروف عمل ہیں، بلکہ پیکر کردار۔

اور جن کے لیے لازوال ابدی اور دائمی نعمتوں کے خزانے فراہم کئے جائیں گے، جن کو

رضوان الہی کی دولت لازوال سے نوازا جائے گا، وہ افتادہ پا ہیں، آخر وجہ کیا ہے؟ یہ صحرا نورد، خانہ نشین کیوں ہیں؟ جن کے تلوؤں کی کھلی خار دشت کی آرزو کیا کرتی تھی، وہ ٹوٹی جھونپڑیوں کے کونوں میں کیوں چھپ رہے ہیں، یہ دنیا داروں کے اور دنیا کے شاکہ کیوں ہیں، دوش دنیا پر سوار کیوں نہیں ہو جاتے، اگر تنزل و تقاعد کے کچھ اسباب ہیں تو کیا ہیں، اور ان کا علاج کیا، آؤ آج اسی پر غور کریں۔

تنزل و انحطاط کے اسباب

میرے خیال میں اس کا سبب ایک ہے، اور صرف ایک ہے، ہم نے اپنا منصب نہیں پہنچانا، دنیا کہتی ہے کہ آپ وارث انبیاء ہیں، رسول اللہ صلی اللہ علیہ وسلم نے فرمایا کہ آپ وارث انبیاء ہیں، قرآن پاک نے انبیاء علیہم السلام کے فرائض ان کے حوالے فرمائے۔

اور ہم بھی فضائل علماء بیان کرتے ہوئے یہی کہتے ہیں کہ یہ جماعت وارث انبیاء ہے اور نہ صرف وارث بلکہ برسر منبر کہا کرتے ہیں، اور پوری قوت سے کہا کرتے ہیں کہ ”عُلَمَاءُ اُمَّتِنِیْ كَاَنْبِیَاءِ بَنِیْ اِسْرَائِیْلَ“ مگر ہمیں خود اپنی حیثیت میں کبھی خیال بھی نہیں پیدا ہوتا کہ واقعی ہم وارث انبیاء ہیں، اور اگر کبھی خیال پیدا بھی ہوتا ہے تو نہایت کمزور۔

مختصر یہ کہ ہم کہتے ہیں مگر سمجھتے نہیں کہ وارث انبیاء علیہم السلام ہم ہی ہیں، کیا اس کا سبب انکسار نفس ہے، جو انکسار نفس اداء فرائض سے قاصر رکھے وہ انکسار نفس نہیں بلکہ غفلت، جبن، بے حس اور بے شعوری ہے، جو مدح کے بجائے مذمت اور ثواب کے بجائے عذاب کا مستحق گردانتی ہے۔

مادر علمی کا قصور

پیشک ہماری اس بے شعوری میں ”مادر علمی“ کا بھی کسی قدر قصور ہے، علم بغیر تربیت (ٹریننگ) ناتمام ہے، ہماری تعلیم ہوتی ہے مگر اس کے بعد مستقبل کے متعلق اگر کوئی فیصلہ طلبہ

کر بھی لیتے ہیں تو مادر علمی کی جانب سے اس فیصلہ کے بموجب تربیت و تکمیل کی کوئی صورت مہیا نہیں ہوتی، مثلاً اگر کسی طالب علم نے فیصلہ کر لیا کہ اس کو آئندہ زندگی تبلیغ میں صرف کرنی ہے تو تبلیغ کی کیا صورت ہونی چاہئے، اس کے آداب و قواعد کیا ہیں، کن کن کتابوں یا فنون کی یا زبانوں کی ضرورت ایک مبلغ کو ہو سکتی ہے، اس طالب علم کو ان کا مطالعہ کرنا چاہئے، غرض ان چیزوں کے متعلق ”مادر علمی“ کی جانب سے کوئی امداد نہیں فرمائی جاتی ہے۔

ہماری پستی کے اسباب

مگر حقیقت یہ ہے کہ ”مادر علمی“ کے قصور سے زیادہ خود ہمارا قصور ہے، ہم علم ضرور حاصل کرتے ہیں مگر نصب العین نہیں متعین کرتے اور اگر نصب العین ہوتا ہے تو صرف پڑھانا، گویا ایک مولوی دنیا میں صرف ”تدریس“ ہی کا کام کر سکتا ہے اور جو مولوی کسی مدرسہ کا مدرس ہو جائے وہ کامیاب ہے، زمانہ تعلیم میں نصب العین سے ہماری لاپرواہی یا تردد کے مہلک نتائج ہی آج ہماری پستی کے اسباب ہیں، آج اسی خرابی کے باعث بلا مبالغہ ہم ۹۹ فیصد ناکام ہیں۔

ہم نے کوئی نصب العین متعین نہیں کیا

چونکہ پہلے سے کوئی نصب العین متعین نہیں کیا، لہذا زمانہ تعلیم میں اگر ہم محنت اور مستعد طالب علم ہوتے بھی ہیں، تو ہماری محنت اور مستعدی کا دائرہ صرف درسیات میں منحصر رہتا ہے، ان کے ماسواہ تاریخ، جغرافیہ، اصلاح اخلاق تک کی فکر نہیں ہوتی، انتہا یہ ہے کہ اگر ہم نے پہلے سے حساب اور تحریر جیسی ضروری چیزیں نہیں سیکھی ہیں تو اب ان شرمناک خامیوں کے دور کرنے کی جانب بھی التفات نہیں ہوتا۔

جب ہم محنت کر کے درسیات کی تکمیل سے فراغت حاصل کرتے ہیں، اور دورہ حدیث شریف کے سخت امتحانات میں اعلیٰ نمبر حاصل کر کے ایک طویل و عریض سند حاصل کر لیتے

ہیں، تو یہ سوال پیدا ہوتا ہے کہ ”کیا کرنا چاہئے“ اس وقت تک اگر آئندہ زندگی کے متعلق سوال پیدا ہوا تھا، تو ”تدریس و تعلیم“ یہی اس کا جواب تھا، لہذا ہم سب سے پہلے کسی مدرسے کی جگہ کے متلاشی ہوتے ہیں۔

اس جستجو میں ہماری کج روی کس قدر جگر و کار ہے ”الامان والحفیظ“۔

یہ مدارس مسلمانوں کے لئے رحمت و برکت ہیں

ظاہر بات ہے کہ دارالعلوم دیوبند، مظاہر علوم سہارنپور، ندوۃ العلماء لکھنؤ، جامعہ قاسمیہ مدرسہ شاہی مراد آباد اور دہلی، رامپور، بریلی، کانپور، لاہور وغیرہ کے مدارس عربی سے جب ہر سال کم از کم پانچ سو علماء تیار ہوں گے تو ہر ایک کو مدرسے نہیں مل سکتی، لہذا پہلی کوشش کی جاتی ہے کہ خود مدرسہ قائم کر لیا جائے، اگر تبلیغ و اصلاح کے مقصود کو سامنے رکھ کر دیہات و قصبات میں مدارس قائم کئے جائیں اور حسب ضرورت ان میں مسلمان بچوں کو تعلیم دی جائے، انہیں کے ماتحت مسلمان لڑکیوں کی تعلیم کا انتظام بھی کیا جائے اور پھر اس مدرسہ کو ایک مرکز قرار دے کر مضافات میں تبلیغ کی جائے، حق و صداقت پر قائم رہ کر مسلمانوں کے اخلاق و معاشرت کی اصلاح کی جائے، تو بلاشبہ یہ مدارس مسلمانوں کے لئے رحمت، برکت اور سراسر برکت ہیں، نیز مندرجہ ذیل ارشاد ربانی کی تعمیل کی بہتر اور آسان شکل ہے: ”فَلَوْلَا نَفَرَمِنْ كُلِّ فِرْقَةٍ مِنْهُمْ طَائِفَةٌ لِيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ“۔ (۱)

ہر ایک کو دارالعلوم بنائیں کی فکر

لیکن افسوس چند قسم کی بدقسمتیاں ہمارے اس پاکیزہ مقصد کو واژگون کر دیتی ہیں، مثلاً:

(۱) اصلاح اخلاق، اصلاح معاشرت، غرض جملہ اصلاحات کو صرف بریلویت اور

دیوبندیت کی جنگ میں منحصر کر لیا جاتا ہے۔

(۲) سلسلہ تعلیم میں عام مسلمانوں کی ضرورت کا لحاظ نہیں ہوتا بلکہ اپنی استعداد کی افزونی مد نظر رہتی ہے، لہذا کوشش یہ ہوتی ہے کہ عربی پڑھنے والے طلبہ فراہم ہوں اور بخاری شریف و ترمذی شریف یا قاضی، صدر، انیس بازغہ کا درس ان کو دیا جائے، یعنی کوشش کی جاتی ہے کہ ہر ایک چھوٹے سے گاؤں میں بھی قائم کیا جائے تو دارالعلوم جو مرکز العلوم کا خطاب جلد حاصل کر سکے۔

بسا اوقات انہیں جذبات کے ماتحت ایک ایک شہر میں کئی کئی مدارس قائم کئے جاتے ہیں اور ہر ایک کو دارالعلوم بنانے کی کوشش کی جاتی ہے۔

اس جذباتی جدوجہد میں مسلمان بچوں کی ابتدائی تعلیم سے توجہ ہٹ جاتی ہے جو درحقیقت فرض تھی اور جس کے لئے زائد سے زائد مدارس کے قیام کی شدید ترین ضرورت اس وقت بھی موجود ہے اور آئندہ بھی رہے گی، جب تک مسلمانوں کے ہر ایک گاؤں اور ہر ایک محلہ میں مذہبی تعلیمات کا ایک مدرسہ نہ قائم ہو جائے اور جب تک ہر ایک مسلمان لڑکا اور لڑکی، مذہبی ضروری تعلیم سے محاقہ واقف نہ ہو جائے۔

ضرورت کے مطابق مسلمان بچوں کی ابتدائی تعلیم کی بجائے انتہائی تعلیم ہماری توجہات کا مرکز بن جاتی ہے، لہذا ضرورت پڑتی ہے کہ ہر ایک مدرسہ میں دو چار فضلا دارالعلوم دیوبند ہوں جو درسیات کو آخر تک پڑھا سکیں، یہ مدارس چونکہ مسلمانوں کی عام ضرورت سے چشم پوشی کر کے ان کی جائز خواہش کے خلاف ان کے سر پر ڈالے جاتے ہیں، لہذا ان کی مالی ضرورتوں کے پورا کرنے کی جانب مقامی مسلمان متوجہ نہیں ہوتے، یا متوجہ ہونے کی طاقت اور ہمت نہیں رکھتے، لہذا دیگر مقامات سے چندہ فراہم کرنے کی کوشش کی جاتی، اور نتیجہ یہ ہوتا ہے کہ دارالعلوم دیوبند، مظاہر علوم یا مدرسہ شاہی کا فارغ التحصیل طالب علم اپنے مرکز علمی کی امداد کی بجائے، خود ان کی آمدنیوں پر حملہ کرتا ہے اور اس طرح غیر ارادی طور پر اپنے علمی

مرکزوں کو کم از کم خاطر خواہ ترقی سے روک دیتا ہے۔

مدارس کی طوائف المملو کی

وہ گورنمنٹ جس کے نظریہ کا علم ”لارڈ میکالے“ کے مسطورہ بالا قول سے ہو جاتا ہے اور جس کے نظریے کو ناکام کرنے والے صرف علماء ہی ہو سکتے تھے، اس نے مدارس کے بارے میں ”یہ طوائف المملو کی“ دیکھی تو خود بھی علوم مشرقیہ کی یونیورسٹیاں قائم کر کے اپنے مذاق کے مولوی تیار کرنے کی فیکٹریاں تیار کر دیں، اور پھر علم پروری کے پردہ میں دیگر مدارس کو بھی امداد کی طمع دلا کر سروآزاد کی چوٹی پر پرواز کرنے والے طائران حریت کو من مانی شرائط کی تھیلیوں میں بند کر دیا۔

ہمارے یہاں معیار قابلیت یونیورسٹی کا امتحان ہے

اب نہ صرف ایک عالم دین اور وارث نبی، بلکہ پورا علمی ادارہ، ایڈ کے چند سکوں کے لئے ملوکیت و استعماریت کے دست باطل پرست پر بیعت کرنے لگا۔ معاذ اللہ حضرات علماء و فضلاء کی ماشاء اللہ کثرت نے نکبت و افلاس کے اس طوفانی دور میں ملوکیت کے منحوس قدموں کو بہت جلد موقع دیدیا کہ وہ آگے بڑھیں اور دارالعلوم دیوبند جیسے علمی مرکز کے وقار کو خاک میں ملا دیں۔

چنانچہ تدریس و تعلیم کے شوقین فضلا جدید، جب علم و فضل کی متاع گراں بہا کو لے کر (انسوس صدانسوس) بازار ملازمت میں پہنچے، تو انگریز پرستی کے ایجنٹوں کی طرف سے اعلان کر دیا گیا کہ آپ کے سینوں میں خواہ کتنا ہی علم ہو، ہمارے یہاں معیار قابلیت یونیورسٹی کا امتحان ہے۔

جن کا نصب العین ملازمت تھا

جن غریبوں کا نصب العین ہی ملازمت تھا یا لیلیٰ تدریس کی منزل ہی کو مقصود زندگی بنا چکے تھے، ان کو دارالعلوم دیوبند کے وقار اور احترام سے کیا غرض۔

بلا سوچے سمجھے داعی شیطنت کی فرعونی ندا پر لبیک کہا اور یونیورسٹی کے امتحان میں شرکت کر کے اول درجہ کی کامیابی حاصل کر لی۔

اب ایک جماعت ہائی اسکولوں اور کالجوں میں پہنچی، جس نے کھلم کھلا اپنی تمام علمی برتری نہیں بلکہ حاصل کردہ ”وراثت نبوت“ کو معاذ اللہ انگریز کے قدموں پر نثار کر دیا، یہ وہی اسکول اور کالج ہیں جن کے متعلق اکبر الہ آبادی نے کہا تھا:

یوں قتل سے بچوں کے وہ بدنام نہ ہوتا
افسوس کی فرعون کو کالج نہ سو جھی

سیکڑوں مثالیں موجود ہیں کہ تدریس کے شوق میں علم حاصل کیا، فراغت کے بعد ایک عرصہ تک کسی عربی مدرسہ میں ملازمت کی تلاش رہی، محبوبہ تدریس کے عشق نے کسی اور سلسلہ کی جانب توجہ کی فراغت بھی نہ دی، مگر تعلیم و تدریس سے اس چند سالہ بے تعلقی نے رفتہ رفتہ علم کی تازگی کو ختم کر دیا، اب اگر کسی مدرسہ میں جگہ مل بھی گئی تو ناقابلیت کے الزام میں جلد ہی خارج کر دیا گیا۔

ضروریات ملت میں امام صاحب مقتدی ہوتے ہیں

یا چند سالہ جدوجہد کے بعد ضرورت معاش عشق تدریس پر غالب آ گئی تو کسی مسجد کی بامشاہرہ خطابت یا امامت کو عنایت سمجھ لیا گیا، فی الواقع یہ منصب امامت بہتر تھا اگر نماز کی طرح دیگر امور ملی و ضروریات مذہبی میں شان امامت باقی رہتی، مگر بسا اوقات امامت صرف نماز میں یا چند اختلافی مسائل میں منحصر ہو جاتی ہے دیگر ضروریات ملت میں امام صاحب مقتدی ہوتے ہیں اور جماعت یا منتظمین مسجد امام ہوتے ہیں، بہت سی مثالیں موجود ہیں کہ آزاد مدارس عربیہ کے فضلاء نے فکر معاش سے مجبور ہو کر میونسپلٹی یا ڈسٹرکٹ بورڈ کی پرائمری مکاتب کی ملازمت ہی کو ذریعہ معیشت قرار دیا، کاش یہ حضرات ابتدا ہی سے نص قرآنی کے بموجب انذار و اصلاح کو اپنا نصب العین قرار دیتے اور تحصیل علم کے بعد اپنے وطن عزیز میں پہنچ کر سب سے پہلے وہاں کی

اصلاحی ضرورتوں پر نظر ڈالتے اور انہیں اصلاحات کے پیش نظر مدرسہ یا مکتب، یا تبلیغی ادارہ قائم کر کے ذریعہ معاش بھی فراہم کر لیتے اور فرض منصبی کو بھی ادا کرتے۔

ضرورت کی جگہ پر ادارے کا قیام

اگر اپنی بستی میں پہلے سے کسی ادارہ کے قیام کے باعث ضرورت نہ ہوتی تو قرب و جوار کے جس مقام پر ضرورت ہوتی وہاں پہنچ کر کسی دارالعلوم کے قیام یا اپنے صنم علم پرستش کے لیے نہیں بلکہ وہاں کے مسلمانوں کی ملی ضرورتوں کو پورا کرنے کے لیے وہاں کی ضرورت کے موافق ادارہ قائم کرتے اور ارشاد الہی ”وَلْيُنذِرُوا قَوْمَهُمْ إِذَا رَجَعُوا إِلَيْهِمْ“ کی تکمیل کی ابدی سعادت حاصل کر لیتے۔

اور ایسی مثالیں بھی موجود ہیں کہ اس قرآنی فلسفہ کو سمجھ کر کام کیا گیا، تو دنیاوی اعتبار سے بھی کامیابی حاصل کی، اور توقع ہے کہ آخرت میں بھی یہ حضرات کامیاب ہوں گے۔

دارالعلوم کا حیات پرور مقصد ہمارے سامنے نہیں

اس تمام کج روی اور بے راہی کا سبب صرف ایک ہے اور وہ یہی کہ ہم ابتداء سے اپنا نصب العین متعین نہیں کرتے، دویم یہ ہم دارالعلوم کو صرف ایک درس گاہ سمجھتے ہیں جس میں مختلف ممالک کے بہت سے طلبہ پڑھتے ہیں، وہاں اساتذہ بہترین اور اس کی سند تمام مدارس عربیہ میں وقعت کی نگاہ سے دیکھی جاتی ہے۔

وہ اعلیٰ و ارفع اور حیات پرور مقصد جس کے لیے دارالعلوم دیوبند قائم کیا گیا اور جس کی تکمیل ہر ایک فرزند دارالعلوم کا فرض ہے، ہمارے سامنے قطعاً نہیں ہوتا۔

تلاش ملازمت میں مجھے زیادہ دشواری نہیں پیش آئی

میں اعتراف کرتا ہوں کہ میری حالت بھی وہی رہی جو دارالعلوم کے کسی ایک طالب علم

کی ہو سکتی ہے، بلاشبہ یہ خداوندی فضل و کرم ہے کہ تلاش ملازمت میں مجھے زیادہ دشواری پیش نہیں آئی اور حضرت سیدی العلامۃ الاستاذ مولانا محمد اعجاز علی صاحب مدظلہ العالی، نیز استاذ العلماء فخر الحدیث حضرت علامہ مولانا سید انور شاہ صاحب کشمیری قدس اللہ سرہ العزیز کی توجہات سے تدریس کا بہتر منصب میسر آ گیا۔

البتہ اسلام کی بہتر خدمت کا شوق ابتداء سے تھا، اور اب تک ہے، اور یہی دعا رہی اور ہے کہ ملت بیضاء کی اعلیٰ اور احسن خدمت کی توفیق عطا ہو۔

البتہ تقریباً اٹھارہ سال کے مختلف تجربوں اور ہندوستان کے مختلف گوشوں کے حالات کے مشاہدہ نے ایک خاص درد پیدا کر دیا ہے جس کے لئے دوا کی تلاش ہے:

میں بلبل نالاں ہوں اس اجڑے گلستاں کا

تا شیر کا سائل ہوں، محتاج کو داتا دے

دارالعلوم میں درجہ تکمیل کا قیام

معلوم ہوا ہے کہ حضرت مہتمم صاحب دارالعلوم دیوبند و دیگر اکابر درجہ تکمیل قائم کرنا چاہتے ہیں، یہ درحقیقت احقر جیسے دلدادگان اضطراب کے لیے مژدہ جاں بخش ہے، خدا کرے کہ یہ ارادہ جلد از جلد منصفہ تکمیل پر جلوہ افروز ہو، یہ نوید جاں افزا، تمنائوں کی ایک نئی دنیا سامنے کر دیتی ہے، اور فکر و تخیل کا طائر بلند پرواز وہ نشاط حاصل کرتا ہے جو کسی طرح بھی قلم کے خطوط و نقوش میں اسیر نہیں ہو سکتا، مختصر طور پر یہ عرض کرنا ضروری ہے کہ آج ہم فرزندان و بہی خواہاں دارالعلوم یہ بھی کہتے ہیں کہ اس دور پر فتن و پر آشوب میں صرف دارالعلوم دیوبند ہی حامی ملت اور محافظ دین ہے، دارالعلوم دیوبند کے ارباب حل و عقد بھی یہی فرماتے ہیں اور اسی کا اعلان کرتے ہیں، اور بلاشک و شبہ واقعہ بھی یہی ہے کہ ۷۹ سال کے اس طویل دور میں صرف دارالعلوم ہی محافظ ملت رہا اور اسی نے مسلمانوں کے سامنے

مذہبی اور ملی ترقی کی صحیح راہ عمل پیش کی اور مسلمانوں نے مذہب و ملت کے لحاظ سے جو کچھ ترقی کی وہ صرف اسی ایک مرکز کے ذریعہ سے۔

دارالعلوم اسلامی تہذیب کا قلعہ معلیٰ

لیکن اس واقعی حقیقت کے باوجود انکار نہیں کیا جاسکتا کہ ہم عزم کی کمزوری میں مبتلا ہیں، ہم اس حقیقت کو مبالغہ تصور کرتے ہیں، ہمیں شک و شبہ کی ہر آلائش سے پاک ہو کر یہی یقین رکھنا چاہئے کہ دارالعلوم اور صرف دارالعلوم ہی حفاظت و ترقی ملت کے لیے قائم کیا گیا ہے اور یوم آغاز سے ہی آج تک صرف دارالعلوم ہی حفاظت و ترقی کا واحد ذمہ دار رہا، اور یہی مرکز علوم، قرآنی علوم اور اسلامی تہذیب کا قلعہ معلیٰ اور ترقی ملت کا محور رہے گا۔

اس پختگی عقیدہ اور اس اذعان و یقین کا لازمی نتیجہ ہوگا کہ ملت اسلامیہ ہندیہ کی تمام ضرورتیں ہمارے سامنے آئیں گی اور ہر ایک ضرورت کا ترقی پذیر لائحہ عمل ہم مرتب کریں گے، اور ملت بیضاء کو موجودہ پستی و اضمحلال سے نکال کر عروج کی سب سے اونچی سطح پر پہنچادیں گے۔ (واللہ علیٰ ما نقول وکیل)

مبلغین کی ضرورت اور تقسیم

ہم محسوس کریں گے کہ ملت بیضاء کو مبلغین کی شدید ضرورت ہے، علاوہ ازیں سیاست اور اقتصادیت اور معیشت میں بھی وہ ہماری رہنمائی کے بغیر موت کے کنارہ پر پہنچ چکی ہے۔ ہم مبلغین کو چند جماعتوں پر تقسیم کریں گے کیونکہ تبلیغ کے چند میدان بیک وقت نہایت اہمیت کے ساتھ ہمارے سامنے آئیں گے۔

(۱) مسلمانوں میں تبلیغ۔

(۲) غیر مسلم برادران وطن میں تبلیغ۔

(۳) بیرونی ممالک میں تبلیغ۔

ایک ہی شخص ہر ایک حلقہ میں تبلیغ نہیں کر سکتا، ہم طلبہ کی طبائع کا امتحان کریں گے، اور پھر طبعی مناسبت کے بموجب درجہ تکمیل میں ان کی تربیت کریں گے، اور سختی کے ساتھ دعویٰ ہمہ دانی سے نہیں روکیں گے۔

تقسیم کار کے اصول کا سختی سے پابند ہونا چاہئے

آج سیاست سے قطعاً غیر متعلق علماء کرام سیاسیات میں فتاویٰ صادر کر کے اپنی جماعت میں اختلاف و افتراق کا سبب بن جاتے ہیں اور اسی طرح سیاسیات میں منہمک ناقص الاستعداد حضرات اختلافی عقائد میں فیصلے صادر کر کے جماعت کے عقائد کو کمزور کر دیتے ہیں، ہمیں تقسیم کار کے اصول کا سختی سے پابند ہونا چاہئے اور درجہ تکمیل کے طلبہ کو اسی کا عادی بنائیں، تبلیغ کے لئے قرآن پاک کے اس کامیاب اصول کا لحاظ رکھنا اتنا ہی ضروری ہوگا جتنا کہ کامیابی کو ضروری سمجھا جائے گا۔

ارشادِ بانی ہے ”وَمَا أَرْسَلْنَا مِنْ رَّسُولٍ إِلَّا بِلِسَانٍ قَوْمِهِ لِيُبَيِّنَ لَهُمْ“ واقفیت زبان کے ساتھ لازمی ہے کہ قوم کے عادات و خصائل، اس کے مزاج عقلی، اس کی تاریخ اور اس کی نفسیات سے مبلغ پوری طرح واقف ہو، ورنہ کامیابی محال ہے ”وَلْيُنذِرُوا قَوْمَهُمْ إِذَا رَجَعُوا إِلَيْهِمْ“ (۱) غالباً اسی جانب اشارہ ہے۔

سفید فام اقوام کے دل سیاہ ہوتے ہیں

یورپ نے دعوتِ اسلام کو قبول نہیں کیا، اور یہی وہ برا عظیم ہے جہاں دعوتِ اسلام ناکام رہی حتیٰ کہ صد ہا سال اندلس میں شاندار حکومت کے بعد نہایت غداری اور سفاکی سے ایک ایک مسلمان کو ختم کیا گیا، تاریخ نے واضح کر دیا کہ سفید فام اقوام کے دل اتنے ہی سیاہ ہوتے ہیں کہ جتنا کہ وہ اپنی رنگت کے معبود باطل کے پرستار ہیں، سنگ سیاہ اگر آگینہ بن جائے تو

شاید اس کی اصلاح بھی ہو سکے۔

زمین شور سنبل بر نیارد
در تخم عمل ضائع مگردان

شاداب و زرخیز وادیوں کی تلاش

لہذا ہمیں وہ شاداب اور زرخیز وادیاں تلاش کرنی ہیں، جہاں تخم عمل بار آور ہو سکے، جزائر مشرق سے پھر ایک چشمہ اہل رہا ہے جیسا کہ چھ صدی پیشتر جب اسی گوشہ سے ایک سیلاب اٹھا تھا، اور ہر ایک دشت اور وادی کو تہہ و بالا کرتا ہوا جب بحیرہ اسلام میں جا کر گرا تھا، تو اگرچہ ایک مرتبہ سارے بحیرہ کو تہہ و بالا کر دیا، لیکن اسی جھکولے سے بحر اسلام میں ایک طوفان پیدا ہوا، کچھ وقفہ کے بعد دیکھا گیا تو سمندر کی موجیں ٹھٹھیں مار رہی تھیں اور سیلاب کا نام و نشان بھی مشکل سے ملتا تھا۔

تبلیغ کے بعد دوسرا درجہ اسلامی سیاست کا ہے

آج بھی وہی قرآن ہے، وہی اسلام ہے، وہی زمین ہے، وہی آسمان ہے، وہی مشرق اور وہی مغرب ہے، پھر ناامیدی کے کیا معنی ”لَا تَقْنَطُوا مِنَ رَحْمَةِ اللَّهِ، لَا تَيْسُؤُوا مِنْ رُوحِ اللَّهِ، إِنَّهُ لَا يَيْسُ مِنْ رُوحِ اللَّهِ إِلَّا الْقَوْمُ الْكَافِرُونَ“ کسی قوم کی اصلاح کے لیے اسی قوم کے نوجوان، جو اہر بے بہا ہیں، جس قیمت پر بھی میسر آ جائیں ارزاں ہیں، تبلیغ کے بعد دوسرا درجہ اسلامی سیاست کا ہے جس کے لیے اسلام کے سیاسی نظریات کی پختگی اور پھر ان کے لئے جذبہ عمل وغیرہ کے ساتھ، یہ بھی ضروری ہے کہ اس مکرو فریب اور دھوکے بازی و ڈپلومیسی کے جس کام مرکز یورپ ہے اور جس کو آج کل سیاست کہا جاتا ہے، اصل خزانوں سے بھی براہ راست واقفیت ہو، تراجم کی حیثیت پوسٹ سے زیادہ نہیں، حالانکہ کامیاب مدافعت کے لیے مغز کی ضرورت ہے۔

سیاست کی طرح یہ بھی لازم ہے کہ اسلام کے اقتصادی نظام کو دنیا کے سامنے رکھ کر ان تمام گتھیوں کو سلجھایا جائے جو آج ساری دنیا کو نمونہ جہنم بنائے ہوئے ہیں۔

اسلامی اصول پر عمل سلسلہ اقتصاد کی بہت سی الجھنوں سے نجات کا ذریعہ

اسلام کا اصول ہے کہ سونے کی بیج سونے سے چاندی کی بیج چاندی سے صرف اسی وقت جائز ہے جب دونوں ہم وزن ہوں، کمی بیشی اور ادھار حرام ہے، مجھے یقین ہے اور میرے ضمیر کو پورا اطمینان ہے کہ اگر صرف اسی اصول پر عمل کیا جائے تو سلسلہ اقتصاد کی بہت سی الجھنوں سے ساری دنیا نجات پا جائے، سکہ کی قیمت، سود، نوٹ، تبادلہ کی وہ صورتیں جن کو شریعت عزاء نے رُبواً قرار دیا ہے، آج دنیائے انسانیت پر آگ و خون کی بارشیں برس رہی ہیں اور ”يَمْحَقُ اللَّهُ الرَّبْوَا“ (۱) کا پرہیز نظر خرم تمدن کو برق ہلاکت کی نذر کر رہا ہے۔ لیکن میں اپنے اس یقین و اطمینان کی کوئی دلیل نہیں پیش کر سکتا، کیونکہ میں اقتصادیات کا ماہر نہیں:

زبان یار من ترکی و من ترکی نمی دانم

قرآن پاک ”تَبَيَّنَا لِكُلِّ شَيْءٍ“ (۲) ہے، یقیناً اس کی مقدس تعلیم ان تمام گتھیوں کو سلجھا سکتی ہے، لیکن اگر ہم اس علم سے نا آشنا ہیں، تو کیا یہ غلط ہے کہ پوری اسلامی جماعت ایک فرض کفایہ کی ادائیگی سے قاصر ہے، جو لامحالہ موجب گناہ ہے۔

مسلمان گریجویٹوں کا حال

علماء ملت پر دقیا نو سیت کا الزام لگانے والے بھی افسوس یہ ہے کہ کوئی مفید کارنامہ ملت کے سامنے پیش نہیں کر سکے، اور بالخصوص مسئلہ اقتصادیات، اور ”کرنسی“ تو وہ پیچیدہ چیز ہے جس کا یا

(۲) سورہ نحل آیت نمبر ۸۹۔

(۱) سورہ بقرہ آیت نمبر ۲۷۶۔

تو صحیح علم ہندوستانیوں کو بتایا نہیں جاتا اور یا اس فن سے مسلمان گریجویٹوں کے پتے جلتے ہیں کیونکہ وہ حساب و ریاضی میں عموماً کمزور ہوتے ہیں، انہیں صرف انہیں نام تمام اور لغو چیزوں سے شغف ہوتا ہے، جو ان کی اسلامی تہذیب، آبائی توقیر اور خاندانی کلچر کو برباد کر دے، اور وہ ان چیزوں کے پاس بھی نہیں پھٹکتے جو ملت کے لیے مفید ہو سکیں، الا ماشاء اللہ۔

درجہ تکمیل کا اہم اور مقدم مقصد

بہر حال وہ جو کچھ بھی کریں ہمارے لئے عذر نہیں ہو سکتا، کیونکہ ملت کی ذمہ داری بانی ملت نے ان اغراض پرستوں اور ضمیر فروشوں کے سر نہیں ڈالی، یہ فریضہ تو صرف علماء امت ہی پر عائد ہوتا ہے کیونکہ وہی وارث انبیاء علیہم السلام ہیں۔ تبلیغ، سیاست اور اقتصاد کی تعلیم کے ساتھ درجہ تکمیل میں اس اہم ترین مقصد کو بھی نظر انداز نہ کیا جائے، جو بعثت رحمۃ للعالمین کا اصل منشاء ہے، یعنی مکارم اخلاق، ظاہر ہے کہ روحانیت، اخلاق فاضلہ، ملکات قدسیہ بھی اصلی اور حقیقی مقاصد ہیں، اور جملہ علوم و فنون، آلات و اسباب کے درجہ میں اور صرف اسی حیثیت میں وہ مستحق ثواب ہو سکتے ہیں، کہ ان کو ذریعہ تسلیم کیا جائے ورنہ وہ ”حجاب اکبر“ ہیں۔

لہذا درجہ تکمیل کا سب سے اہم اور سب سے مقدم مقصد، تزکیہ نفس، اصلاح اخلاق اور روحانی ملکات کی تربیت ہونی چاہئے، اور اسی نصب العین کو مد نظر رکھ کر اس درجہ کے پورے نظام کی تربیت ہونی ضروری ہے۔ واللہ الموفق وہو المعین

باقیات صالحات

تمہید

باقیات صالحات میں بندے کے وہ کام شمار ہوتے ہیں جو اس نے صدقہ جاریہ کے طور پر اپنے پیچھے چھوڑے ہوں، اور اس میں حدیث پاک کی روشنی کے مطابق نیک صالح اولاد، علمی تصنیفات اور شاگردان رشید ہوا کرتے ہیں، ماشاء اللہ، اللہ تعالیٰ نے حضرت مولانا سید محمد میاں صاحب کو تمام ہی سے حصہ وافر عطا فرمایا کہ آپ کے شاگردوں کی تعداد ہزاروں سے زائد ہے، آپ کی کتب اور تصنیفات بھی ستر سے زائد ہیں، اسی طرح جمعیت کی خدمات اور مدارس کی خدمات بھی آپ کے لئے صدقہ جاریہ ہیں، پھر اللہ تعالیٰ نے آپ کو نیک صالح اولاد سے بھی نوازا ہے، جن میں سے آپ نے وصال کے وقت چار بیٹے اور تین بیٹیاں یادگار چھوڑیں، اس طرح پسماندگان میں اولاد کے ساتھ اہلیہ کو بھی چھوڑا۔

اہلیہ محترمہ

آپ کی اہلیہ محترمہ نورالحق صدیقی صاحب کی صاحبزادی اور دارالعلوم دیوبند کے شیخ الادب مولانا معراج الحق صاحب صدیقی کی ہمیشہ تھیں، ۱۹۸۷ء میں وصال ہوا، نیک، غنچوار، پڑوسیوں کی ہمدرد، مولانا سید محمد میاں صاحب کے انتہائی مشکل حالات میں گھر کو سنبھالے رہیں، اور کسی مالی پریشانی کی شکایت نہیں کی۔

حضرت مولانا سید حامد میاں صاحب

بیٹوں میں سب سے بڑے مولانا سید حامد میاں تھے، جنہوں نے تقسیم ہند کے بعد

نواں باب

باقیات صالحات

پاکستان ہجرت کی، ۱۳۷۵ھ میں وہاں کے مشہور شہر لاہور میں اپنے شیخ کے نام پر جامعہ مدینہ قائم فرمایا، جو پاکستان کے مشہور مدارس میں شمار ہوتا ہے۔

آپ کے حالات کے سلسلہ میں مدرسہ شاہی کے سابق مہتمم مولانا سید رشید الدین صاحب رقمطراز ہیں:

”حضرت مولانا سید حامد میاں کا شمار جامعہ قاسمیہ مدرسہ شاہی کے ہونہار سپوتوں اور مادر علمی دارالعلوم دیوبند کے لائق فرزندوں میں ہوتا ہے، آپ مشہور مؤرخ عالم بے بدل حضرت مولانا سید محمد میاں دیوبندی کے فرزند ارجمند حضرت مولانا عبدالحق مدنی مہتمم جامعہ قاسمیہ مدرسہ شاہی کے داماد اور شیخ الاسلام حضرت مولانا سید حسین احمد مدنی نور اللہ مرقدہ کے شاگرد رشید تھے، علم و فضل، ورع و تقویٰ اصابت رائے و دورانہ نشی میں امتیازی شان کے مالک تھے۔“

ولادت اور تعلیم

علم و فضل کی بستی دیوبند میں آپ کی ولادت باسعادت ہوئی اور عہد طفلی مراد آباد میں بسر ہوا (جہاں آپ کے والد بزرگوار حضرت مولانا سید محمد میاں زیب دہ مسند تدریس تھے اور خدمت قوم و ملت میں مصروف تھے) ابتدائی تعلیم اردو تعلیم سے لیکر موقوف علیہ تک مدرسہ شاہی میں تعلیم حاصل کی، اور حدیث و فنون کی تکمیل دارالعلوم میں کی، حفظ کلام اللہ جناب حافظ محمد ابراہیم صاحب مرحوم استاد مدرسہ شاہی سے اور فارسی کی کتابیں مولانا مستحسن الدین بجنوری مرحوم سے پڑھیں، اس کے بعد شوال ۱۳۵۹ء میں مدرسہ شاہی کے شعبہ عربی میں باقاعدہ داخل ہوئے اور شعبان ۱۳۶۵ء تک داخل درس رہ کر نحو و صرف، ادب فقہ اور معقولات وغیرہ کی درج ذیل کتابیں پڑھیں اور امتحانات میں اعلیٰ نمبرات سے کامیابی حاصل کرتے رہے، بعض کتابوں میں مجوزہ نمبر سے زائد بھی۔

نحو میر، ہدایۃ النحو، علم الصیغہ، شرح مآة عامل، مفید الطالبین، نفع العرب، نور الایضاح،

تلخیص المفتاح، میزان المنطق، کنز الدقائق، صوان الادیب، شرح وقایہ، نور الانوار، قطبی تصدیقات، شرح تہذیب، ہدیہ سعیدیہ، مرقات، حسامی، میبذی، سلم العلوم، شمس بازغہ، توضیح تلوح، شرح عقائد جلالی، شرح چھمینی تصریح، ہدایہ اولین، ہدایہ اخیرین مطول، مقامات حریری وغیرہ۔

مدرسہ شاہی میں جن اساتذہ علم و فن کے سامنے زانوئے تلمذتہ کیا ان میں سے حضرت مولانا عبدالحق مدنی، حضرت مولانا محمد میاں دیوبندی، حضرت مولانا محمد اسماعیل سنبھلی اور حضرت مولانا عجب نور پشاوری رحمہم اللہ خاص طور پر قابل ذکر ہیں، آپ کے رفقاء درس میں عارف باللہ حضرت مولانا قاری سید صدیق احمد باندوی جیسی شخصیات شامل ہیں۔

شوال ۱۳۶۵ھ میں مادر علمی دارالعلوم دیوبند میں داخل ہو کر شیخ الاسلام حضرت مولانا سید حسین احمد مدنی، شیخ الادب حضرت مولانا اعزاز علی، جامع المعقول والمنقول علامہ ابراہیم بلیاوی جیسی عبقری و قد آور شخصیات سے اکتساب فیض کیا، اور ۱۳۶۷ھ میں سند فراغت حاصل کی۔

درس و تدریس

فراغت تعلیم کے بعد اکابر شاہی کی نظر انتخاب نے اس درسگاہ نانوتوی کے لئے آپ کو منتخب کر لیا، چنانچہ شاہی میں آپ مسند تدریس پر فائز رہے، درس و تدریس کے ساتھ افتاء کے فرائض بھی انجام دئے، تقسیم ملک کے بعد نقل وطن فرما کر لاہور پاکستان منتقل ہو گئے اور اسی کومسکن بنا کر خدمت کا جولان گاہ بنا لیا، جہاں آپ نے ۱۳۷۵ء میں اپنے شیخ و مرشد شیخ الاسلام حضرت مولانا سید حسین احمد مدنی کی طرف نسبت کرتے ہوئے جامعہ مدنیہ قائم فرمایا جس کے تادم حیات آپ شیخ الحدیث اور مہتمم رہے، ہزار ہا تشنگان علوم نبوت کو سیراب کیا، اس جامعہ نے چند ہی دنوں میں وہ مقام حاصل کر لیا جو کم ہی مدارس کو نصیب ہوتی ہے۔

بیعت و ارشاد

تکمیل علوم و فنون کے بعد قطب عالم شیخ الاسلام حضرت مدنی سے تعلق ارادت و بیعت قائم کر کے راہ سلوک و معرفت میں ایسی جان سوزی کے ساتھ محنت و مجاہدہ کیا کہ برسوں میں طے ہونے والی راہ طریقت سال بھر کی قلیل مدت میں طے کر لی اور بارگاہ مدنی سے خلعت خلافت سے سرفراز کر دیئے گئے، فطرت نے قلب مصفی سے نوازا تھا، خانقاہ مدنی نے اس کو چمکی کر دیا، آپ کی زندگی میں مرشد مدنی کا رنگ اخیر عمر تک غالب رہا، ایک ایک عمل میں اپنے شیخ و مرشد کی نقل فرماتے تھے، اتباع سنت آپ کا وصف نمایاں تھا، فروتنی، خاکساری، تواضع، خوش خلقی اور جرأت حق میں آپ اپنے شیخ کے قدم بقدم تھے، حب جاہ، حرص، طمع، اقتدار، خود بینی خود رائی کا آپ کے پاس سے گزر نہ تھا، مداہنت کا دور دور نام و نشان نہ تھا، آپ کے واقف کار حضرات کو بخوبی یہ بات معلوم ہے کہ آپ نے کبھی کسی معاملہ میں مداہنت گوارہ نہ کی، کتاب و سنت کی روشنی میں جس بات کو حق سمجھا علی الاعلان کہا، خلوص، سادگی، قناعت خود داری، تواضع، انکساری کے آپ مجسم پیکر تھے، آپ کی ذات پاکستان میں دارالعلوم کے مسلک جمیعہ علماء کے مشن اور شیخ الاسلام حضرت مولانا سید حسین احمد مدنی کے دینی و سیاسی افکار کے ترجمان کی حیثیت رکھتی تھی، اسی لئے آپ کا دولت خانہ علماء کا قیام گاہ بن گیا تھا، خانوادہ مدنی کے ایک ایک فرد سے عشق کے درجہ کا تعلق تھا۔

مولانا مرحوم نے اپنے صاحبزادے مولانا محمود میاں سلمہ اور صاحبزادی رابعہ سلمہا کے عقد مسنون میں بطور خاص مجھے مع اہل و عیال شرکت کی دعوت دی اور خاص طور پر تحریر فرمایا کہ میری خواہش ہے کہ میری لڑکی رابعہ سلمہا کا نکاح تم پڑھاؤ، مولانا کے اصرار پر مع اہل و عیال پاکستان کے لئے یکم فروری ۱۹۸۸ء کو روانہ ہوئے اور پاکستان کے پورے زمانہ قیام میں آپ کے خانہ پر ہی قیام رہا، کسی جگہ ٹھہرنے کی اجازت نہ ملی، البتہ جہاں جانا ہوا آپ

ہی کے یہاں جانا ہوا۔

تقریبات مسنونہ نکاح و ولیمہ میں شرکت کر کے ویزہ ختم ہونے پر یکم مارچ ۱۹۸۸ء کو روانہ ہونے کا ارادہ کیا تو مولانا مجھ سے لپٹ گئے اور فرمانے لگے کہ بھئی دو چار دن اور قیام کرو اور اپنی اس خواہش کا بار بار اظہار فرمایا، مزید ٹھہرنے کی ضرورت محسوس نہ کر کے معذرت کر کے مولانا موصوف سے اجازت حاصل کر لی، چلتے وقت نمناک آنکھوں کے ساتھ مصافحہ و معانقہ فرمایا، ۲ مارچ کو مراد آباد پہنچا ۳ مارچ کی شام کو ٹیلی فون کے ذریعہ معلوم ہوا کہ بعد نماز ظہر اختلاج قلب کا شدید حملہ ہوا اور اسپتال میں داخل ہیں، ۴ مارچ ۱۹۸۸ء کو ریڈیو پاکستان نے یہ اندوہ ناک خبر سنائی کہ اختلاج قلب کے شدید حملے کی تاب نہ لا کر دارفانی سے دار جاودانی کوچل بسے۔ اناللہ وانا الیہ راجعون

اس جانکاہ حادثہ نے دل کو دہلا دیا کافی دنوں مرحوم کا تصور ذہن میں مرکوز رہا اور رہ کر مرحوم کے دو چار دن مزید ٹھہرنے کا اصرار یاد آتا رہا، مولانا کی فرمائش کی تعمیل نہ کرنے کا آج تک افسوس ہے۔ ع

خدا رحمت کرے اس صادق پاکیزہ طینت پر (۱)

ماشاء اللہ مولانا کے سب صاحبزادگان حفاظ قرآن و اصحاب علم ہیں، اور دین کی خدمت میں مشغول ہیں۔

حافظ سید خالد میاں صاحب

مولانا کے دوسرے بیٹے حافظ سید خالد میاں تھے، ابتدائی عمر میں حفظ قرآن اور بنیادی تعلیم مراد آباد میں حاصل کی، دہلی منتقل ہونے کے بعد تعلیم کا باقاعدہ سلسلہ جاری نہ رہ سکا، مختلف امتحانات پاس کئے، لیکن مطالعہ کے شوق نے جس میں انگریزی کی مختلف موضوعات پر کتابیں تھی شامل تھیں، عام معلومات میں بہت اضافہ کیا تھا، انگریزی کے بعد مزید شوق

سے جرمنی زبان میں دلچسپی ہوئی، اور دہلی کے میکس مولر بھون سے جرمنی زبان کا کورس کیا، جس کی بنیاد پر جرمن جانے کا موقع ملا، جہاں وہ تقریباً تیس سال رہے، جرمنی جانے سے پہلے والد محترم کی مشہور تصنیف ”علماء حق اور ان کے کارنامے“ کی اشاعت کے ساتھ طباعت و نشریات کا کام ”کتابستان“ کے نام سے ۱۹۵۸ء میں شروع کیا، نماز کے بارے میں ایک کتاب جدید انداز میں ترتیب دی، اور نہایت عمدہ کتابت اور دورنگی طباعت کے ساتھ ۱۹۶۳ء میں شائع کی، جو بہت مقبول ہوئی اور پچاس سال سے مسلسل شائع ہو رہی ہے، ان کے وسیع مطالعہ اور معلومات اور اعلیٰ ذوق کی وجہ سے کتب خانہ کا کام اعلیٰ پیمانہ پر چلا، ۱۹۶۳ء میں جرمنی سے وظیفہ ملنے کے بعد جرمنی (میونخ) کا سفر کیا، جہاں کمپیوٹر پروگرامنگ میں مہارت حاصل کی، اور کچھ عرصہ اپنی کمپنی (سمینس) کی طرف سے سعودی عرب میں بھی رہے، جرمنی کے قیام کے دوران والدین سے ملنے کئی مرتبہ آئے، اور ان کی وفات کے بعد بھی ۱۹۹۳ء میں رمضان المبارک کا آخری عشرہ دہلی میں گزارنے کے ارادہ سے آئے، عشرہ آخری کی دو دن ترواح میں شریک ہوئے، پھر اچانک دل کا دورہ پڑا، اور ۲۹ رمضان المبارک کی شب میں سفر آخرت پر روانہ ہو گئے، عید الفطر سے ایک روز پہلے دہلی میں والد صاحب کے قدموں میں تدفین ہوئی۔

مولانا سید ساجد میاں صاحب

تیسرے بیٹے مولانا سید ساجد میاں صاحب ہیں، جن کی پیدائش مراد آباد میں ہوئی، ابتدائی تعلیم مدرسہ شاہی میں حاصل کی، پھر مدرسہ عالیہ فتح پوری سے فراغت پائی، وہ سعودی سفارت خانہ دہلی میں ادارۃ الحاسبہ میں ملازم ہیں، ذاکر و شاعری، اپنے معمولات کے پابند اور بہت سی خصوصیات کے حامل عالم دین ہیں، طبیعت میں سادگی ہے، ورع و تقویٰ جیسی صفات حمیدہ سے متصف ہیں، خالد میاں صاحب مرحوم کا قائم کردہ کتابستان ان کی نگرانی

میں ہی چل رہا ہے، اس کتاب بھی میں مولانا کا تعاون رہا ہے، راقم کے غریب خانہ پر دو مرتبہ تشریف بھی لائے ہیں، مجھے بھی کئی مرتبہ مولانا کے یہاں مہمان بننے کا موقع ملا ہے، اللہ تعالیٰ آپ کو صحت و عافیت کے ساتھ سلامت باکرامت رکھے۔

سید شاہد میاں صاحب

چوتھے بیٹے سید شاہد میاں صاحب ہیں، جن کی پیدائش دہلی میں ہوئی، وہیں تعلیم و تربیت ہوئی اور عصری تعلیم حاصل کی، پھر سعودی عرب چلے گئے، اور تقریباً دو سال قیام کے بعد دہلی آ گئے، اب دہلی میں کمپیوٹر سائنس کے شعبہ میں ملازم ہیں۔

مولانا کی تین بیٹیاں

مولانا کی تین بیٹیاں ہیں: ایک سیدہ خالدہ جنہوں نے دہلی میں تعلیم و تربیت حاصل کی، مولانا قاری سید عالم صاحب مظفرنگری سے شادی ہوئی، جو دارالعلوم دیوبند کے شعبہ حفظ کے استاد ہیں، لیکن ان کے یہاں کوئی اولاد نہیں۔

دوسری بیٹی سیدہ عائشہ ہے، جن کی شادی مولانا محمد اسلم صاحب قاسمی ابن مولانا قاری محمد طیب صاحب سابق مہتمم دارالعلوم دیوبند سے دیوبند میں ہوئی، جن کے یہاں چار اولاد ہیں۔

تیسری بیٹی سیدہ صبیحہ ہے، جن کی شادی جناب بذل الرحمن صاحب ابن مولانا فضل الرحمن صاحب شیخ الحدیث جامعہ نظامیہ حیدرآباد سے ہوئی، جو دہلی میں سرکاری ملازمت سے ریٹائرڈ ہوئے، ایک صاحبزادے اور ایک صاحبزادی ہیں۔

اللہ تعالیٰ حضرت مولانا کے خاندان کو جاری و ساری اور پھلتا پھولتا رکھے اور اپنے دین کی خدمت کا کام لے لے۔

مکتوبات

ہمیں حضرت مولانا سید محمد میاں صاحب دیوبندی کے ۵۰ خطوط ملے ہیں، جن میں سے ۱۱ تو حضرت مولانا قاضی طہر مبارک پوری کے نام ہیں، ۳۳ خطوط پروفیسر محمد ایوب صاحب قادری ایم اے، کے نام ہیں، اور ۳ جناب مولانا محمد اسحاق بھٹی صاحب کے نام، اور تین دیگر حضرات کے نام، ان کو بالترتیب نقل کیا جا رہا ہے۔ (مؤلف)

بنام مولانا قاضی عبدالحفیظ طہر مبارک پوری

مولانا قاضی محمد طہر مبارک پوری بڑے مؤرخ گزرے ہیں، وہ مولانا محمد میاں صاحب کے مدرسہ شاہی کے زمانہ کے شاگرد رشید تھے، مولانا نے ان کے نام جو خطوط لکھے ہیں، ان کی سطر سطر سے مولانا کی خردنوازی، عجز و انکساری اور علم دوستی کا پتہ چلتا ہے، یہ خطوط ماہنامہ ندائے شاہی کی خصوصی اشاعت تاریخ شاہی نمبر بابت نومبر دسمبر ۱۹۹۲ء میں شائع ہوئے:

(۱) جمعیتہ علماء ہند دہلی، ۵ رجب الثانی ۱۳۷۸ھ مطابق ۱۹ اکتوبر ۱۹۶۸ء۔

محترم قاضی صاحب دام لطفکم

السلام علیکم ورحمۃ اللہ وبرکاتہ

مزاج گرامی!

گرامی نامہ سے کئی روز ہوئے مشرف ہو چکا تھا، مگر کتابیں آج پہنچیں (۱) مبارک باد

(۱) رجال السنہ والہند ”طبع ممبئی“ کے نسخے۔

دسواں باب

مکتوبات

قبول فرمائیے، اللہ تعالیٰ آپ کی اس خدمت کو قبول فرمائے اور یہ خود آپ کے لئے بھی ہر طرح نافع ہو اور اہل علم کے لئے بھی۔ آمین

مولانا فارقلیط صاحب کے نام کی کتاب ان کی خدمت میں بھیج دی ہے، اور اگرچہ وہ خود آپ سے قلبی تعلق رکھتے ہیں مگر پھر بھی احقر نے بہتر تقریظ کی سفارش کر دی ہے، ان کی تقریظ اسی سنڈے ایڈیشن میں شائع ہو جائے گی جو ۲۶ یا ۲۷ اکتوبر کو شائع ہوگا، اس کے بعد احقر بھی اتباع و اقتداء کی کوشش کرے گا، مکرر مبارکباد عرض ہے، احباب اور رفقاء حاضرین کی خدمت میں سلام عرض ہے۔

نیاز مند

محمد میاں

(۲) دہلی، ۲۸ جمادی الثانیہ ۱۳۸۳ھ مطابق ۱۶ نومبر ۱۹۶۳ء

مولانا قاضی اطہر مبارک پوری
محترم مولانا صاحب..... دام لطفکم

السلام علیکم ورحمۃ اللہ وبرکاتہ

مزاج گرامی!

خدا کرے آپ بخیریت ہوں، عرصہ ہو گیا ملاقات نہیں ہوئی، اس وقت ایک تکلیف دے رہا ہوں، احقر مدرسہ شاہی مراد آباد کے سالانہ جلسہ میں مراد آباد گیا تھا، فتپوری لائبریری سے شیخ جلال الدین سیوطی رحمۃ اللہ علیہ کی تصنیف ”تدریب الراوی“ مستعار لے رکھی تھی، واپسی کے وقت راستہ میں اس کا مطالعہ کرتا رہا، کئی اقتباسات بھی نقل کئے، جب شاہدرہ سے گاڑی گزری تو سامان درست کرنے کے لئے کتاب اوپر تختہ پر رکھ دی، پھر سامان کے خیال میں ایسا محو ہوا کہ کتاب یاد نہ رہی، جب مکان پر پہنچ کر پھر باقی حصہ کے مطالعہ کا خیال آیا تو اپنی اس غلطی کا احساس ہوا، اور سخت صدمہ ہوا، اب یہ کتاب لائبریری کو دینی ہے، کتاب کی

قیمت سے لائبریری والے مطمئن ہو سکتے ہیں، مگر خود احقر کو اطمینان اسی صورت میں ہوگا کہ کتاب ہی دی جائے، مہربانی فرما کر آپ یہ کتاب تلاش کریں، اور بہتر تو یہ ہے کہ دو نسخے احقر کے نام وی پی کر دیں، ورنہ ایک تو لامحالہ فراہم ہونا چاہئے، جو قیمت بھی ہو، احقر ادا کر دے گا، احقر اس لائبریری کا چیئر مین بھی ہے، اس لئے اور بھی زیادہ ذمہ داری کا احساس ہے، اور ناکامی میں بہت ندامت ہوگی، متن امام نووی کا ہے، اس پر شرح شیخ جلال الدین رحمۃ اللہ علیہ نے لکھی ہے، جس کا نام ”تدریب الراوی“ ہے۔

خالد میاں سلمہ سے آپ واقف ہیں، ان کو جرمنی پڑھنے کا شوق ہوا، تین سال جرمنی زبان پڑھی، یہاں جرمنی سفارتخانہ میں اس کی کلاس ہوتی ہے، اس سال ان کو جرمنی جانے کا اسکا ریشپ مل گیا، لہذا ۵ نومبر کو وہ جرمنی روانہ ہو گئے، مگر نہ ہوائی جہاز سے نہ بحری جہاز سے بلکہ بس کے ذریعہ، جو غالباً لندن سے آئی ہوئی تھی، آج کل ایران میں ہوں گے، ایران سے ترکی، پھر بلغاریہ وغیرہ، اللہ تعالیٰ خیریت سے پہنچائے، دماغ پر اس کا اثر بھی ہے، باقی اور کیا عرض کروں، جواب کا منتظر۔

نیاز مند محتاج دعا، خادم قدیم

محمد میاں غنی عنہ

(۳) الجمعیتہ بک ڈپو قاسم جان اسٹریٹ دہلی

۷/ذی قعدہ ۱۳۹۲ھ

مطابق ۱۴/دسمبر ۱۹۷۲ء

محترم مولانا زادت معالیکم
السلام علیکم ورحمۃ اللہ وبرکاتہ

مزاج گرامی!

خدا کرے مزاج گرامی بعافیت ہوں، ابھی ”صدق جدید“ مورخہ ۸/دسمبر میں فتاویٰ

عزیزی (۱) قلمی کے متعلق آپ کا بیان نظر نواز ہوا، مختصر یہ کہ الجمعیت بک ڈپو اس کو طبع کرائے تو آپ کی شرائط کیا ہوں گے، جواب سے جلد مطلع فرمائیے۔ والسلام

نیاز مند

محمد میاں

(۲) الجمعیت بک ڈپو قاسم جان اسٹریٹ دہلی

۲۲/ذی قعدہ ۱۳۹۲ھ مطابق ۲۹/دسمبر ۱۹۷۲ء

محترم مولانا..... دام لطفکم

السلام علیکم ورحمۃ اللہ وبرکاتہ

مزاج گرامی!

خلاف توقع اپنے عریضہ کے جواب سے بہت جلد مشرف ہو گیا، جزاکم اللہ، وہ صاحب ذوق ذی استعداد فاضل ہیں، تعجب ہے، انہوں نے اقوال اکابر اور افعال زریں شائع کئے اور اس متاع گرانمایہ کو طشت از بام نہیں فرمایا، غالباً اس لئے کہ گراں مایہ ہے مگر متاع علم تو انفاق ہی کے لئے ہے، اس میں تقصیر و احتکار ناجائز، یہ حکم آپ پر بھی نافذ ہوتا ہے، لہذا آپ دونوں کا فرض ہے کہ پہلی فرصت میں ان کی اشاعت کا اہتمام کریں، دونوں نسخوں کا مقابلہ کیا جائے، فرق ہو تو ظاہر کر دیا جائے، یہ آپ دونوں کی بڑی خدمت ہوگی، اتنا تعاون احقر بھی کرے گا کہ الجمعیت بک ڈپو کے ارباب بسط و کشادہ کو متوجہ کرے گا کہ معقول تعداد میں اس کے نسخے خرید لیں اور روزنامہ الجمعیت میں اس کی تشہیر کریں۔

کنونشن میں حاضری سے معذور رہا، زیادہ تر اپنے عوارض کا باعث کہ چلنا پھرنا اور سفر

(۱) فتاویٰ عزیزیہ کا کچھ حصہ میرے ناہنل میں تھا، مولانا مفتی محمد ابراہیم صاحب بناری کے کتب خانہ میں اس کا ایک کامل و مکمل نسخہ نہایت خوشخط ہے، اس کی اشاعت کے لئے ”صدق جدید“ میں مراسلہ شائع ہوا تھا، بعد والے مکتوب میں مولانا ابراہیم صاحب کے صاحبزادے مولانا محمد اسحاق صاحب بناری کی کتاب ”کلمات اکابر“ کا ذکر ہے، اور یہ کہ وہ اور میں فتاویٰ عزیزیہ کے نسخوں کا مقابلہ کریں۔

کرنا بہت مشکل ہو گیا، اور کچھ اس لئے کہ کنونشن کا منشاء مشتتبہ رہا، لہذا یکسوئی کو بہتر سمجھا۔

والسلام

نیاز مند محتاج دعا

محمد میاں

(۵) ۲۰/ربیع الاول ۱۳۹۳ھ مطابق ۲۴/اپریل ۱۹۷۳ء

محترم مولانا مبارک پوری صاحب..... دام لطفکم

السلام علیکم ورحمۃ اللہ وبرکاتہ

مزاج گرامی!

رجسٹر پارسل کے ذریعہ ایک کتاب ”سیرت مبارکہ“ ارسال خدمت ہے، اس کو ملاحظہ فرمائیں، پھر تنقید تحریر فرما کر اپنے اخبار میں شائع کریں، یا تقریظ، اس کو آپ تبصرہ کا عنوان بھی دے سکتے ہیں، پھر جس پرچے میں شائع ہو، احقر کے نام ارسال فرمادیں، تو نوازش ہوگی، ہمرشتہ اشتہار بھی ملاحظہ فرمائیں، اس سے تبصرہ کرنے میں سہولت ہوگی، کتاب کا بالاستیعاب مطالعہ کرنا نہیں پڑے گا، اگرچہ درخواست یہ ہے کہ تبصرہ سے پہلے یا تبصرہ شائع کرنے کے بعد بالاستیعاب مطالعہ ضرور فرمائیں، اور غلطیوں سے احقر کو متنبہ فرمائیں۔

دوسری گزارش یہ ہے کہ ہمرشتہ اشتہار اخبار ”انقلاب“ میں بااجرت شائع کرا دیں، دو مکمل کالموں میں یہ اشتہار آجائے گا، اجرت (بشرط رعایت) سے پہلے مطلع فرمائیں تو احقر بذریعہ منی بذریعہ مٹی آرڈر بھیج دے، یا بعد کو مطلع فرمائیں، احقر بھیج دے گا، الجمعیت میں یہ اشتہار دو کالموں میں شائع ہوا ہے، بشارت عظمیٰ کا اضافہ احقر کے قلم سے کیا ہے، وہ بھی شائع ہوگا، خیرت اور حالات سے مطلع فرما کر ممنون فرمائیں۔ والسلام

نیاز مند محتاج دعا

محمد میاں

(۶) دہلی کتابستان گلی قاسم جان

۲۳ ربیع الاول ۱۳۹۳ھ مطابق ۲۸ اپریل ۱۹۷۳ء

محترم مولانا مبارک پوری صاحب..... دام لطفکم

السلام علیکم ورحمۃ اللہ وبرکاتہ

مراج گرامی!

”سیرت مبارکہ“ کا پارسل پہنچ چکا ہوگا، تبصرہ فرمائیے، عریضہ کے ساتھ اشتہار بھی بھیجا ہے کہ اخبار میں شائع کرا دیجئے، جو اجرت ہوگی، احقر ادا کرے گا، رعایت کی ضرورت رعایت ہے، اس اشتہار کے آخر میں مدارس عربیہ کے لئے اعلان ہے کہ صرف محصول ڈاک بھیجنے پر ان کو کتاب مفت دی جائے گی، اگر ابھی اشتہار شائع نہ ہوا تو یہ حصہ خارج کر دیجئے، کیونکہ فرمائش اتنی آگئی ہے کہ تعمیل کی گنجائش نہیں رہی، فرمائشیں مدارس عربیہ کی آئی ہیں، اس رعایت کی بنا پر، ورنہ اصل کتاب کے آرڈر ابھی پانچ بھی نہیں آئے، بہر حال یہ حصہ ضرور خارج فرما دیجئے، والسلام

نیاز مند محتاج دعا

محمد میاں

(۷) ۱۹/۱۱/۱۹۷۳ء، مطابق ۱۹ اگست ۱۹۷۳ء

محترم مولانا..... دام لطفکم

السلام علیکم ورحمۃ اللہ وبرکاتہ

مراج گرامی!

عزیز نامہ باعث مسرت ہوا، اور تبصرہ مستوجب شکر ہے، جزاکم اللہ، دیر آید درست آید، مگر آپ نے استاذ محترم لکھ کر تبصرہ کا وزن کم کر دیا، استاذ کی تصنیف کی تو تعریف کی ہی جاتی ہے، بہر حال آپ کا تبصرہ باوزن ہے، پھر آپ نے خصوصیات تحریر فرما کر اشتہار بھی مفت

میں شائع کر دیا، اور اس کا کوئی مطالبہ ہو سکتا ہے تو مطلع فرمائیے، تاکہ پیش کیا جائے۔

اچھا آپ کا ممبئی سے دل گھبرا گیا؟ اب کیا ارادہ ہے؟ وطن میں دل لگتا ہے تو کیا پارچہ بانی کا کارخانہ قائم کریں گے، یا مدرسہ احیاء العلوم میں تعلیمی اور تدریسی خدمت انجام دیں گے، اگر ایسا ہو جائے تو ممبئی سے دل گھبرا جانا مبارک، مگر شاید یہ بھی نہ ہو سکے تو پھر کیا؟ صرف مطالعہ کریں گے، یا مطالعہ کا کوئی حاصل بھی پیش کر سکیں گے؟

احقر کے ذہن میں آپ کے مناسب چند کام ہیں:

(۱) انسائیکلو پیڈیا آف انڈیا، بہت بڑا کام ہے اور اگر وسائل مہیا ہوں تو حکومت سے اس میں امداد بھی مل سکتی ہے، مگر عربی اور فارسی کی واقفیت سے کام نہیں چلے گا، ہندی سے بھی واقفیت ہونی چاہئے، اور انگریزی سے بھی، مگر کام بہت بڑا ہوگا، ہندوستان کی تمام اہم لائبریریوں کو کھنگھانا پڑے گا۔

(۲) اگر یہ نہ ہو تو دوسرا کام ہے ”تاریخ مذاہب ہند“ یہ پہلے کے مقابلے میں آسان ہے، البوریحان بیرونی کے ”الہند“ سے بہت مدد مل سکتی ہے، مگر کم از کم ہندی کی واقفیت بھی اس میں ضروری ہے۔

(۳) تیسرا کام جوان کے مقابلے میں آسان ہے، وہ ”تاریخ علماء اور مشائخ ہند“ اس میں بہت مواد آپ کو مل سکتا ہے، مگر یہ استیجاباً ہونا چاہئے، اس میں اتنا اضافہ اور کر لیں اور ان کے سیاسی و سماجی ماحول یعنی ”تاریخ علماء و مشائخ ہند، ان کے سیاسی اور معاشرتی ماحول اور خدمات“ علماء ہند کا شاندار ماضی“ اسی انداز پر مرتب کیا گیا ہے، مگر وہ صرف سلسلہ شاہ ولی اللہ رحمۃ اللہ علیہ کی حدود میں محدود ہے، وہ آپ کو نمونہ کا کام دے سکتا ہے، مگر مبارک پور میں یہ بھی نہیں ہو سکتا ہے، اس کے لئے بھی آپ کو قدیم کتب خانوں سے استفادہ کے لئے سفر کرنے پڑیں گے، تب وہ قابل قدر چیز ہوگی، تینوں کام کے لئے جانفشانی اور ہمت مردانہ کی ضرورت ہے، کیا ممبئی میں کوئی کانٹھ کا پورا مل سکتا ہے؟

تقریباً ایک ماہ ہو ابوا سیر کا شدید دورہ ہوا، کم از کم دو بوتل خون نکل گیا، چلنا پھرنا مشکل ہو گیا، مگر الحمد للہ قلم چلتا رہا، چند روز کے علاوہ سلسلہ درس بھی جاری ہے، الحمد للہ، بخاری شریف کی پریشانی ہے۔ والسلام

قدیم دعا گو محتاج دعا
محمد میاں

(۸) ۱۹۷۴ء کتابستان گل قاسم جان دہلی

عزیز محترم مولانا اطہر
السلام علیکم ورحمۃ اللہ وبرکاتہ

مزاج گرامی!

صدق جدید، مورخہ ۲۵ نومبر آپ کی جدید تصنیف ”خلافت راشدہ اور ہندوستان“ پر تبصرہ پڑھا، مسرت ہوئی، مگر یہ بھی خیال ہوا کہ آپ پر احنفائے و ارادت کا جرمانہ کیا جائے، آپ اپنی ہر ایک تصنیف احقر کے نام بھیجا کرتے ہیں، یہ تصنیف آپ نے نہیں بھیجی، تکلیف کی ضرورت نہیں ہے، وی، پی کر دیجئے، نوازش ہوگی، خدا کرے، آپ ممبئی ہوں، اور یہاں بھی قیام طے کر رکھا ہو، والسلام

نیاز مند محتاج دعا
محمد میاں

(۹) ۲۹ ربیع الثانی ۱۳۹۴ھ، مطابق ۲۲ مئی ۱۹۷۴ء

محترم قاضی صاحب..... دام لطفکم
السلام علیکم ورحمۃ اللہ وبرکاتہ

مزاج گرامی!

گرامی نامہ مورخہ ۲۲ ربیع الاول نے جس ہدیہ مبارکہ کی بشارت دی تھی، ”خلافت

راشدہ اور ہندوستان“ اس سے مشرف ہوا، پھر دفعۃً ایک اور علمی ہدیہ نے شاد کام کیا یعنی ”جواہر الاصول فی علم حدیث الرسول“ دونوں ہدیہ بیش بہا، گرانقدر، مستحق صد شکر یہ ہزار تحسین و آفریں، احقر فرصت کا منتظر ہے کہ دونوں کا از اول تا آخر مطالعہ کر لے اور پوری طرح مستفیض ہو، آج کل کچھ ایسے پیچ در پیچ مشاغل درپیش ہیں کہ یہ عریضہ بھی کئی روز کے وقفہ کے بعد لکھ سکے گا، بہر حال ان ہدیوں پر آپ کا بھی اور صاحبزادہ عزیز کا بھی بہت بہت شکر یہ۔ جزاکم اللہ تعالیٰ

نیاز مند محتاج دعا
محمد میاں

(۱۰) رجب ۱۳۹۴ھ مطابق ۲۶ جولائی ۱۹۷۴ء

محترم مولانا..... زادت مزایا کم

مزاج گرامی!

گرامی نامہ مورخہ ۸ جولائی میں جو بشارت دی گئی تھی، بفضلہ تعالیٰ وہ پوری ہو گئی، عزیزم ظفر مسعود صاحب نے تینوں کتابیں بھیج دیں اور احقر کو موصول ہو گئیں، ”اسلامی ہند کی عظمت رفتہ“ ہندوستان میں عربوں کی حکومتیں اور ”عرب و ہند عہد رسالت میں“ کیا ہدیہ میں صرف جزاک اللہ کافی ہے، صرف جزاک اللہ پر قناعت مناسب نہیں، اجازت دیجئے کہ قیمت پیش کر سکوں۔

آپ کو شکایت تھی کہ آپ کو درخور اعتناء نہیں سمجھا گیا، یہ شکایت شاید ہلکی ہو گئی ہو، آپ کو ممکن ہو اس کا احساس نہ ہو، مگر مجھے تو بڑی خوشی ہوئی کہ ڈاکٹر محمد اسلم صاحب صدر شعبہ تاریخ پنجاب یونیورسٹی کا جو مضمون ”عربوں کے عہد میں سندھ میں علم و ادب“ ماہ جولائی کے ”برہان“ میں شائع ہوا، ڈاکٹر صاحب نے اس میں آپ کی تصنیف سے استفادہ کیا ہے، او ر علامہ بلاذری، ابن اثیر، اور ابن بطوطہ جیسے مشاہیر کے ناموں کے ساتھ آپ کا نام نامی بھی حوالوں میں درج کیا ہے، اللہم زد و فزد

قدرگو ہر شاہ داند یا بداند جو ہری

خدا کرے مزاج گرامی بعافیت ہو، نینوں کتابیں محفوظ ہیں، اب ان سے استفادہ کے لئے فرصت کا انتظار ہے۔

نیاز مند محتاج دعا

محمد میاں

(۱۱) جمادی الثانیہ ۱۳۹۴ھ مطابق ۲۰ جولائی ۱۹۷۷ء

محترم مولانا..... دام لطفکم

السلام علیکم ورحمۃ اللہ وبرکاتہ

مزاج گرامی!

احقر پر ہدیہ علمی ”خلافت راشدہ اور ہندوستان“ کا شکریہ واجب تھا، ”شجرہ مبارکہ“ نے دوسرا شکریہ لازم اور واجب بلکہ فرض کر دیا ”خلافت راشدہ اور ہندوستان“ کو احقر نے از اول تا آخر پڑھا، بہت محفوظ ہوا اور اس نے اس سلسلہ کی باقی تصنیفات ”عرب و ہند عہد رسالت میں“ ”ہندوستان میں عربوں کی حکومت“ اسلامی ہند کی عظمت رفتہ“ کے مطالعہ کا بھی شوق پیدا کر دیا، اللہ تعالیٰ توفیق عطا فرمائے۔

ماشاء اللہ اس سلسلے میں آپ کو عبقریت حاصل ہے، معلومات باحوالہ اور تاریخ کے ساتھ جغرافیائی معلومات کا دامن بھی وسیع، ماشاء اللہ، وبارک اللہ، اللهم زد فزود، مگر ایک گزارش قابل توجہ ہے کہ آپ نے نقل روایات میں امام بخاری کا طرز اختیار کیا ہے، مثلاً مکران و قندابیل وغیرہ کے سلسلے میں حکم بن ابی العاص کی تحقیق کا جہاں بھی ذکر آیا، پورا قصہ نقل کر دیا، اس سے مضامین میں تکرار ہو گیا، اس کی طرف توجہ کی ضرورت ہے، باقی دعا ہے کہ اللہ تعالیٰ آپ کو بیش از بیش توفیق بخشے، اور آپ کے اخلاف آپ کے صحیح جانشین اور خدا کرے آپ سے بالا

اور برتر ہوں، آمین

مخالفین بیت المال کا قتل احقر کے خیال میں سبائیوں کا فعل ہے اور اس کو حضرت طلحہ، حضرت زبیر و ابن زبیر رضی اللہ عنہم کی طرف منسوب کر دیا، فی الواقع المیہ بن گیا، اس کی تحقیق ہونی چاہئے، یہ واقعہ کب ہوا؟ جنگ جمل زیادہ عرصہ نہیں چلی، حضرت زبیر رضی اللہ عنہ اس جنگ کے دن شہید ہو گئے، وہ کوفہ یا بصرہ کب گئے؟ احقر کے پاس کتابیں نہیں ہیں، دہلی کے کتب خانوں میں بھی زیادہ کتابیں نہیں ہیں، صرف بلاذری، ابن سعد، البدایہ والنہایہ وغیرہ چند کتابیں ہیں، آپ نے سب کی کتابوں کا حوالہ دیا ہے، آپ کا مطالعہ وسیع ہے، اس معاملے کی تحقیق کیجئے۔ والسلام

نیاز مند محتاج دعا

محمد میاں

بنام جناب پروفیسر محمد ایوب صاحب قادری ایم اے

جب ۱۹۵۷ء میں جنگ آزادی ۱۸۵۷ء کو پورے سو سال ہوئے، تو اس تحریک کا جشن صد سالہ منایا گیا، مصنفین و مورخین نے ۱۸۵۷ء کے موضوع پر مختلف کتابیں اور رسالے لکھے، اسی تعلق سے ۱۹۵۶ء سے مولانا محمد میاں صاحب کا پروفیسر محمد ایوب صاحب قادری سے خط و کتابت کا سلسلہ شروع ہوا، آغاز خط و کتابت خود مولانا مرحوم نے فرمایا اور یہ سلسلہ کم و بیش بارہ سال رہا، پہلا خط ۲۸ جولائی ۱۹۵۶ء کا اور آخری خط ۷ اکتوبر ۱۹۶۸ء کا ہے، کل ۳۳ خط مل سکے۔

ان خطوط سے مولانا کے علمی شغف اور اعلیٰ اخلاق کا اندازہ ہوتا ہے، مکتوب الیہ محمد ایوب صاحب نے ان پر مختصر سے حواشی بھی لکھ دئے ہیں، یہ خطوط ماہنامہ ”الحق“ اکوڑہ خٹک کے فروری ۱۹۷۹ء کے شمارے میں شائع ہوئے ہیں۔

(۱) مکرم و محترم دام لطفکم
السلام علیکم ورحمۃ اللہ

مزانج عالی! جناب محترم قاری محمد بشیر الدین (۱) صاحب شاہجہاں پوری کے ذریعہ سے
غائبانہ تعارف کی مسرت حاصل ہوئی۔

۱۹۵۷ء قریب ہے جب کہ سوسال پہلے کے شہدائے حریت کی یادگار منائی جائیگی، ظاہر
ہے کہ اس سعادت پر مسلمان کسی سے پیچھے نہیں رہے، مگر ۱۸۵۷ء کے ہولناک نتائج نے کچھ
اس درجہ پس ماندگان کو مرعوب کر دیا تھا کہ اپنے بزرگوں کے کارنامے دہرانے یا شائع کرنے
کی بجائے ان کو چھپانے یا بسا اوقات انکار کرنے پر مجبور ہوتے رہے، اس کا نتیجہ یہ ہے کہ
تدوین و ترتیب کے سلسلے میں آج ہمارا دامن تقریباً خالی ہے، البتہ متفرق طور پر یہ موتی
بکھرے ہوئے ضرور ہیں اور کچھ خاندانی روایتوں کی حیثیت میں محفوظ ہیں۔

ہر صاحب ذوق سے اور اسی طرح قاری صاحب موصوف کی خدمت میں اپیل پیش
کی گئی کہ اس سلسلہ میں جو کچھ معلومات ہوں وہ قلم بند فرما کر عنایت فرمادیں تو ۱۹۵۷ء
کے آغاز ہی میں یا اس سے بھی پہلے ان کو شائع کر دیا جائے، قاری صاحب موصوف سے
یہ معلوم کر کے مسرت ہوئی کہ آپ بھی اس سلسلہ میں دلچسپی لے رہے ہیں، لہذا یہ
درخواست آپ کی خدمت میں بھی پیش ہے، اور یقین ہے کہ آپ اس کو شرف قبولیت
بخشیں گے۔ والسلام

۲۸ جولائی ۱۹۵۶ء

(۲) محترم قادری صاحب دام لطفکم
السلام علیکم ورحمۃ اللہ و برکاتہ

مزانج گرامی! اسی وقت جناب کے دو گراں قدر علمی ہدیوں سے سرفراز ہوا، تذکرہ مولانا

(۱) قاری بشیر الدین پنڈت ایم اے دہلوی شہ شاہجہاں پوری مشہور مصنف ہیں، تاریخ پران کی ایک اعلیٰ تصنیف ہے۔

فیض احمد (۱) صاحب بدایونی مطبوعہ اور مسودہ تذکرہ مولانا کفایت علی کافی شہید مراد آبادی۔
اس خصوصی عنایت کا بہت بہت شکریہ، جزاء کم اللہ! احقر عنقریب تبصرہ لکھ دے گا، مولانا
کافی شہید کے تذکرہ کے متعلق بھی کوشش کرے گا کہ ”آزادی نمبر“ میں گنجائش نکل سکے، مگر
چونکہ صرف ۲۰ صفحہ کا پرچہ ہوگا، اتنی گنجائش شاید نہ نکل سکے گی، تو انشاء اللہ سنڈے ایڈیشن میں
بالاقساط شائع کیا جائیگا (۲) کاش یہاں کسی طرح مطبوعہ کتابیں بھی پہنچ سکیں تو مضمون کے آخر
میں اس کا بھی اعلان کرایا جاتا۔

بہر حال اس ہدیہ گرامی کے شکریہ کے لیے یہ عریضہ ارسال ہے۔ والسلام

۶ اگست ۱۹۵۶ء نیاز مندر محمد میاں

(۳) محترم و مکرم دام لطفکم

السلام علیکم ورحمۃ اللہ و برکاتہ

مزانج گرامی!

گرامی نامہ مورخہ ۱۲ اگست سے مشرف ہوا، توجہ فرمائی کا شکریہ، جناب نے چند نام (۳)
لے کر اور شوق پیدا کر دیا، اب اس کو پورا فرمائیے، واقعہ یہ ہے کہ ۱۹۵۷ء میں صد سالہ یادگار
منائی جا رہی ہے، اس سے پیشتر ضرورت ہے کہ جتنے شہداء اور مجاہدین کے حالات مرتب
ہو سکیں شائع کر دئے جائیں، یہ اشاعت جمعیتہ علماء ہند، جمعیتہ علماء صوبہ یوپی کی طرف سے
ہوگی۔

اور اس وقت یہ سلسلہ جمعیتہ کے سنڈے ایڈیشن میں جاری ہے، یعنی جو حالات کوئی
صاحب قلم بند کر کے بھیجتے ہیں، وہ سنڈے ایڈیشن میں شائع کر دئے جاتے ہیں، اگر اجازت
(۱) خاکسار محمد ایوب قادری نے مئی ۱۹۵۷ء میں ایک مختصری کتاب اس عنوان سے لکھی اور شائع کی تھی، یہ میری پہلی
کتاب تھی۔

(۲) یہ مضمون ”الجمعیۃ دہلی“ کے سنڈے ایڈیشن میں شائع ہوا تھا۔

(۳) خاکسار نے جنگ آزادی کے مجاہدین کے بہت سے نام لکھ کر بھیج دئے تھے کہ ان کے حالات بھیجے جاسکتے ہیں۔

ہو تو سنڈے ایڈیشن جناب کی خدمت میں بطور ہدیہ پیش کر دیا جایا کرے، جناب کا عطیہ بھی پہلے سنڈے ایڈیشن میں شائع ہوگا، پھر مستقل کتاب کا جز بن کر، انشاء اللہ

والسلام

محمد میاں غنی عنہ

۱۶ اگست ۱۹۵۶ء

(۴)

محترم المکرم دام لطفکم

السلام علیکم ورحمۃ اللہ وبرکاتہ

مزاج گرامی!

گرامی نامہ مورخہ ۲۷ اگست میں شہدائے ۱۸۱۶ء، ۱۸۱۷ء کے متعلق جو وعدہ کیا گیا تھا، اس کے ایفاء کا انتظار ہے، امید ہے کہ سنڈے ایڈیشن روزنامہ الجمعیتہ ملاحظہ عالی سے مشرف ہو رہا ہوگا۔ والسلام

نیاز مند

محمد میاں

۲۵ ستمبر ۱۹۵۶ء

(۵)

محترم المکرم دام لطفکم

السلام علیکم ورحمۃ اللہ وبرکاتہ

مزاج گرامی!

گرامی نامہ سے مشرف ہوا، رجسٹری لفافہ بھی پہنچ گیا، شکریہ قبول فرمائیے، حسب مراتب پرچہ احتیاط سے واپس کر دیا جائے گا۔

والسلام

نیاز مند محمد میاں

۱۱ اکتوبر ۱۹۵۶ء

محترم المقام دام لطفکم

(۶)

السلام علیکم ورحمۃ اللہ وبرکاتہ

مزاج گرامی!

رسالہ العلم رجسٹری کے ذریعہ موصول ہوا، اور سابق گرامی نامہ کے بعد آج دوسرا گرامی نامہ باعث سرفرازی ہوا، اس نوازش و عنایت کا بے حد شکریہ، اور احقر کو بے حد ندامت ہے کہ ناگزیر حالات کی بنا پر تاخیر ہوگئی، معاف فرمائیں۔

حضرت مولانا فیض احمد صاحب کے متعلق مضمون انشاء اللہ آئندہ سنڈے ایڈیشن میں شائع ہو سکے گا، اس مرتبہ موقع نہیں مل سکا، علالت مزاج سے تردد ہے، خدا کرے اب طبیعت رو بصحت ہو، نوازش کا مکرر شکریہ اور اپنی کوتاہی کی معذرت۔

والسلام

۹ فروری ۱۹۵۷ء

مطابق ۸ رجب ۱۳۷۶ھ

محترم و مکرم..... دام ظلمکم العالی!

(۷)

السلام علیکم ورحمۃ اللہ وبرکاتہ

گرامی نامہ سے مشرف ہوا، مولانا مفتی عنایت (۱) احمد صاحب کا کوری کے متعلق مضمون گذشتہ سے پیوستہ سنڈے ایڈیشن میں شائع ہو چکا ہے، غالباً اس گرامی نامہ کے بعد وہ سنڈے ایڈیشن پہنچا ہوگا، احتیاطاً آج مکرر ارسال ہے۔

۱۰ مئی کو یہاں صرف پیام وطن نے نمبر شائع کیا ہے، باقی اور رسالوں اور اخباروں نے غالباً کوئی نمبر نہیں شائع کیا، یہاں سرکاری طور پر ۱۵ یا ۱۴ اگست کو ۵۷ء کی یادگار منائی

(۱) مفتی محمد عوض بدایونی ثم بریلوی نے ۱۸۱۶ء میں بریلی میں سب سے پہلے جہاد کیا تھا، پھر وہ ٹونک چلے گئے تھے، مفتی مرحوم نواب صدیق حسن خان قنوجی ثم بھوپالی کے حقیقی نانا تھے، راقم نے ان کے متعلق ایک تفصیلی مقالہ لکھا تھا، جو العلم کراچی میں شائع ہوا تھا۔

جائے گی، اسی وقت الجمعیت بھی اپنا نمبر شائع کرے گا، اس کے لیے جناب کی خدمت میں درخواست پیش کرنے کا ارادہ تھا، جناب نے خود ہی توجہ فرمائی، اب یہ درخواست اس وقت پیش کر رہا ہوں کہ کوئی تازہ مضمون عنایت فرمائیے، نوازش ہوگی، کوئی تازہ مضمون ناممکن ہو تو آخری صورت یہ ہے کہ جن شہدائے حریت کے متعلق آپ اب تک لکھ چکے ہیں، ان کے مختصر مختصر حالات یکجا تحریر فرمادیتے، تین چار کالموں کا یہ مضمون انشاء اللہ نیا ہی ہوگا۔

والسلام

۲۱ مئی ۱۹۵۷ء ۲۰ شوال ۱۳۷۷ھ

(۸) محترم المکرم..... دام ظلکم العالی
السلام علیکم ورحمۃ اللہ وبرکاتہ

مزاج گرامی!

آج گرامی نامہ سے مشرف ہوا، احقر کو خود خیال تھا کہ اس مرتبہ مضمون پہنچنے کی اطلاع بھی نہیں دے سکا، اور مضمون شائع بھی نہیں کر سکا، جناب کو تر دہوگا۔

حقیقت یہ ہے کہ احقر کے لیے یہ زمانہ غیر معمولی مصروفیت کا گزر رہا ہے، مضمون اس وقت آیا کہ آزادی نمبر شائع ہو چکا تھا، مضمون کے ساتھ ہی مکتوب بنام محمد میاں بھی ہے جو نجی حیثیت رکھتا ہے، لہذا مجسمہ اشاعت کے لیے نہیں دیا جاسکتا، کچھ اتفاق ایسا بھی ہوتا ہے کہ جمعرات کو جب احقر سنڈے ایڈیشن کے لئے مضمون دیا کرتا ہے، اکثر دہلی سے غیر حاضر رہا، بہر حال جناب کا مضمون محفوظ ہے، انشاء اللہ شائع ہوگا، جناب کی یہ شکایت بھی درست اور بجا ہے کہ ہر ایک مصنف اپنے ممدوح کے احترام اور ستائش میں اس درجہ منہمک ہو جاتا ہے کہ اور بزرگوں کو نہ صرف نظر انداز کرتا ہے بلکہ ایسا انداز اختیار کرتا ہے کہ ان کی تنقیص ہو، یہ ایک حقیقت ہے، اس کا خود احقر کو احساس ہے اس پر ناگواری کی کوئی وجہ نہیں۔

احقر اپنی دوسری مصروفیتوں کے سبب الجمعیت کے نظام عمل سے بھی قطعاً علیحدہ ہے، تاہم

کوشش کروں گا کہ سنڈے ایڈیشن جناب کی خدمت میں حسب دستور جاری ہے۔

والسلام

۲۸ اکتوبر ۱۹۵۷ء

مطابق ۴ ربیع الثانی ۱۳۷۷ھ

(۹) محترم و مکرم..... دام ظلکم العالی

السلام علیکم ورحمۃ اللہ وبرکاتہ

مزاج گرامی! حضرت مولانا محمد مظہر صاحب اور حضرت مولانا محمد منیر صاحب کے حالات (۱) جو گرامی نامہ میں درج تھے، آج ان کو مرتب کر کے سنڈے ایڈیشن میں اشاعت کے لیے بھیج دیا ہے، خدا کرے صحیح شائع ہوں، مزید کی تلاش ہے جو شاندار (۲) جلد ۴ کے لئے باعث زینت و باعث فخر ہوں گے۔

شاندار جلد دوم اور جلد سوم احقر نے اپنے طور سے طبع کرائی ہیں، بطور ہدیہ پیش ہیں، رسید سے مطلع فرمائیں، ان کے علاوہ اور جتنی مطبوعات ہیں ان پر احقر کا نام خواہ کسی عنوان سے اور خواہ کتنا ہی جلی ہو وہ احقر کی نہیں جماعتی ہیں اور جماعتی نظام کے موجب ان کی روانگی یا پیش کش ہوتی ہے۔

والسلام

۲۱ نومبر ۱۹۵۷ء

(۱۰) محترم المکرم..... دام لطفکم

السلام علیکم ورحمۃ اللہ وبرکاتہ

مزاج گرامی!

گرامی نامہ کا جواب بہت ہی تاخیر سے پیش کر رہا ہوں، اس زمانہ کے حوادث بھی سخت رہے، بالخصوص حضرت شیخ الاسلام (۳) قدس اللہ سرہ العزیز کے سانحہ ارتحال نے ارادوں اور (۱) مولانا محمد مظہر نانوتوی و مولانا منیر نانوتوی (۲) علمائے ہند کا شاندار ماضی مراد ہے (۳) مولانا حسین احمد دینی۔

تمناؤں کی دنیا ہی ویران کردی، بہر حال فرمان قضا میں کسی کو دم مارنے کا موقع نہیں ہے، راضی برضار ہنا ضروری ہے، اللہ تعالیٰ مشکلات حل فرمائے۔

تاخیر کا ایک سبب یہ بھی ہے کہ ۲۵ نومبر کا پرچہ جس میں حضرات علمائے تھانہ بھون (۱) کے متعلق جناب کا مضمون شائع ہوا تھا، احقر کے پاس نہیں تھا اور دفتر الجمعیتہ میں جا کر تلاش کرنے کی فرصت نہیں مل سکی، بہر حال آج تلاش کرنے کا موقع مل گیا، چنانچہ جناب کا مضمون والا پرچہ مورخہ ۲۵ نومبر اور ایک اور سنڈے ایڈیشن ارسال خدمت ہے، دوسرے اس سنڈے ایڈیشن میں ۱۸۵۷ء کی یاد میں، ایک آخری مضمون احقر کی طرف سے ملاحظہ فرما کر رائے عالی سے مطلع فرمائیں۔

والسلام

۳۱ دسمبر ۱۹۵۷ء

(۱۱) محترم المقام..... زید مجدکم
السلام علیکم ورحمۃ اللہ وبرکاتہ

مزان گرامی!

گرامی نامہ کی تعمیل تو ہو چکی ہے یعنی سنڈے ایڈیشن جاری کر دیا گیا ہے، پہنچ رہا ہوگا، باقی امور کے متعلق تفصیلی جواب کی ابھی تک مہلت نہیں ملی۔

آج شیخ الاسلام نمبر کا ایک نسخہ بطور ہدیہ بذریعہ رجسٹری پیش خدمت ہے، رسید سے مطلع فرما کر ممنون فرمائیں۔

والسلام

۳ مارچ ۱۹۵۸ء

مطابق ۱۲ شعبان ۱۳۷۸ھ

(۱) حضرت حاجی امداد اللہ مہاجرکی۔

(۱۲) محترم المکرم..... زید مجدکم
السلام علیکم ورحمۃ اللہ وبرکاتہ

مزان گرامی!

۲۹ اپریل کے گرامی نامہ کے بعد کسی گرامی نامہ سے مشرف نہیں ہوا اور اس عرصہ میں احقر کو بھی عریضہ پیش کرنے کی توفیق نہیں ہوئی، اس وقت یہ عریضہ خاص مقصد سے پیش کر رہا ہوں۔

علمائے ہند بالخصوص ۱۸۵۷ء کے علمائے مجاہدین کے متعلق آپ کی معلومات بہت کافی اور مطالعہ ماشاء اللہ بہت وسیع ہے، ان حضرات کے حالات قلم بند فرمائیں تو اشاعت کا انتظام (بشرط حیات) یہ احقر کر دے گا۔

جناب کے علم میں ہوگا کہ علماء ہند بالخصوص الف ثانی کے علماء احقر کا خاص موضوع ہے اور حافظہ اور مطالعہ احقر کے نقص کے باوجود جس قدر ممکن ہو سکے، خامہ فرسائی کی جسارت کی، مگر اب احقر کے حالات اتنے بدل چکے ہیں کہ اس موضوع پر لکھنے کی نہ فرصت رہی نہ ہمت، آپ کے لیے یہ بات چنداں مشکل نہیں ہے، متعدد حضرات کے حالات آپ تحریر فرما چکے ہیں، باقی کچھ اور ہیں توجہ فرمائیں تو کچھ مشکل نہیں، اور یہ نا تمام موضوع تمام ہو جائے گا، امید ہے کہ احقر کی اس درخواست پر توجہ فرمائی جائے گی۔

والسلام

۱۵ جون ۱۹۵۸ء

(۱۳) محترم المکرم..... دام لطفکم
السلام علیکم ورحمۃ اللہ وبرکاتہ

مزان گرامی!

گرامی نامہ باعث سرفرازی ہوا، جناب نے جو ترتیب درج فرمائی ہے، مناسب ہے (۱)

(۱) مولانا نے اپنے پچھلے مکتوب میں جس کتاب کی طرف اشارہ کیا ہے، غالباً میں نے اس کا خاکہ مرتب کر کے بھیجا تھا۔

صفحات کی کوئی حد نہیں، البتہ اختصار ملحوظ رہے اور تکرار سے بھی احتیاط فرمائی جائے، جناب کی تحریر خود ہی جامع اور مختصر ہوتی ہے، خدمات لائقہ سے سرفراز فرمائیں۔

والسلام

۸ جولائی ۱۹۵۸ء

مطابق ۲۰ رذی الحجہ ۱۳۷۷ھ

(۱۴)

محترم المقام..... دام لطفکم

السلام علیکم ورحمۃ اللہ وبرکاتہ

عرصے سے خیریت نہ معلوم ہونے کے باعث احقر کو خود خیال تھا کہ عریضہ پیش کروں، مگر شفقت بزرگانہ نے شفقت کی جزا کم اللہ، الحمد للہ احقر بفضلہ تعالیٰ مع جملہ متعلقین بخیریت ہے 'لعلم' سے مشرف بھی ہوا اور مستفیض بھی، جزا کم اللہ، مولانا محمد احسن صاحب کے متعلق دوسری قسط کا انتظار ہے۔ (۱)

شاندار ماضی وغیرہ سے یہ تجربہ ہوا کہ ایسی کتابیں علمی ذوق کی بنا پر شاذ و نادر نکلتی ہیں، البتہ جذبات اگر ہمنوا ہوں تو لاتعداد، لہذا مولانا محمد احسن صاحب نانوتوی کی سوانح مفصل کتاب کی شکل میں شائع کرنے سے پہلے اس کا لحاظ فرمایا جائے۔

گرامی نامہ کے مطالعہ سے اپنی کوتاہی پر افسوس ہوا کہ اب تک آزاد نمبر نہیں پیش کیا جاسکا، آج بذریعہ بک پوسٹ رجسٹرڈ یہ نمبر ارسال کیا جاتا ہے، شیخ الاسلام نمبر جو گذشتہ سال شائع ہوا تھا وہ غالباً جناب کی خدمت میں بھیجا جا چکا تھا، اب مکرر وہ بھی ساتھ میں بھیجا جا رہا ہے، اگر جناب کے پاس فاضل ہو تو کسی قدر دان ادارہ کو عنایت فرمادیتے، گرامی نامہ سے ایک دوسرا شبہ یہ ہوا کہ مفتی انتظام اللہ شہبانی صاحب اور سید الطاف علی صاحب بریلوی کو بھی یہ دونوں نمبر بھیج رہا ہوں، غالباً آپ کی ان حضرات سے ملاقات ہوتی رہتی

(۱) احقر کی کتاب 'مولانا محمد احسن نانوتوی' ۱۹۶۶ء میں شائع ہوئی، اور خدا کا شکر ہے کہ اس کتاب کو حسن قبول حاصل ہوا۔

ہوگی، ان کو کارڈ بھی لکھے ہیں، جناب سے ملاقات ہو تو سلام فرمادیں، خیریت سے گاہ گاہ مطلع فرما کر ممنون فرماتے رہیں، اور دعاؤں میں ضرور یاد رکھیں۔

والسلام

۱۸ فروری ۱۹۵۹ء

مطابق ۹ شعبان ۱۳۷۸ھ

(۱۵)

محترم المقام..... دام لطفکم

السلام علیکم ورحمۃ اللہ وبرکاتہ

مزاج گرامی!

گرامی نامہ مورخہ ۱۹ مارچ پیش نظر ہے اور نامہ ہوں کہ جواب میں اتنی تاخیر ہوئی کہ اب معذرت کرنا بھی عذر گناہ بدتر از گناہ معلوم ہوتا ہے۔

۲۰ جنوری سے تقریباً اواخر اپریل تک سفروں کا سلسلہ رہا، اس وجہ سے ڈاک کا نظام درہم برہم رہا، اور اب تک سنبھل نہیں سکا، اس اثناء میں احقر الحکم کے مطالعہ سے مشرف و محظوظ ہوا، مولانا محمد احسن صاحب رحمۃ اللہ علیہ کے بارے میں جو کچھ جناب نے تحریر فرمایا وہ فی الحقیقت ریسرچ اور تحقیق کی بہترین مثال ہے، اللہ تعالیٰ آپ کی جدوجہد مشکور و مقبول فرمائے؛ لیکن یہ سوال بہت پیچیدہ ہے کہ تجارتی نقطہ نظر سے بھی اس کی شناخت کتابی شکل میں نتیجہ بخش ہو سکتی ہے، احقر اس بارے میں پر امید نہیں ہے ممکن ہے کہ پاکستان کا ذوق کچھ بہتر ہو اور احقر کی مایوسی غلط ہو، اس کا اندازہ آپ فرما سکتے ہیں، بہر حال اس ذرہ نوازی کا بہت بہت شکر یہ، کہ علمی ہدایا کے موقع پر جناب والا احقر کو یاد فرماتے رہتے ہیں جس کی بنا پر احقر کو بھی ناز کرنے کا موقع ملتا ہے: ع

بلبل ہمیں بس است.....

۱۸ مئی ۱۹۵۹ء

التفات عالی اور دعاؤں کا محتاج

(۱۶) محترم المکرم دام لطفکم
السلام علیکم ورحمۃ اللہ وبرکاتہ

مزان گرامی!

گرامی نامہ عرصہ سے محفوظ ہے، مجھے شدید افسوس ہے کہ جواب میں غیر معمولی اور بے انتہا تاخیر ہوئی، جس کی بہت شرمندگی ہے، تاخیر کا باعث یہ ہے کہ جواب کچھ حوصلہ افزا نہیں ہے۔

مکتبہ برہان یاندوۃ المصنفین ۱۸۵۷ء کے متعلق دو کتابیں شائع کر چکے ہیں، تیسری کتاب زیر اشاعت ہے، خاص ۱۸۵۷ء یا خاص فن تاریخ مکتبہ برہان کا مقصود اور موضوع نہیں ہے، ان حالات میں ان کے لیے حوصلہ افزا جواب دینا مشکل ہے، آپ نے یہ بھی تحریر نہیں فرمایا کہ کتاب کی ضخامت کتنی ہوگی، مولانا مفتی عتیق الرحمن صاحب عثمانی ندوۃ المصنفین کے ناظم اور مکتبہ برہان کے سرپرست ہیں۔

احقر نے ان سے ذکر کیا، مگر یہی دشواریاں انہوں نے پیش کر دیں، بازار کی حالت بھی یہ ہے کہ اردو خوان طبقہ دن بدن محدود ہوتا جا رہا ہے، ۱۹۵۷ء میں کس قدر جوش بیدار ہو گیا تھا جس کی وجہ سے کچھ کتابیں نکل سکیں، مگر اب ۱۹۵۷ء کو بھی تین سال ہو رہے ہیں، بہر حال اگر جناب یہ تحریر فرمائیں کہ ضخامت کتنی ہوگی تو پھر ایک مرتبہ مفتی صاحب موصوف سے بات کروں، اور بہت ہی بہتر ہو کہ آپ براہ راست ہی خط تحریر فرمائیں (۱) اور مناسب صورت سے احقر کا حوالہ بھی دے دیں۔

پتہ یہ ہے

مولانا مفتی عتیق الرحمن صاحب عثمانی
ندوۃ المصنفین، علاقہ جامع مسجد دہلی

۱۲ جنوری ۶۰ء

(۱) خاکسار نے اپنی کتاب ”جنگ آزادی“ ۱۸۵۷ء کی اشاعت کے لیے لکھا تھا، یہ کتاب کراچی ۱۹۷۶ء میں شائع ہوئی۔

(۱۷) محترم و مکرم دام لطفکم
السلام علیکم ورحمۃ اللہ وبرکاتہ

مزان گرامی! گرامی نامہ سے مشرف ہوا، ابھی چند روز سے جناب کا خیال آ رہا تھا کہ عرصے سے کوئی خط نہیں آیا، آج نہ صرف خط بلکہ تشریف آوری کی خبر نے مسرور کیا، مگر افسوس ارشاد گرامی کی تعمیل سے قاصر ہوں۔

رسالہ تحقیق اراضی (۱) جامعہ قاسمیہ مدرسہ شاہی مراد آباد کے کتب خانہ میں تھا، احقر نے اس سے ہی اقتباسات لئے تھے، اب یہ رسالہ اسی کتب خانہ سے مل سکتا ہے، صرف ایک نسخہ ہے، یہ عرض کرنا مشکل ہے کہ مہتمم مدرسہ اس کے لیے آمادہ ہوں گے یا نہیں کہ وہ بذریعہ رجسٹری بھیج دیں، اگر جناب کی تشریف آوری مراد آباد ہو تو کتب خانہ میں ملاحظہ فرمائیے، مزان گرامی بعافیت ہوں۔

والسلام

۱۹ جولائی ۱۹۶۰ء

مطابق ۲۴ محرم الحرام ۱۳۸۰ء

(۱۸) محترم المقام دام لطفکم
السلام علیکم ورحمۃ اللہ وبرکاتہ

مزان گرامی!

گرامی نامہ سے مشرف ہوا، متفقہ فتویٰ (۲) کی کچھ کاپیاں پولس کی دست برد سے کسی طرح محفوظ کر لی گئی تھیں، وہ دفتر کے محفوظ ریکارڈ میں موجود ہوں گی، مگر جگہ کی قلت کے سبب سے تمام ریکارڈ اس طرح رکھا ہوا ہے کہ کسی کا نکالنا فرہاد کے جوئے شیر (لانے) سے کم دشوار

(۱) رسالہ تحقیق اراضی ہند، شیخ جلال تھانیر کا مشہور رسالہ ہے، خاکسار اس زمانہ میں ہندوستان (بریلی) گیا تھا، لہذا چاہتا تھا کہ اس کو دیکھوں، پھر یہ رسالہ پہلے ”بصائر“ کراچی میں بالاقساط اور بعد ازاں کتابی صورت میں شائع ہوا۔

(۲) ترک موالات کی تائید میں علماء کا متفقہ فتویٰ شائع ہوا تھا۔

نہیں ہے، البتہ جمعیت علماء کی جملہ تجاویز اور تحریک کے سلسلے کے فتاویٰ ایک جامع کرا دیئے گئے تھے، جمعیت علماء کیا ہے؟ جلد دوم میں اس کو بھی تقریباً پندرہ سال گزر چکے ہیں۔ ایک نسخہ جمعیت علماء کیا ہے؟ جلد دوم کا بذریعہ بک پوسٹ ارسال ہے، رسید سے مطلع فرما کر مطمئن فرمائیے۔

والسلام

۸ ستمبر ۱۹۶۰ء

(۱۹) محترم المقام.....دام لطفکم
السلام علیکم ورحمۃ اللہ وبرکاتہ

مزاج گرامی!

۹ نومبر ۱۹۶۱ء کے گرامی نامہ میں اطلاع دی تھی کہ ملفوظات شاہ عبدالعزیز (۱) ارسال فرما رہے ہیں، پورے چھ ماہ ہو گئے، کتاب سے اب تک مشرف نہیں ہوا، انتظار باقی ہے۔ ادھر نومبر سے آج تک کچھ ایسا چکر ہے کہ دہلی میں دو چار روز سے زیادہ قیام کا موقع نہیں ملا، اول جمعیت علماء ہند کا اجلاس عام پھر رمضان شریف اور اس سے پہلے شعبان میں مدارس عربیہ کے امتحانات وغیرہ کے سلسلہ میں خدا واسطے کی مشغولیت پھر جبل پور اور ساگر وغیرہ کے ہنگاموں کے باعث ان علاقوں کا بار بار سفر اور ریلیف کے کام، بہر حال گرامی نامہ اس وقت تک محفوظ کر رکھا ہے اور سامنے ہی رکھا ہے، خدا کرے مزاج گرامی بعافیت ہو۔

پاکستان ہسٹوریکل سوسائٹی کے چند رسالے دو تین روز ہوئے موصول ہوئے، احقر کا خیال ہے کہ علمائے ہند کا شاندار ماضی وغیرہ چند کتابیں سوسائٹی کے لیے پیش کر دے، اگر یہ کتابیں کچھ کارآمد ہو سکتی ہوں تو مہربانی فرما کر بواپسی مطلع فرمائیے، احقر ارسال

(۱) ملفوظات شاہ عبدالعزیز، ترجمہ مولوی محمد علی لطفی، مفتی انتظام اللہ شہابی کراچی سے شائع ہوا تھا۔

کردے گا۔

خدا کرے مزاج گرامی بعافیت ہو۔ والسلام

108

۱۱ مئی ۱۹۶۱ء مطابق ۱۶ ذی قعدہ ۱۳۸۰ھ

(۲۰) محترم المقام.....دام لطفکم
السلام علیکم ورحمۃ اللہ وبرکاتہ

مزاج گرامی!

ملفوظات شاہ عبدالعزیز صاحب قدس سرہ کے بعد گرامی نامہ سے مشرف ہوا، اس وقت مندرجہ ذیل کتب الحمد للہ بک ڈپو کی جانب سے بطور ہدیہ ارسال ہیں، وصول یابی سے مطلع فرما کر مشکور فرمائیں۔

والسلام

۲۱ جولائی ۱۹۶۱ء

مطابق ۶ صفر ۱۳۸۱ ہجری

(۲۱) محترم المقام.....دام لطفکم
السلام علیکم ورحمۃ اللہ وبرکاتہ

مزاج گرامی!

گرامی نامہ مورخہ ۲۱ نومبر ۱۹۶۱ء سے مشرف ہوا، سفروں وغیرہ کے باعث جواب میں تاخیر ہوئی، معاف فرمائیں۔

ارشاد گرامی کے مطابق شاندار ماضی جلد دوم، سوم، چہارم اور علماء حق جلد اول و دوم مولانا اعجاز الحق قدوسی صاحب کے نام بھیج دی گئی، جلد اول نایاب ہے، اب آپ مہربانی فرما کر مولانا اعجاز الحق قدوسی صاحب سے فرمادیتے کہ دو کتابیں ارسال فرمائیں، ایک احقر کے لئے دوسری جمعیت علماء ہند کی لائبریری کے لیے، مگر ایک پارسل میں دو کتابیں نہیں آسکیں گی،

علیحدہ علیحدہ بھیجی جائیں، ایک احقر کے نام اور دوسری خالد میاں سلمہ ۲۱۳۱ احاطہ کالے صاحب، قاسم جان اسٹریٹ دہلی نمبر ۶ کے نام، خدا کرے مزاج گرامی بہمہ وجوہ بعافیت ہوں۔

والسلام

۱۸ دسمبر ۱۹۶۱ء مطابق ۹ رجب ۱۳۸۱ھ

۲۲- محترم قادری صاحب..... دام ظلمکم العالی
السلام علیکم ورحمۃ اللہ وبرکاتہ

مزاج گرامی!

ماہ مبارک مبارک ہو، اللہ تعالیٰ اس کی برکتوں سے ہم سب کو نوازے، یہاں انتخابات کی گرم بازاری ہے، احقر اپنے لئے نہیں لیکن اپنے دوستوں کی وجہ سے کشمکش میں ہے، اس وقت امر وہ (۱) سے سنبھل جا رہا ہے، بہر حال یہاں خیریت ہے، گرامی نامہ مورخہ ۲۳ دسمبر کا بہت بہت شکریہ، ایک نسخہ تذکرہ شیخ عبدالقدوس رحمۃ اللہ علیہ کا بھی شکریہ، دوسرے کا انتظار ہے۔

والسلام

۱۱ فروری ۱۹۶۲ء مطابق ۵ رمضان ۱۳۸۱ھ

۲۳- محترم المقام..... دام لطفکم
السلام علیکم ورحمۃ اللہ وبرکاتہ

مزاج گرامی!

گرامی نامہ مورخہ ۱۸ جنوری کا جواب بہت تاخیر سے دیدے رہا ہوں، واقعہ یہ ہے کہ (۱) امر وہ ضلع مراد آباد کا مشہور تاریخی قصبہ تھا، اب مستقل ضلع ہے، سنبھل بھی ضلع مراد آباد کا مشہور تاریخی قصبہ تھا اب ضلع بن گیا ہے۔

شعبان کا مہینہ بہت مشغولیت کا گزرتا ہے، احقر کا سلسلہ درس اگرچہ تقریباً ۱۸ سال سے بند ہے، مگر مدارس عربیہ سے تعلق خدا کے فضل سے اب تک بہت گہرا ہے، دو مدرسوں کا اہتمام، مدرسہ شاہی مراد آباد اور مدرسہ حسین بخش دہلی کا اہتمام اس ناکارہ کے سپرد ہے، اور متعدد مدرسوں کی مجلس شوریٰ کا احقر ممبر ہے، شعبان کے مہینے میں عربی مدرسوں میں امتحانات ہوتے ہیں اور سالانہ جلسے ہوا کرتے ہیں، احقر کو ان میں کھینچنا پڑتا ہے، جس کی وجہ سے شعبان میں بہت مشغولیت رہتی ہے، اس سال بھی شعبان ختم ہونے نہیں پایا تھا کہ پارلیمنٹ اور اسمبلیوں کے انتخابات کا سلسلہ شروع ہو گیا، احقر نے اگرچہ پارلیمنٹ یا اسمبلی کی رکنیت اپنے لئے نہ پسند کی اور نہ قبول کی، مگر الیکشن سے دلچسپی ہے اور بایں ہمہ تقدس نمائی و تقویٰ و عبادت الیکشن خوب لڑا لیتا ہوں، اس مرتبہ مولانا حفظ الرحمن صاحب بیمار پڑ گئے، تو ان کے الیکشن کا چارج مجھے ہی لینا پڑا، ۱۵ رمضان شریف کو اس سے فراغت ہوئی تو کلکتہ جانا پڑ گیا، جہاں سے جمعیت علماء ہند کے لیے مالی امداد حاصل کی جاتی ہے، رمضان شریف ختم ہوا تو ادھر حضرت مولانا حفظ الرحمن صاحب کی علالت کی وجہ سے سخت تشویش ہے، دوسری برادر عزیز سید احمد میاں سلمہ کی دوڑ کیوں کا عقد ۸/۹ شوال کو ہے، مختصر یہ کہ اب تک مصروف رہا کہ نہ جناب کی تصنیف مبارک کا مطالعہ کر سکا نہ اس کے متعلق کچھ لکھ سکا، دعا فرمائیے کہ اللہ تعالیٰ جلد موقع عنایت فرمائے کہ تعمیل ارشاد کر سکوں، کتاب کا صرف ایک نسخہ ملا ہے، دوسرے کا انتظار ہے۔

والسلام

۱۶ مارچ ۱۹۶۲ء مطابق ۵ شوال ۱۳۸۱ھ

(۲۴) محترم المقام جناب قادری صاحب..... دام لطفکم
السلام علیکم ورحمۃ اللہ وبرکاتہ

مزاج گرامی!

پہلے مبارک باد قبول فرمائیے، پھر شکریہ، مبارک باد عید الاضحیٰ کی، اگرچہ سادہ ہے، شکریہ

علمی ہدیہ کا یعنی تواریخ عجیب (۱) اور وحدت الوجود والشہود (۲) دونوں باعث شادمانی ہوئے، استفادہ کا ابھی موقع نہیں ہے، مصروفیت بہت زیادہ ہے، چند روز بعد مطالعہ کر کے اپنی ناقص رائے عرض کر سکوں گا۔

والسلام

۳ مئی ۱۹۶۳ء

(۲۵) محترم المقام..... دام لطفکم
السلام علیکم ورحمۃ اللہ وبرکاتہ

مزانج گرامی!

انتظار تھا، خدا کے فضل سے آج کامیابی کے ساتھ ختم ہوا، جناب والا بخیریت پہنچ گئے، امید ہے کہ اور سب حضرات بھی بخیرت ہوں۔ (۳)
مولانا محمد اعلیٰ صاحب کے متعلق صرف جناب کا ارشاد کافی نہیں ہے، تحقیق فرمائیے اور حوالہ عنایت فرمائیے، یہ صرف احقر کا خیال ہی نہیں ہے بلکہ ایک بہت بڑے محقق اور محدث کی رائے ہے، اس بنا پر تحقیق کے بغیر اس کی تردید قابل اطمینان نہیں ہو سکتی۔ (۴)

والسلام

۲۷ اگست ۱۹۶۳ء

مطابق ۲۸ ربیع الثانی ۱۳۸۳ھ

(۱) خاکسار کی مرتبہ کتاب تواریخ عجیب عرف کالا پانی (تالیف مولوی محمد جعفر تھانیسری)

(۲) جناب ثناء الحق صدیقی صاحب کا مرتبہ رسالہ جو حضرت مولانا شیخ محمد تھانیسری کی تالیف ہے۔

(۳) خاکسار ہندوستان سے کراچی واپس آ گیا ہے۔

(۴) مولانا محمد اعلیٰ صاحب کشف اصطلاحات الفنون، تھاہ بھون ضلع مظفر نگر کے رہنے والے تھے، مولانا محمد میاں صاحب کا خیال ہے کہ وہ تھاہ بھون کے رہنے والے تھے۔

(۲۶) محترم المقام..... دام لطفکم

السلام علیکم ورحمۃ اللہ وبرکاتہ

مزانج گرامی!

گرامی نامہ سے مشرف ہوا، اس محقق کا نام بتانے سے بہتر ہے کہ جناب اپنی تحقیق پیش فرمادیں، اگر جناب کی تحقیق واجب التسلیم ہوئی تو احقر ان محقق صاحب کے ارشاد کو قابل تسلیم نہیں سمجھے گا۔ (۱)

جناب نے معاملہ کا آغاز فرمایا، پھر یہاں بہت پختگی سے اطمینان دلایا، مگر عزیز خالد سلمہ کو شکایت ہے کہ اس نے کئی خطوط لکھے مگر ان کے جواب سے محروم رہا، یہاں فرمائشیں ہیں اور وہاں سے جواب ندارد (۲) یہ تو بہت تکلیف دہ صورت ہے، امید ہے کہ جواب سے جلد نوازیں گے۔

والسلام

یکم ستمبر ۱۹۶۳ء

(۲۷) محترم قادری صاحب..... دام لطفکم

السلام علیکم ورحمۃ اللہ وبرکاتہ

مزانج گرامی!

ایک تازہ ہتا زہد یہ پہنچا، یعنی نواب خان بہادر خان شہید (م ۱۸۵۷ء) کا تذکرہ، ان حضرات کے تذکروں سے طبعاً دلچسپی کا اثر یہ ہے کہ مطالعہ کیلئے وقت نکالا، آپ کا مقدمہ بھی پڑھا (۳) اور پوری کتاب پڑھی، سید مصطفیٰ صاحب مبارک باد کے مستحق ہیں، تفصیل احقر نے سید الطاف

(۱) خاکسار کے ذہن میں شیخ محمد تھانوی کا حوالہ تھا، انہوں نے اپنی کتاب ”تاریخ تھاہ بھون“ میں مولانا محمد اعلیٰ تھانوی کا تفصیلی ذکر کیا ہے، دونوں بزرگ ہم جد ہیں، اس وقت یہ کتاب خطی صورت میں تھی، خاکسار نے البلاغ کراچی کی تین اشاعتوں میں اس تاریخی نوشتہ (تاریخ تھاہ بھون) کو شائع کرا دیا ہے۔

(۲) تجارتی بنیاد پر کتابوں کے تبادلہ کا ذکر کیا ہے، عملی طور سے یہ تحریر نقصان دہ رہا۔

(۳) خاکسار نے نواب خان بہادر شہید پر مقدمہ لکھا تھا۔

علی صاحب کو خط میں لکھی ہے، جو ساتھ ہی ارسال کر رہا ہوں، مہربانی فرما کر اس کو ضرور ملاحظہ فرمائیے، الجمعیت میں تبصرہ شائع کر دیا جائے گا، مگر نہ آپ کے لئے مفید نہ ہمارے لئے، اس لئے کہ جمعیت پاکستان میں نہیں جاتا، اور پاکستان سے کتابیں نہیں آسکتیں، بہر حال تبصرہ تو انشاء اللہ اس ہفتہ میں شائع ہو جائے گا، سرکشی ضلع بجنور کی طباعت کی خبر پڑھی تھی (۱) مہربانی فرما کر کتابستان کے پتے پر ضرور بھیجوا دیجئے، اور بھائی صاحب (۲) کو بھی مطلع فرمادیں، احقر خالد میاں سے کہہ دے گا، خالد میاں کا سلام بھی قبول فرمائیے۔

والسلام

یکم اکتوبر ۱۹۶۳ء

نوٹ: ہمارے محترم استاذ حضرت علامہ مولانا سید انور شاہ صاحب کشمیری صرف حدیث شریف میں ہی نہیں بلکہ ہر فن میں محققانہ شان رکھتے تھے، ان کی تقریروں کا ایک مجموعہ ”العرف الشذی“ کے نام سے شائع ہوا ہے، اس میں ایک موقع پر یہ ہے کہ مولانا محمد علی صاحب علاقہ ممبئی کے تھے (۳) باقی مزید تحقیق احقر کو بھی نہیں ہے؛ لیکن عرف الشذی کی یہ تحریر بھی نظر انداز نہیں کی جاسکتی۔

محترم قادری صاحب..... دام لطفکم

۲۸-

السلام علیکم ورحمۃ اللہ وبرکاتہ

مزاج گرامی!

رمضان شریف کی برکتیں مبارک ہوں، اللہ تعالیٰ ان سے بہرہ اندوز ہونے کی توفیق بخشے، نوازش تازہ، موجب صد شکر، تازہ تصنیف ”مخدوم جہانیاں جہاں گشت“ ابھی موصول ہوئی، مطالعہ بھی نہ کر سکا ہوں، مگر آپ نے بہت بڑی ضرورت پوری کر دی ہے، جزاکم اللہ

(۱) خاکسار نے مردان سے اس کا نسخہ حاصل کر کے کراچی سے شائع کرایا تھا۔

(۲) عزیز بن نعمت اللہ قادری سلمہ

(۳) عرف الشذی میں ایسا نہیں ہے، مولانا نے یادداشت سے یہ لکھ دیا تھا، آگے خطوط میں وضاحت کی ہے۔

مطالعہ سے استفادہ کے بعد کچھ اور عرض کر سکوں گا۔

جناب سید الطاف علی صاحب بریلوی کی معرفت ”پانی پت اور بزرگان پانی پت“ اور دینی تعلیم کا رسالہ نمبر ۱۲/ بھیجا تھا، امید ہے کہ ملاحظہ عالی میں پیش ہو چکے ہوں گے۔

والسلام

۲۹ جنوری ۱۹۶۴ء

مطابق ۱۳ رمضان ۱۳۸۳ھ

(۲۹) محترم قادری صاحب..... دام لطفکم

السلام علیکم ورحمۃ اللہ وبرکاتہ

مزاج گرامی!

گرامی نامہ باعث مسرت ہوا، مگر معاف فرمائیے، نتیجہ میں قلق اور تنگدرد ہوا، خیال ہے کہ مفتی صدر الدین آزرہ کا وہ مکتوب (۱) جس کا جناب نے حوالہ طلب فرمایا ہے، احقر نے اس کو نہیں احمد صاحب جعفری کی کتاب ”بہادر شاہ ظفر“ سے نقل کیا ہے، احقر نے اس خیال کی تصدیق کے لیے کتاب تلاش کی، مگر افسوس کتاب دستیاب نہیں ہوئی، قریباً ڈیڑھ ہزار صفحات کی کتاب ہے، بیس روپیہ میں خریدی تھی، افسوس ہے کہ وہ گم ہے، سخت قلق ہے، یہ ابھی بہت تھوڑے عرصے میں دوسرا واقعہ ہے، جو اس نحیف و حزیں کو پیش آیا، قہیمات الہیہ مکمل محفوظ تھی، اس پر احقر کے بہت سے نوٹ بھی تھے، وہ بھی اسی طرح غائب ہو گئی، اس کا قلق اور صدمہ ہے، دوسرا صدمہ ”بہادر شاہ ظفر“ نامی کتاب کا، بہر حال آپ کو کہیں کتاب مل جائے گی، مہربانی فرما کر ملاحظہ فرمائیے۔

والسلام

۳۰ اپریل ۱۹۶۴ء

(۱) مفتی صدر الدین آزرہ کا ایک اردو مکتوب ہے، پہلے یہ خط معارف میں شائع ہوا تھا، جو ان کی کتاب تاریخ قنوج سے نقل کیا گیا ہے، تاریخ قنوج کا خطی نسخہ حبیب گنج کلکیشن (علی گڑھ یونیورسٹی لائبریری) میں ہے، خاکسار نے اس کتاب تاریخ قنوج پر ”ماہانہ سرحد“ کراچی میں ایک تعارفی مضمون بھی شائع کر دیا ہے۔

(۳۰) محترم المکرم دام لطفکم
السلام علیکم ورحمۃ اللہ وبرکاتہ

مزان گرامی!

گرامی نامہ سے محترمہ خوش دامن صاحبہ کی وفات کا معلوم ہو کر صدمہ ہوا، مرحومہ کو اللہ تعالیٰ غریقِ رحمت فرمائے، صبر جمیل کے علاوہ نہ کوئی چارہ ہے نہ کوئی ذریعہ تسکین۔ سرکشی ضلع بجنور یعنی اس کتاب کی طلب عرصہ سے تھی، احقر نے ایک قلمی نسخہ سے کام نکالا تھا، اب آپ حضرات نے اس کو طبع کرا کر تاریخ کی ایک ضرورت کو پورا کر دیا، مولانا محمد اعلیٰ صاحب تھانوی کا ذکر عرف الشذی میں صفحہ ۸۶ پر آراضی کے خراجی یا عشری ہونے کی بحث میں ہے، باقی یہ بات کہ وہ تھانہ بمبئی کے رہنے والے تھے، زبانی فرمائی تھی، لیکن حتمی اور قطعی طور پر نہیں بلکہ بطور ظن غالب۔

احقر کا خیال ہے کہ ”کشف الظنون“ کا تذکرہ ہے، یہاں کشف الظنون میسر نہیں، مراد آباد جانا ہوا، تو خیال نہیں رہا، اگر کہیں مل جائے تو ملاحظہ فرمائیے۔

پانی پت اور بزرگان پانی پت کتابستان کی طرف سے پیش ہے، قبول فرمائیے اور رسید سے مطلع فرمائیے، ندامت کے ساتھ اپنی بدحواسی کی معذرت کرتا ہوں کہ پتہ صحیح یاد نہیں رہا، ۱۴۱ تو یاد ہے، یہ یاد نہیں کہ آگے نظام آباد ہے یا حیدر آباد، خالد میاں آج کل میونچ (جرمنی) پہنچے ہوئے ہیں، ان کے حافظہ سے مدد لے لیا کرتا تھا، ساجد سلمہ جو آج کل خالد میاں کے قائم مقام ہیں، وہ واقف نہیں ہیں، عید کی مبارک باد ہر ایک مسلمان دیتا ہے، احقر آ مدر رمضان شریف کی مبارک باد پیش کر رہا ہے۔

والسلام

۶ دسمبر ۱۹۶۴ء

مطابق ۱۴ شعبان ۱۳۸۴ھ

(۳۱) محترم المکرم دام لطفکم
السلام علیکم ورحمۃ اللہ وبرکاتہ

مزان گرامی!

بہت طویل عرصہ کے بعد یہ عریضہ لکھ رہا ہوں، احقر اس عرصے میں بہت زیادہ مشغول و مصروف رہا، اس لیے سیرت فریدیہ (۱) کا مطالعہ تو کیا کرتا، عریضہ بھی نہیں لکھ سکا، اب الحمد للہ کچھ فرصت ملی ہے تو پہلا کام یہی ہے کہ گرامی ناموں کا جواب دے رہا ہوں ”عہد زریں“ حصہ اول اور دوم جواب تک شائع ہو چکے ہیں، ارسال ہیں، ملاحظہ فرمائیے، رائے عالی سے مطلع فرمائیے اور کچھ احباب کو خریدار بننے کی طرف متوجہ فرمائیے، حصہ اول کے ابتدائی صفحات میں نیز اشتہار میں اس کا مقصد واضح کیا گیا ہے۔

سیرت فریدیہ کا مطالعہ کیا، سرسید صاحب نے اپنی والدہ محترمہ کے جو چند واقعات اور نصاب درج کئے ہیں وہ اس قابل ہیں کہ علیحدہ شائع کیا جائے، باقی سیرت فریدیہ کی قدر و منزلت صرف اس بنا پر ہو سکتی ہے کہ تاریخ کی ایک ٹوٹی ہوئی کڑی اس سے جڑ جاتی ہے، اور زمان شاہ کی واپسی کا معمہ حل ہو جاتا ہے، یہ ایک طالب علم کے لئے بہت قیمتی چیز ہے، مگر عام خریدار اس کی قدر کہاں پہچان سکتے ہیں، مقدمہ احقر کے مذاق کے مطابق ہے، مگر اب احقر ایسی حقیقتوں کی اشاعت کو پسند نہیں کرتا، ہندوستان اور پاکستان کے حالات مختلف ہیں، ممکن ہے کہ پاکستان میں اس کی اشاعت کا رآ مد ثابت ہو مگر احقر کے سامنے اپنا ماحول ہے، احقر تو یہی عرض کرے گا کہ اب کچھ اچھالنے سے کیا فائدہ، جس کے ناپاک دھبے اپنے دامن ہی کو گندہ کر دیں ”بَلِّغْ أُمَّةً قَدْ خَلَتْ لَهَا مَا كَسَبَتْ وَ لَكُمْ مَا كَسَبْتُمْ وَلَا تُسْأَلُونَ عَمَّا كَانُوا يَعْمَلُونَ“ خدا کرے مزان گرامی بعافیت ہو۔

والسلام

۶ دسمبر ۱۹۶۴ء مطابق ۱۴ شعبان ۱۳۸۴ھ

(۱) سرسید احمد خان کی تالیف جو ان کے نانا کے حالات میں ہے، خاکسار کی تحریکِ طبع ہوئی تھی، اور محی حکیم محمود احمد برکاتی صاحب نے اس پر ایک تفصیلی مقدمہ لکھا تھا۔

مزان گرامی!

آپ کی تازہ تالیف ”مولانا محمد احسن نانوتوی“ سے مستفیض ہوا، پھر ایک کارڈ بھی پہنچا، خیال یہ تھا کہ کتاب کی رسید میں تبصرہ بھیج دیا جائے، چنانچہ تقریباً دس روز ہوئے جب تبصرہ لکھ کر دفتر میں بھیج دیا تھا، مگر سابق سنڈے ایڈیشن میں شائع نہیں ہو سکا، بہر حال اس وقت ہر شے ہے، ممکن ہے دفتر سے اخبار بھی پہنچا ہو۔

تبصرہ لکھنے میں احقر نے مبالغہ نہیں کیا، نہ ضمیر کے خلاف الفاظ کی نمائش کی ہے، احقر نے دلی جذبہ سے مبارک باد دی ہے، اس عریضہ میں بھی مبارک باد پیش کرتا ہوں۔

احقر کو اپنی لکھی ہوئی کتاب کے متعلق اعتماد نہیں ہوتا کہ اہل علم پسند کریں گے، اس وجہ سے پیش کرتے ہوئے جھجک رہتی ہے، بہر حال عہد زریں کا ۶۷۵ (حصہ) یکجا شائع ہوا ہے، ارسال کر رہا ہوں، اس کا عنوان غزوہ بدر کبریٰ ہے، اس کے بعد یہ سلسلہ بند ہو گیا، احقر کے پاس اتنا سرمایہ نہیں ہے، کم از کم پانچ سو خریدار ہوتے تو چل سکتا تھا، مگر ڈیڑھ سو سے زیادہ خریدار نہیں ہوئے، جو حصے شائع ہوئے، ان میں بھی تقریباً دو ہزار روپیہ کا خسارہ رہا، کوئی ادارہ اگر متوجہ ہو جاتا تو یہ سلسلہ چل سکتا تھا، اب بھی کوئی ادارہ ہمت کرے تو احقر تکمیل کی کوشش کرے، ۶ حصے جو شائع ہوئے ہیں وہ تقریباً ایک ربع ہیں، اس طرح کے ۱۸ حصے اور ہوں گے۔

بصائر (۱) دوبارہ نہیں آیا، تعمیر مکان پر مبارک باد قبول فرمائیے، جعفر حسین (۲) صاحب دیوبندی سے احقر واقف نہیں ہے، کچھ حضرات جن کا تعلق احقر کے خاندان سے بھی تھا وہ

(۱) کراچی کا سہ ماہی رسالہ جو خاکسار کی ادارت میں شائع ہوتا تھا۔

(۲) غالب کے سلسلے کے شاعر تھے، ان کی قلمی بیاض اور چند چیزیں ملی تھیں، مولانا محمد میاں سے ان کے متعلق دریافت کیا تھا۔

بھوپال چلے گئے تھے، بچپن میں ایک مرتبہ وہاں سے کچھ حضرات آئے بھی تھے، سید طفیل احمد صاحب مرحوم احقر کے والد صاحب کے خالہ زاد بھائی ہوتے تھے، اس زمانہ میں سید صاحب دیوبند ہی میں رجسٹرار تھے، اور احقر کے مکان کے قریب عم اکبر سید ناظر حسن مرحوم کے مکان میں رہا کرتے تھے، بھوپال سے یہ حضرات ان کے یہاں آئے تھے، احقر کے مکان کے متصل ایک قطعہ اراضی ہے، اس میں ان صاحبان کا حصہ بھی تھا، اس سے زیادہ احقر کو معلوم نہیں، مولانا سید محبوب حسن صاحب رضوی بھی احقر کے ہم جد اور قریب کے رشتہ دار ہیں، احقر بھی ان کو لکھے گا مگر آپ کے لکھنے کا زیادہ اثر ہوگا، احقر ان سے اس طرح کی فرمائش کرتا رہتا ہے، خدا کرے مزان گرامی بعافیت ہو۔

والسلام

۱۸ فروری ۱۹۶۷ء

تبصرہ الجمعیتہ دہلی سنڈے ایڈیشن

۸ ذیقعدہ ۱۳۸۶ھ مطابق ۱۸ فروری ۱۹۶۷ء

مولانا محمد احسن نانوتوی از محترم محمد ایوب قادری ایم اے، شائع کردہ مکتبہ عثمانیہ، پیر الہی بخش کالونی، کراچی نمبر ۵/ قیمت مجلد چار روپے، صفحات ۲۸۸۔

محمد ایوب صاحب قادری ان بلند پایہ مصنفین میں سے ہیں، جو تحقیق و تفتیش کے جملہ مراحل طے کرنے کے بعد قلم اٹھاتے ہیں، آپ کو اس ہنگامہ خیز دور کے واقعات اور رجال سے خاص دلچسپی ہے، جس کو ۱۸۵۷ء کا انقلابی دور یا غدر ۱۸۵۷ء کا دور کہا جاتا ہے، اس دور کے علماء میں سے مولانا محمد احسن صاحب نانوتوی ہیں جو زیر تبصرہ کتاب کا موضوع ہیں۔

جس طرح احیاء علوم الدین، درمختار، کنز الدقائق، حصن حصین، بہت مشہور نہایت مفید اور بلند پایہ مستند کتابیں ہیں، اسی طرح ان کے تراجم، مذاق العارفین، غایۃ الاوطار، ارض

المسائل، خیر متین بھی نہایت مستند ہیں جو اہل علم کی نظر میں خاص وقعت رکھتے ہیں۔

ان کے مصنفین کی طرح ان کے مترجم کی بھی قدر کی جاتی ہے، مگر مترجم کے حالات اور ان کے سوانح حیات سے اہل علم نا آشنا تھے، ان مقبول و مستند بنیادی کتابوں کے جلیل القدر مترجم بھی مولانا محمد احسن نانوتوی ہیں، عربی کے ابتدائی درجات میں مفید الطالین عام طور پر داخل درس ہوتی ہے، وہ بھی آپ ہی کے خامہ فیض شامہ کا فیض ہے۔

”عنوان کتاب اگرچہ مولانا محمد احسن نانوتوی ہے، مگر قادری صاحب کا چشمہ فیض عنوان کی حدود میں محدود نہیں رہا، بلکہ مولانا محمد احسن کے علاوہ پچیس حضرات کا مختصر تذکرہ کتاب میں آ گیا ہے، جس سلسلہ میں کسی صاحب کا نام آیا ہے، ان کا مختصر تذکرہ مقام و سن پیدائش و سن وفات وغیرہ حاشیہ میں دیدیا ہے، اس کے علاوہ ضمیمہ میں حضرت مولانا مملوک علی صاحب، حضرت مولانا محمد یعقوب صاحب اور حضرت مولانا محمد قاسم کی جامع اور مختصر سوانح حیات درج کر دی گئی ہے، اس بنا پر موزوں اور مناسب یہ تھا کہ کتاب کا نام اور عنوان مولانا محمد احسن کے بجائے ”علمائے نانوتوی“ ہوتا۔

فاضل مصنف نے ان بزرگوں کے متعلق اگرچہ مختصر لکھا ہے مگر جو کچھ لکھا ہے وہ پوری تحقیق کے بعد لکھا ہے، اور غیر ضروری بات کوئی نہیں لکھی، صرف منجز جمع کر دیا ہے، اس مختصر مجموعہ میں ان روایات کی بھی اصلاح ہو گئی ہے، جو اگرچہ مولانا عبید اللہ سندھی جیسی عظیم شخصیتوں کی طرف منسوب ہیں، مگر حقیقت کے لحاظ سے صحیح نہیں، کیونکہ ان حضرات کی روایتیں تخمین و قیاس یا شہرت پر مبنی ہیں، اور ایوب صاحب نے جو کچھ تحریر کیا ہے اس کا قابل اعتماد حوالہ دیا ہے۔

عجیب بات یہ ہے کہ یہ حضرات نہ صرف علمائے دیوبند کے اکابر ہیں، بلکہ اگر دیوبندیت کوئی جدا مسلک ہے، تو اس کے بانی یہی حضرات ہیں، ان کے متعلق ریسرچ اور تحقیق و تفتیش کرنے والا مصنف جو ہے، اگرچہ اب پاکستانی ہے مگر اس کا نشوونما ایسے مقام (بدایوں) میں

ہوا، جو دیوبند اور دیوبندیت کی ضد مانا جاتا تھا، بہر حال کتاب ہر لحاظ سے قابل قدر ہے اور اس کے فاضل مصنف مستحق مبارک باد ہیں۔ (مولانا محمد میاں)

والسلام

(۳۳) محترم و مکرم دام لطفکم
السلام علیکم ورحمۃ اللہ وبرکاتہ

مزاج گرامی!

بہت طویل عرصہ کے بعد گرامی نامہ سے مشرف ہوا، یاد فرمائی کا شکر یہ، اور جناب نے اقدام فرمایا اس کا مزید شکر یہ۔

بہت اچھا ہے آپ ۱۹۵۷ء پر تحریر فرما رہے ہیں کہ تصنیف محققانہ ہوگی، اور جو کوتاہیاں اب تک کی تصانیف میں باقی ہیں، ان کی تلافی کر دی جائے گی، شاندار ماضی جلد چہارم بھی ۱۸۵۷ء کے متعلق ہے، وہ پیش نظر رہے تو بہتر ہے۔

آپ اس سے استفادہ تو کیا کرتے اس میں ایک کافی حصہ جناب کے مضامین سے ہی لیا گیا ہے، اور اس تحریک کے اسباب و محرکات اور مجاہدین تحریک کے بارے میں کچھ چیزیں سامنے آ جائیں گی، اور احقر کی رائے غلط ہو تو اس کی اصلاح ہو جائے گی، بشرطیکہ احقر کو بھی مطلع فرمادیں، اگر یہ کتاب آپ کے پاس نہ ہو تو احقر یہاں سے بھیج دے، مگر گذشتہ سال آپ کے پاس بھیجی گئی ہے، اگر پہنچ گئی ہوگی تو شاید محفوظ بھی ہوگی، ریشمی رومال کی تحریک نیز پیر پگاڑو کی تحریک کے لیے محققانہ تصانیف کی ضرورت ہے، اس طرف بھی توجہ فرمائیے، عہد زریں ازالۃ الخفاء بترتیب جدید کے صرف چھ حصے ہی شائع ہو سکے، دوسری جلد کی کتابت ہو گئی ہے، اللہ تعالیٰ تصحیح کرنے کی فرصت بخش دے، تو صرف طباعت کا مرحلہ باقی رہ جائے گا۔

والسلام

۲۸ فروری ۱۹۶۷ء

بنام جناب مولانا محمد اسحاق بھٹی صاحب

مدیر ماہنامہ ”المعارف“ لاہور

مندرجہ ذیل تین خطوط جناب مولانا محمد اسحاق بھٹی صاحب کے نام ہیں جو المعارف لاہور کے جولائی ۱۹۸۳ء کے شمارے میں شائع ہوئے تھے۔

(۱)

محترم مولانا دام لطفکم

السلام علیکم ورحمۃ اللہ وبرکاتہ

مزان گرامی!

ایک عزیز دوست کی رہنمائی سے الاعتصام مورخہ ۶ جنوری ۱۹۵۶ء کے صفحہ ۳ کا مضمون پڑھا، جو جمعیت علماء ہند کے سپاس نامہ کے متعلق تحریر فرمایا گیا ہے، اس خادم یا سپاس نامہ (۱) کے متعلق اظہار خیال کا بہت شکر یہ، علماء ہند کے شان دار ماضی اور سپاس نامہ میں جناب کی نظر اور رائے عالی کے بموجب جو کچھ کوتاہی ہوئی، اس کی تلافی کی ایک ہی شکل تھی کہ (۱) ۱۹۵۵ء کے دسمبر میں سعودی عرب کے سابق فرمانرواں مرحوم شاہ سعود بن عبدالعزیز ہندوستان کے دورے پر تشریف لائے تھے، وہ ۱۷ اردن ہندوستان رہے اور مختلف مقامات میں گئے، ہندوستان کی کئی انجمنوں اور جماعتوں نے ان کو سپاس نامے پیش کئے، جمعیت علماء ہند نے بھی ان کو سپاس نامہ پیش کیا، یہ سپاس نامہ یکم جنوری ۱۹۵۶ء کو جمعیت علماء ہند کے ترجمان روزنامہ ”الجمعیۃ“ دہلی میں شائع ہوا، اس سپاس نامے کا اسلوب کچھ ایسا تھا کہ اس میں جمعیت علماء ہند اور علمائے دیوبند کو ایک ہی شئی بتایا گیا تھا اور ملک کی آزادی میں ان حضرات کے علاوہ کسی اور کا تذکرہ نہیں کیا گیا تھا، راقم السطور اس زمانے میں ہفت روزہ ”الاعتصام“ کا ایڈیٹر تھا، میں نے ۶ جنوری ۱۹۵۶ء کے ”اعتصام“ میں لکھا کہ دیوبند اور جمعیت علماء ہند ایک شئی نہیں ہے، بعض مشاہیر علماء دیوبند جنہوں نے تحریک آزادی میں حصہ لیا، جمعیت میں شامل نہ تھے، پھر ملک کی آزادی میں علمائے دیوبند کے علاوہ دوسرے علمائے دیوبند نے بھی حصہ لیا اور قربانیاں دی ہیں، میں نے یہ بھی لکھا تھا کہ انداز و اسلوب سے معلوم ہوتا ہے کہ یہ سپاس نامہ مولانا سید محمد میاں کا تحریر فرمودہ ہے، اس لیے کہ اس کا انداز وہی ہے جو ان کی مشہور کتاب ”علمائے ہند کا شاندار ماضی“ کا ہے، اس کتاب میں علمائے صادق پور کو بھی مولانا نے نظر انداز کر دیا ہے، حضرت مولانا مرحوم نے یہاں میرے ان ہی الفاظ کی طرف اشارہ فرمایا ہے، کتاب کے دوسرے ایڈیشن میں علمائے صادق پور کا الگ تذکرہ کیا ہے اور کتاب کی تیسری جلد ان ہی کے حالات پر مشتمل ہے۔

”حضرات علماء صادق پور“ کی جلیل القدر خدمات کا تذکرہ مستقلاً کیا جائے، چنانچہ تحریر و تالیف کی حد تک بفضلہ تعالیٰ اس فرض سے سبکدوش ہو گیا ہوں، اللہ تعالیٰ طباعت و اشاعت کی بھی توفیق بخشنے۔

ان بزرگوں کی خدمات کے صرف ایک جز یعنی مالی قربانی کے متعلق احقر کا ایک مضمون اسی سال الجمعیت کے (غالباً) آزادی نمبر میں شائع بھی ہو چکا ہے، یہ تو احقر اور اس کا احساس فرض ہے، لیکن معاف فرمائیے اگر جناب والا سے دریافت کروں:

(۱) سیدنا حضرت شاہ ولی اللہ محدث دہلوی کے متعلق جناب والا کیا خیال ہے (جناب کے ارشاد کے مطابق مولانا آزاد کا نام تو اس لئے آیا کہ اس سے مفر نہیں تھا (اس حسن ظن کا بہت بہت شکر یہ) مگر حضرت شاہ ولی اللہ صاحب کا اسم گرامی کیوں آیا؟۔

(۲) احقر ان تمام بزرگوں کے حالات تلاش کر رہا ہے، جنہوں نے ۱۸۵۷ء کے جہاد حریت میں حصہ لیا، یہ احقر کا خاص موضوع تحقیق ہے، میں بہت ہی شکرگزار ہوں گا کہ جناب والا کچھ نام اور ہو سکے تو ان کے حالات (مع حوالہ) تحریر فرمادیں۔

(۳) مصنف ایضاح الادلہ قدس اللہ سرہ العزیز کے متعلق جناب کا انکشاف تحقیق طلب ہے، نہ صرف احقر بلکہ وہ بزرگ جو اس تحریک کے معتمد ارکان تھے، وہ بھی اس جدید انکشاف سے لاعلم ہیں۔

انکشاف بہر حال ایسا ہی ہونا چاہئے کہ خود صاحب واقعہ کو بھی خبر نہ ہو؟ (۱)۔

نیاز مند

محمد میاں دیوبندی

(۱) اس کا تعلق شیخ الہند مولانا محمود حسن رحمہ اللہ اور تحریک مجاہدین سے ہے، اس کا جواب راقم نے سید محمد میاں مرحوم کو اخبار میں نہیں دیا، ایک مفصل عریضے میں عرض کیا تھا، اس کے جواب میں مولانا مرحوم نے بھی ازراہ کرم گرامی نامہ تحریر فرمایا، پھر اس ضمن میں کچھ عرصہ سلسلہ مراسلات جاری رہا، افسوس ہے وہ خط و کتابت محفوظ نہ رہی، البتہ ان خطوط کے مندرجات میرے ذہن میں محفوظ ہیں۔

محترم العلامة دام ظلکم العالی
السلام علیکم ورحمۃ اللہ وبرکاتہ

مزاج گرامی!

گرامی نامہ مورخہ ۱۲ ستمبر سے احقر مشرف ہوا تھا، علماء ہند کا شاندار ماضی جناب کی خدمت میں پیش کرنے کا ارادہ احقر کا پہلے سے تھا، جناب کے گرامی نامہ کے بعد ارادے میں وجوب اور فرض کی پختگی پیدا ہو گئی، مگر چونکہ تیسری جلد کی تیاری میں دیر ہوئی، اس لیے ارادہ جامہ عمل سے برہنہ رہا، الحمد للہ تیسرا حصہ بھی مکمل ہو گیا ہے، آج جلد ۲ / جلد ۳ بذریعہ رجسٹرڈ بک پوسٹ ارسال کی ہیں، رسید سے مطلع فرما کر مطمئن فرمائیں۔

آخر میں یہ گزارش ہے کہ ملاحظہ فرمانے کے بعد آزادانہ رائے عالی کے پیش فرمانے میں تکلف نہ ہونا چاہئے، بہتر ہو کہ غلطیوں کا علم ہو جائے تاکہ آئندہ اصلاح کی کوشش کی جائے۔

والسلام

نیاز مند محمد میاں

(۳)

از جمعیت علماء ہند دہلی یکم اپریل ۱۹۵۸ء

محترم مولانا دام لطفکم
السلام علیکم ورحمۃ اللہ وبرکاتہ

مزاج گرامی!

احقر چندے کے سلسلے میں کلکتہ آیا ہوا ہے، گرامی نامہ دہلی سے واپس ہو کر کلکتہ پہنچا، حالات سے آگاہ ہوا، ارشاد گرامی کی تعمیل کروں گا انشاء اللہ، مگر مبادلہ پر، یعنی جناب والا

الجمعیت کے ”امیر الہند“ نمبر کو مضمون عنایت فرمائیں۔ (۱)

دوسری گزارش بہ سلسلہ مبادلہ الجمعیت ہے، احقر نے ابھی مولانا حفظ الرحمن صاحب کو دہلی لکھ دیا ہے کہ منظور فرمائیں اور اگر کوئی عذر ہو تو جناب کو مطلع فرمائیں۔

محتاج دعا

نیاز مند محمد میاں

۸/ کولوٹولہ اسٹریٹ

بنام مفتی انتظام اللہ شہابی اکبر آبادی

(۱) محترم المکرّم..... دام لطفکم
السلام علیکم ورحمۃ اللہ وبرکاتہ

مزاج گرامی!

گرامی نامہ سے مشرف ہوا ”مشاہیر جنگ آزادی“ جناب کی تصنیف گرامی احقر نے مطالعہ کی، احقر نے کتاب کا اشتہار دیکھتے ہی اپنے ایک عزیز کو لاہور لکھ دیا تھا، یہ کتاب انہیں نے بھیجی تھی، محترم حاجی محمد سعید صاحب کی کتابیں بھی آرہی ہیں، مگر اب تک ان کے متعلق یہی فیصلہ نہ ہو سکا کہ وہ بسلسلہ فروخت ہیں یا ریویو کے لیے، بہر حال کتاب پہنچ گئی ہے، ریویو ضرور ہوگا، آپ اطمینان فرمائیں، اتنا تبصرہ تو ابھی خصوصی طور پر کئے دیتا ہوں کہ احقر جیسے گمنام کو جناب نے مشہور کرنا چاہا، مگر گمنام پھر بھی گمنام ہی رہا، محمد میاں مراد آبادی نہیں ہے بلکہ دیوبندی ہے۔

مسقط راس اور وطن عزیز قصبہ دیوبند ہے، البتہ تحریک کے زمانہ میں عمر عزیز کا سب سے

(۱) جنوری ۱۹۵۸ء میں راقم نے لاہور سے سہ روزہ ”منہاج“ جاری کیا تھا، لیکن ان دنوں نئے اخباروں کو اخباری کاغذ آسانی سے نہیں ملتا تھا، کرنا فلی کاغذ خریدنا پڑتا تھا، جو بہت مہنگا تھا، اس لیے اپریل ۱۹۵۹ء میں ”منہاج“ بند کر دیا گیا تھا، میں نے منہاج کا خاص نمبر شائع کرنے کا اعلان کیا تھا، مضمون کے لیے مولانا سعید محمد میاں مرحوم سے بھی درخواست کی، جس کے جواب میں یہ خط آیا۔

بہتر حصہ مراد آباد میں صرف کیا، اس وجہ سے لوگ مراد آبادی کہنے لگے، احقر نے دیوبند کی طرف انتساب تحریر میں لانا کبھی بھی مناسب نہیں سمجھا، کیونکہ اس سے وطنیت کے بجائے ایک مخصوص اور محدود گروہ بندی کی طرف اشارہ ہوتا ہے، جس کا سینہ عالم انسانیت کی خدمت کے لئے ہو، وہ اس گروہ بندی کے وہم کو بھی پسند نہ کرے گا، اس بنا پر احقر نے اس انتساب سے اجتناب کیا، ایک بات کم از کم احقر کے لئے حیرت انگیز ہے کہ حضرت حاجی امداد اللہ صاحب، حضرت مولانا قاسم نانوتوی، حضرت مولانا رشید احمد صاحب جیسے اکابر علماء اور اساطین امت کا جنگ آزادی میں حصہ لینا ایک مسلمہ حقیقت ہے، خدا جانے جناب کے قلم سے کس طرح اور کیوں نظر انداز ہو گئے۔

والسلام

محمد میاں عفی عنہ

بنام جناب منشی عبدالرحمن خان

انداز سخن تخلیق مرکز لاہور ۱۹۷۳ء

(۱)

جناب محترم منشی صاحب!

السلام علیکم

آپ نے سلسلہ تعلیم القرآن تین حصوں میں مرتب فرما کر قرآن پاک سے اپنے جس تعلق کا اظہار کیا ہے اور عام مسلمانوں تک احکام و تعلیمات الہیہ کی تبلیغ کا جو فرض انجام دیا ہے، وہ بہت مبارک ہے۔

حقیقت یہ ہے کہ قرآن کریم کے علمی ذخائر کی نہ کوئی حد ہے اور نہ اس کے حکم و بصائر کی کوئی انتہاء، عقل انسانی کا ہر ایک ارتقا اس کے عجیب و غریب لطائف کو واضح کرتا ہے، اور اقوام عالم کا عروج و زوال اس کے حکم و بصائر کا آئینہ دار ہوتا ہے۔

إن له ظهراً وبطناً لا تنقعی عجائبه ولا تنتهی غرائبہ ولکل حد مطلع أو كما قال صلی اللہ علیہ وسلم بایں ہمہ یہ سلسلہ تعلیم القرآن کلام اللہ کی عجیب و غریب اور نہایت مفید خدمت ہے، ترتیب نہایت مناسب، عنوانات سہل، طرز ادا سادہ اور عام فہم، معمولی قابلیت کا انسان اس سے بآسانی استفادہ کر سکتا ہے، ضرورت ہے کہ اسلامی مدارس و مکاتیب اس سلسلہ کا طلبہ کو مطالعہ کرائیں، ہر ایک مسلمان کے گھر میں اس سلسلہ کا مکمل سیٹ رہنا چاہئے، اور کوشش کرنی چاہئے کہ اس کے مضامین ازبر ہوں اور رات دن کے اعمال و افعال ان تعلیمات کے بموجب ہوں، اللہ تعالیٰ اس سلسلے کو آپ کے لئے اور عام مسلمانوں کے لیے مفید بنائے۔ آمین

والسلام

محمد میاں عفی عنہ

۲ مئی ۱۹۵۷ء

بنام سید الطاف علی بریلوی

مدیر سہ ماہی ”العلم“ جنوری تا مارچ ۱۹۶۸ء کراچی

(۱) جمعیت علماء ہند دہلی:

گرامی نامہ مورخہ ۳۰ جون موجب شاد کامی ہوا، آپ کی قدر افزائی بھی مستحق شکر یہ ہے ”فشکراً لکم ولاہلکم المحترمه“ شاندار ماضی کی جلد چہارم تقریباً دس سال ہوئے طبع ہوئی تھی، محمد میاں جیسا بے سروسامان جس کی تہہ دستی کا یہ عالم ہو کہ اس کے پاس توکل کا سرمایہ بھی برائے نام ہو، ایسے احباب اور اداروں کا شکر گزار ہوتا ہے، جو کتاب کے تمام نسخے بالمقطع خرید لیں تاکہ مصارف طباعت و تیاری کی ادائیگی ہو جائے، اس لیے میرے پاس بہت کم نسخے رہ جاتے ہیں، اب وہ بھی ختم ہو رہے ہیں، چند شکستہ نسخے باقی ہیں، ان میں سے ایک برخوردار ساجد سلمہ آپ کی خدمت میں رجسٹری بھیج رہے ہیں، یہ نسخہ صحیح سالم ہے، صرف

جلد عربیاں، مولانا آزاد کے متعلق میں نے جو کچھ کہا ہے آپ نے اس کو اختلافی قرار دیا، درست ہے، اور یہ بھی درست ہے کہ دامان دلائل کی وسعت کی کوئی انتہا نہیں ہے، کچھ بنیادی تصورات ہوتے ہیں جو دلائل کی تولید کرتے رہتے ہیں ”كُلُّ يَعْْمَلُ عَلٰى شَاكِلَتِهٖ فَرُبُّكُمْ اَعْلَمُ بِمَنْ هُوَ اَهْدٰى سَبِيْلًا“ اور یہ دلائل بعد از وقت ہیں، لہذا۔

حدیث از مطرب دے گودازم دہر کمتر جوئے

مشرقی وسطی کے حالات نے دماغ میں غبار پیدا کیا، وہ غبار قلمبند ہو گیا، پھر شائع بھی ہو گیا، تراشہ ہمرشتہ ہے، یہاں بھی ایک تصور بنیادی ہے، تمام تاثرات اسی کے برگ و بار ہیں۔

محمد میاں

مرکز احیاء الفکر الاسلامی

وقت کی اہم ضرورت

﴿ ایک دعوت، ایک تحریک، ایک کارواں ﴾

مرکز احیاء الفکر الاسلامی ایک دینی، دعوتی، فکری، اصلاحی، ادبی، ثقافتی، تعلیمی اور جامع عالمی ادارہ ہے، جس کا قیام علماء حق دیوبند، سہارنپور اور لکھنؤ کی سرپرستی میں قرآن وحدیث اور اسلامی فکر کی دعوت وتبلیغ اور اشاعت کے لیے عمل میں آیا، تاکہ قوم کے اندر صحیح اسلامی روح وفکر اور دینی بیداری وحییت پیدا کی جائے، عصر حاضر کے اسلوب میں اسلامی کتب دینی پمفلٹ اور دعوتی وفکری اور ادبی لٹریچر و رسائل تیار کر کے دنیا کے مختلف زبانوں میں شائع کیے جائیں، اشرف، ہائی اسکول پاس اور جدید تعلیم یافتہ حضرات نیز لڑکوں اور لڑکیوں کو الگ الگ پانچ سال کی قلیل مدت میں خصوصی کورس کے ذریعے عالم دین بنایا جائے اور مساجد ومکاتب قائم کیے جائیں نیز اسلامی شفاخانوں کا قیام کیا جائے تاکہ نادار طلبہ کے ساتھ غرباء اور مساکین کا علاج مفت اور اطمینان بخش ہو سکے، فرق ضالہ اور برادران وطن غیر مسلموں کو اسلام کی دعوت پیش کی جائے، اور ان کے سامنے اس کی ہمہ گیری اور پوری انسانی برادری کے لیے باعث رحمت بتایا جائے، اور پیام انسانیت پیش کیا جائے۔

ان مقاصد کی تکمیل کے لیے مرکز کے دائرہ کار کو مندرجہ ذیل شعبوں میں تقسیم کیا گیا ہے۔

- ۱- جامعۃ الامام ابی الحسن الاسلامیہ
- ۲- جامعۃ فاطمۃ الزہراء للبنات
- ۳- مرکز الامام ابی الحسن للدعوة والبحوث الاسلامیہ ۴- اے ایس پبلک اسکول
- ۵- ڈپلومہ ان انگلش لینگویج اینڈ لٹریچر
- ۶- مکتبۃ الامام ابی الحسن العامۃ
- ۷- جمعیۃ اصلاح البیان
- ۸- دعوت وارشداد
- ۹- دارالافتاء
- ۱۰- شعبۂ کمپیوٹر
- ۱۱- مجلس صحافت اسلامیہ
- ۱۲- دارالبحوث والنشر

ملت کے دردمند حضرات سے مخلصانہ اپیل ہے کہ وہ مرکز کا ہر طرح کا تعاون فرما کر عند اللہ ماجور ہوں

مرکز احیاء الفکر الاسلامی (منظرف آباد، سہارنپور، یوپی، انڈیا) فون: 09719831058

معاصر مشائخ و خلفاء کے حالات پر ایک دستاویز کی حیثیت رکھتی ہے، جو پہلی بار منظر عام پر آئی ہے، ۳۶۰ صفحات پر مشتمل کتاب کی قیمت صرف ۲۰۰ روپے ہے۔

سیرت مولانا یحییٰ کاندھلویؒ

یہ کتاب شیخ العرب والعجم شیخ الحدیث حضرت مولانا محمد زکریا صاحب کاندھلویؒ کے والد گرامی حضرت مولانا محمد یحییٰ کاندھلویؒ کی سوانح حیات ہے، جس میں ان کے خاندانی و آبائی بزرگوں کے حالات، ان کی تعلیم و تربیت، ان کے علمی کارنامے، ان کا تعلیمی و تربیتی طریقہ کار، خصوصیات و جذبات، ان کے معاصر مشائخ، ان کے مخصوص تلامذہ اور ان کے باقیات الصالحات کے تفصیلی حالات ہیں، یہ کتاب ۳۱۲ صفحات پر مشتمل ہے، جس کی قیمت ۱۰۰ روپے ہے۔

میری والدہ مرحومہ

اس کتاب میں راقم کی والدہ مرحومہ کی زندگی کے نقوش و معمولات اور راقم کی تربیت کے واقعات، ان کی اولاد اور اہل تعلق کے تاثرات و جذبات اور حضرات علماء کرام کے تعزیتی خطوط ہیں، یہ کتاب ۸۶ صفحات پر مشتمل ہے، جس کی قیمت صرف ۲۰ روپے ہے۔

مختصر تجوید القرآن

یہ کتاب تجوید پڑھنے والے طلبہ کیلئے نہایت آسان اور مفید ہے، جو ہندوستان و پاکستان کے تجوید قرأت کے بہت سے مدارس میں داخل نصاب ہے، اس کے کئی ایڈیشن نکل چکے ہیں، اکابر کی پسندیدہ کتاب ہے، ۶۴ صفحات پر مشتمل ہے، جس کی قیمت ۱۰ روپے ہے۔

مولانا قاری مفتی محمد مسعود عزیز ندوی کی

چند اہم تصانیف

سیرت نبی اکرم صلی اللہ علیہ وسلم

اس کتاب میں نبی اکرم صلی اللہ علیہ وسلم کی سیرت مبارکہ کی مختصر جھلک اور آپ صلی اللہ علیہ وسلم کی پاکیزہ زندگی کے چند نمایاں پہلو امت کے سامنے پیش کرنے کی کوشش کی گئی ہے، کتاب مختصر مگر ضروری و اہم معلومات پر مشتمل ہے، جس میں ۲۰ صفحات ہیں، قیمت صرف ۲۰ روپے ہے۔

حیات عبدالرشیدؒ

یہ مغربی یوپی کی مشہور شخصیت، داعی الی اللہ، ناشر رشد و ہدایت حضرت الحاج حافظ عبدالرشید صاحب رائے پوریؒ (خلیفہ حضرت مولانا شاہ عبدالقادر صاحب رائے پوریؒ) کی سوانح حیات ہے، جس میں حضرت حافظ صاحب کی زندگی کے حالات، دعوتی اسفار، صفات و کمالات، اصلاحی کارنامے، مدارس و مساجد کا قیام، واقعات و کرامات، ارشادات و ملفوظات، عملیات و مجربات جیسے عناوین شامل ہیں، دعوتی کام کرنے والوں کیلئے خاصے کی چیز ہے، ۳۳۴ صفحات پر مشتمل کتاب کی قیمت صرف ۲۰ روپے ہے۔

تذکرہ حضرت مولانا شاہ عبدالرحیم صاحب رائے پوریؒ

یہ کتاب حضرت مولانا شاہ عبدالرحیم صاحب رائے پوری کے حالات زندگی اور ان کی دعوتی و اصلاحی خدمات اور مدارس و مساجد کے قیام، خصوصیات و ملفوظات اور مکتوبات،

چند مایہ ناز اسلاف قدیم و جدید (دوسرا ایڈیشن)

اس کتاب میں انیس بزرگوں کے حالات ہیں جن کی زندگیوں علمی و دینی خدمات میں گزری ہیں، اور جن کی زندگی کے حالات پڑھ کر خود اپنی زندگی کو قابل تقلید بنایا جاسکتا ہے، یہ کتاب ۲۵۶ صفحات پر مشتمل ہے، جس کی قیمت ۷۰ روپے ہے۔

مقالات و مشاہدات

اس کتاب میں ۲۷ مضامین شامل ہیں، جو مختلف وقتوں میں لکھے گئے تھے، جن میں مصنف نے اپنی دینی و اصلاحی فکر کو دعوتی اور ادبی انداز میں پیش کیا ہے، یہ ایک اچھا علمی اور ادبی تحفہ ہے، اس کتاب میں ۲۴۸ صفحات ہیں جس کی قیمت ۶۰ روپے ہے۔

مکتوبات اکابر

سماجی اور دینی تعلقات کی صورت میں ایک کو دوسرے سے ملاقات کرنے اور زندگی کے انفرادی یا دینی معاملات میں مشورہ کرنے اور مشورہ لینے کی ضرورت ہوتی ہے، یہ ایک انسانی اور اہم ضرورت ہے، خط لکھنے والے ادیب ہوتے ہیں تو ان کے خطوط سے ادبی فائدہ بھی اٹھایا جاسکتا ہے، یہ ادب میں اس کی ایک قسم قرار پاتی ہے، اس کتاب میں قریب کے زمانے کے ۲۰ بزرگوں کے خطوط ہیں، اس لئے یہ کتاب اکابرین کی دعاؤں کا بہترین مجموعہ ہے، جس کی قیمت صرف ۵۰ روپے ہے، یہ کتاب ۱۴۸ صفحات پر مشتمل ہے۔

ملنے کا پتہ

مرکز احیاء الفکر الاسلامی مظفر آباد، ضلع سہارنپور (یوپی)

Mob. 09719831058

E-mail: masood_azizinadwi@yahoo.co.in

انکار دل

اس کتاب میں ۳۰ انمول تقریریں ہیں، جن کو پڑھ کر اور سن کر انسان اپنی زندگی میں تبدیلی لاسکتا ہے، موجودہ حالات کے تناظر میں قرآن و حدیث کی روشنی میں زندگی میں جلا بخشنے والے روح پرور مضامین ہیں، جن سے زندگی میں تازگی اور سرور محسوس ہوتا ہے، کتاب ۴۶۰ صفحات پر مشتمل ہے، جس کی قیمت صرف ۲۰۰ روپے ہے۔

مدارس کا نظام تحلیل و تجزیہ

خوابیدہ ماحول اور واہ و ابی کے اس دور میں بلام و کاست اور بلا کسی رورعایت کے مدارس اسلامیہ کی تعلیم و تربیت، علماء اور ائمہ اور مبلغین کے فرائض کی ادائیگی میں پیدا شدہ غفلتوں پر اس کتاب کا ہر مضمون نصیحت آمیز تازیانہ اور ایک خوشبودار کنول کی حیثیت رکھتا ہے، جو اس پر فتن دور میں کھل کر آیا ہے، بلاشبہ مدارس، مکاتب، مساجد و مراکز کے نظام اور ماحول میں اس کتاب کے مطالعہ سے بہتری اور عمدگی لائی جاسکتی ہے، کتاب کی ضخامت ۱۲۰ صفحات اور قیمت صرف ۲۰ روپے ہے۔

رہنمائے سلوک و طریقت

یہ کتاب سلوک و طریقت کے سالکین کے لئے بہت مفید ہے، جس میں تصوف اور اس کی اصل، اللہ والوں سے تعلق اور سلوک و طریقت کے اصول اور اخلاق حمیدہ و اخلاق رذیلہ اور سلاسل اربعہ کی خصوصیات و تعلیمات پر سیر حاصل بحث کی ہے، صفحات ۶۴ پر مشتمل اس کتاب کی قیمت ۱۵ روپے ہے۔